
लेखन-कला के सम्पन्ध में कुल ज्ञातव्य बातें 


साधारण बोलचाल की भाषा में शिक्षित मनुष्य को पढ़ा-लिखा 
कहते हैं। हम लोग प्राय: शिक्षित तो सभी हैं 
आधश्यकता किन्तु इसमें कुछ संदेह है कि हम अपने शिक्षा- 
ओर महत्व काल में पढ़ने के साथ कुछ लिखना भी सीखते हैं 
या नहीं | हम में से बहुत थोड़े ऐसे हैं जो वास्तव 

में 'पढ़े-लिखे' कह्टे जा सकते हैं । 
हमारा अधिकांश पढ़ना हमको लिखना नहीं सिखाता । इसका 
कारण यह है कि हम प्राय: प्ररीक्षा पास करने के लिए पढ़ते हैं, 
योग्यता प्राप्त करने के लिए नहीं । कई कारणों से हमारा शिक्षा 
का ध्येय कुछ गिर-सा गया है, नहीं तो परीक्षा पास करना और 
योग्यता प्राप्त करना दो श्रतिकूल बातें नहीं हैं। दोनों एक साथ 
संभव हैं, केवल अध्ययन की प्रणाली में कुछ परिबतेन की आव- 
श्यकता है | यदि अध्ययन रुचि के साथ किया जाय, उसमें पूर्वापर 
सम्बन्ध स्थापित किया जाय ओर उस्ते मनन का विषय बनाया जाय 
तो वह अवश्य उत्पादक बन सकता है। उचित प्रकार के अध्ययन 
पे अधीत विषय अध्ययनकर्ता के मस्तिष्क में न रह कर बाहर 
आने को उत्सुक रहेगा। वह ज्ञान अपनी अभिव्यक्ति चाहेगा। 


की अबन्च-श्भाकर 


हमारे वे सभी विचार ओर भाव, जो कुछ शक्ति रखते हैं प्रकाश में 
आना चाहते हैं। उनका प्रकाशन यद्यपि अधिकतर स्वाभाविक 
होता है तथापि उसमें शिक्षा ओर कला की थोड़ी आवश्यकता है । 
विचारों का सरल ओर सुन्दर भाषा में प्रकाशन ही उनको स्पष्टता 
देता है । बिना लिखे हुए विचार नीहार की भाँति श्रस्पष्ट ओर 
घूमिल रहते हैं । लेखन-कला में दीक्षा प्राप्त कर मनुष्य व्यवहार- 
कुशल बन जाता है ओर वह आनन्दमय जीवन व्यतीत कर 
सकता है । 
लिखने की शक्ति प्राप्त करने से पूष अध्ययन, अनुभव और 
अभ्यास को आवश्यकता है । अध्ययन को सफल 
अध्ययन. बनाने के लिए उसमें थोड़ी सावधानी अपे,क्षत 
है। हमारा अध्ययन हमारे मानसिक संस्थान का 
अंग तभी बन सकता है जब कि अधीत विषय का अपने पूर्वाज्ित 
ज्ञान से सम्बन्ध स्थापित कर लिया जाय । इसके लिए मनन 
आवश्यक है । हमको भेद ओर समानताएँ दोनों ही को ध्यान में 
रखना वाज्छनीय है। विचार ओर भाषा दोनों की ही नवीनताओं 
ओर विशेषताओं को नोट कर उन्हें अपने मानस-पटल पर अंकित 
करना शयस्कर होगा, नये प्रयोगों को ध्यान सें रखकर उनका 
अभ्यास करने के लिए अवसर निकाल कर उन्हें व्यवहःर में लाना 
होगा, शब्दों पर अधिकार प्राप्त करने के अथ उनकी व्युत्पत्ति और 
कोश का अथे जानना लाभदायक है । हम को अपना अध्ययन 
इस लक्ष्य से करना चाहिए कि हम उसको किस प्रकार उपयोगी 
बना सकते हैं । जिस लेख को हम पढ़ें उसको केवल मनोविनोद के 


लेखन-ऋला के सम्बन्ध में कुछ ज्ञातव्य बातें ३ 


लिए नहीं वरन्‌ उससे कुछ लाभ उठाने के लिए पढ़ें। हम किसी 
लेख से तभी लाभ उठा सकते हैं जब कि हम उसे अपने मनन का 
विषय बना लें । हम को यह देखना आवश्यक है कि अमुक कथा, 
लेख, उपन्यास वा कविता किस उद्देश्य से लिखी गई है ? ओर 
जिस उद्देश्य से वह लिखी गई है उसको पूरा करती है या नहीं ? 
यदि नहीं तो उसमें क्या कमी है ओर हम उस कमी को पूरा कर 
सकते हैं अथवा नहीं ? हमको केवल इतने से ही सन्तुष्ट नहीं रहना 
चाहिए वरन्‌ उसी उद्दश्य को लेकर एक नवीन कृति रचकर तेयार 
करनी चाहिए । ऐसा करने से हमारा अध्ययन हमारी स्फूर्ति ओर 
प्रतिभा को बढ़ाने में सहायक होगा । 
अध्ययन के साथ-साथ निरीक्षण भी आवश्यक है। अध्ययन 
दूसरों की आँखों से देखना है. ओर निरीक्षण स्वयं 
निरीक्षण अपनी आँखों से । अपनी आँखों-देखी बात सुनी 
हुई बात से अधिक महत्त्व रखती है । संसार में हम 
को आँख खोल कर चलना चाहिए। अपने ज्ञान की पूर्ति के लिए 
यह आवश्यक है कि जो कोई घटना हम देखें उसका अपने पुस्तक- 
स्थ ज्ञान से मिलान करें और विचार ओर विवेचना के पश्चात्‌ 
यदि आवश्यक समझे तो अपने ज्ञान में संशोधन कर लें । लेखक 
को अपनी कल्पना से पूरा-पुरा काम लेना चाहिए । निरीक्षित 
वस्तु को कल्पना में उलट-फेर कर इस दृष्टि से देखना चाहिए कि 
उसके साहित्यिक वर्णन में क्रितनी काट-छाँट वा निमक-मि्चे की 
आवश्यकता होगी । हम जिसके संपक्क में आयें उसकी विशेषताएँ, 
उसका उठना-बेठना, उसका रहन-सहन उसकी प्रसन्नता ओर 


४ अबन्धच-प्रभाकर 


नाराज़ी कौ बातों को नोट करना अपना कतेव्य समझें । ऐसा 
करना हमें वयवहारकुशल बना देगा । हमें सांसारिक ज्ञान से अन- 
भिज्ञ न रहना चाहिए । पूर्णतया शिक्षित होने के लिए दूसरे देशों के 
रीति-रिवाज़ जानना भी स्प्रहणीय है । साथ ही यह भी जानना 
आवश्यक है कि कोन चीज़ कहाँ ओर किस समय उत्पन्न होती 
है । ऐसा न करने से हमारी रचनाओं में देश ओर काल-सम्बन्धी 
विरोध के दूषण रह जाना संभव है । जानवरों की विशेषताएँ 
जानना भी एक उपादेय गुण है। जिन पोधों ओर जिन वृक्षों का 
साहित्य में वणेन आता है, यदि उनका निज्ञी परिचय प्राप्त कर 
लिया जाय तो बहुत अच्छा है । 
तीसरी बात जो लेखक बनने के लिए आवश्यक है वह अभ्यास 
है । बिना पानी में पर दिये तरना नहीं आता । 
अभ्यास लेख ठीक कराने का चाहे अब्रसर मिले या न मिले 
लेख लिखना उपयोगी है । यदि स्वयं अपने विचार 
न हों तो किसी दूसरे के विचारों को अपनी भाषा में लिखने का 
अभ्यास डाला जाय । विद्यार्थीयण इस पुस्तक से तभी लोभ उठा 
सकेंगे ज्ब कि इसके लेखों को स्वयं अपनी भाषा में लिखें । इस 
लेखमाला में कुछ लेख ऐसे भी हैं ज्ञिनके वण्ये विषयों के भिन्न-भिन्न 
अंगों पर स्वतन्त्र लेख लिखे जा सकते हैं । विद्यर्थियों को चाहिए 
कि लेख लिख कर उन्हें स्वयं दो तीन बार पढ़ें, उनमें स्वयं ही 
आवश्यक परिवत्तेन ओर संशोधन करें ओर स्वयं ही उनकी शुद्ध 
लिपि तेयार करें । यदि किसी को दिखाकर सम्मति प्राप्त करने 
या संशोधन कराने का अवसर मिले तो बहुत ही अच्छा है ओर 


लेखन-कला के सम्बन्ध में कुछ ज्ञातव्य बातें प्र 


यदि नहीं तो भी अभ्यास के लिए लिखना अवश्य चाहिए, ऐसा 
न हो कि नित्रन्ध-लेखन का पहला अभ्यास परीक्षा-भवन में ही 
किया जाय | जो संशोधन किया जाय उसको याद्‌ रखना उचित है, 
एक-एक प्रकार के कई लेख लिखे जाना चाहिए | पहले छोटे लेख 
लिखे जायें फिर क्रमश: बड़े लिखे जायेँ। जो कुछ लिखा जाय 
उसमें पूरा सावधानी रखनी चाहिए, असावधानी से लेखन-शेली 
बिगड़ जाती है | 
यद्यपि विषयों की अनन्तता के कारणा प्रबन्धों के कई प्रकार हैं 
तथापि उनमें तीन भेद मुख्य हैं। (१) विवरणा- 
प्रबन्धों के प्रकार त्मक (२७०7० (ए८), (२) बरणेनात्मक ([)25- 
०7!20५९),(३) विवेचनात्मक ([२९।९०(४ए८) | 
विवरणात्मक लेखों में किसी काल में बीती हुई बात का 
विवरण रहता है। कथाओं का कहना, घटनाओं, 
विघर णात्मक लड़ाइयों, यात्राओं, सम्मेलनों, राजाओं के शासन- 
काल आदि का विवरण देना ऐसे लेखों का मुख्य 
विषय रहता है। 
वरणानात्मक लेखों में नगरों, ग्रामों, नदियों, पथेतों, प्राकृतिक 
रृश्यों, कारखानों, योजनाओं , वस्तुओं की निर्माण॒- 
वण्णनात्मक विधि आदि का स्पष्ट ओर व्योरेबार वणन रहता है । 
विवरणात्मक लेखों में कालक्रम की ओर अधिक 
ध्यान दिया जाता है। वणनात्मक में वस्तु को बीती हुहन बताकर 
वरन्‌ सामने होती हुई सी वन की जाती है । 
विवेचनात्मक लेखों में विवादास्पद विषयों का पक्ष-प्रतिपक्ष- 

प्रांतपादन, कसी वस्तु वा प्रथा के गुण-दोष- 

विवेच्ननात्मक विवेचन, क्रिसी पुस्तक वा कवि की समालोचनाएँ, 

तथा सिद्धान्तों का ग्रतिपादन आदि रहता है । 

इसमें बुद्धि की .ओर अधिक ध्यान दिया जाता है। वरणणनात्मक 

ओर विवरणात्मक लेखों में कल्पना के सामने चित्र उपस्थित किया 

जाता है | कुछ लेख भावात्मक भी होते हैं; उनमें बुद्धि की अपेक्षा 

हृदय से अधिक काम लिया जाता है। इस प्रकार के लेख प्राय: 
गद्य-6कात्य के अन्तगेत रक्‍खे जाते हैं । 

लेख लिखने से पूवे हमको अपने विषय के रूम्ब्नन्ध में पृरा 

विचार कर लेना चाहिए | जो विचार आंवे उनको 

विचार-संग्रह लिखकर उनमें क्रम स्थापित कर लेना आवश्यक 

और क्रम बद्ध है। जो विचार एक साथ रकक्‍्खे जा सकते हैं 

करना. उनको एक्र संदभ वा परिच्छेद ( !!०79279 [)॥ ) 

के लिए रख लेना वांछनीय है । उन्त संदर्भा में एक 

स्वाभाविक आनुपूर्वी स्थापित कर लेना चाहिए। लेख को थोड़ी 

सी भूमिका देकर उसके पक्त वा विपक्ष में जो कुछ विचारणीय बातें 

हों वे अलग अलग आनी चाहिएँ । तदनन्तर उसके व्यावहारिक 

पहलू पर ( यदि उसका व्यावहारिक पहलू हो तो ) विचार कर 

लेना चाहिए। अन्त में उसके फल-स्वरूप दो चार सुन्दर वाक्य 

लिखना चाहिए। 

लेख का आरंभ आकषघेक रूप से करना चाहिए, जिससे पाठक 

की उत्सुकता बढ़ ज्ञाय । कहीं पर एक साधारण सिद्धान्त बतला- 

कर लेख आरंभ किया जाता है, कहीं पर समस्या उपस्थित कर 


लेखन-कला के सम्बन्ध में कुछ ज्ञातव्य बातें ७ 


दी जाती है ओर कहीं पर परिभाषा से शुरू कर देते हैं । इसका 
कोई नियम नहीं स्थापित किया जा सकता । विषय ओर अवसर 
के अनुकूल अपनी स्फूर्ति से काम लेना चहिए। वर्णानात्मक वा 
विवरणात्मक लेखों में स्वाभाविक्र क्रम रखना चाहिए। यात्रा में 
घर से चलने से पूव यथेष्ठ स्थान पर पहुँचने का वर्णन देना असं- 
गत होगा | कहानी को भी क्रम से ही कहना पड़ता है। उसमें काल 
का क्रम रहता है । इमारत अदि के वणान में देश का क्रम रहता 
है। पहले अड़ोस-पड़ोस की स्थिति का, फिर दरवाजे का, उसके 
पीछे भीतर की कारीगरी इत्यादि का वणन होना चाहिए । 
विचारों में संगति रखना परम आवश्यक है। यह संगनि तब 
ही आ सकती है जब कि विचार स्पष्ट हों। 
संगति ओर निर्बाह यदि विचार स्पष्ट नहीं हैं. तो उतने ही विचार 
रक्खे जावें जितने कि स्पष्ट हों । विचारों की 
अस्पष्टता भाषा में भी अस्पष्टता उत्पन्न कर देती है। जो कुछ लिखा 
जाय उसका पूरा निर्वाह किया जावे | विषय के प्रतिपादन में क्रिसी 
प्रकार की असावधानी न की जावे । एक अधिकरणा म॑ एक विचार 
से सम्बन्ध 7खने वाले विचार रकखे जावें। एक अंधिकरया!] में एक 
ही विचार प्रधान हो | जहाँ तक हो विचार इधर उधर न धूामें । 
ऐसा न हो कि कभी एक विचार आ जावे ओर कभी दसरा । एक 
पूरा न होने पाये और दूसरा विचार बीच में स्थान पा जाथ | 
विचारों के सम्बन्ध में जहाँ तक हो संगति रखनी चाहिए । जिस 
दृष्टिकोण से हम वस्तु को देखें उसी दृष्टिकोण की बातें लिखें। 
यदि दृष्टिकोण दूसरा वनावें तो उसे स्पष्टतया बतला देवें । अपने 


प्र प्रबन्ध-प्रभाकर 


विषय का प्रतिपांदन करते हुए ज्ञोश में न आना चाहिए। बहुत 
भावोत्तेजक शब्द लिखना शिक्षा की कमी का द्योतक होता है। 
“हा | अहो', आदि शब्दों का प्रयोग करना उचित नहीं है। बिना 
भावोत्तेजक शब्दों के व्यवहार किये ही भाषा ज़ोरदार बनाई जा 
सकती है | गांभीये रखते हुए कहीं-कहीं हास्य की मात्रा आ जाना 
सोने में सुगन्ध का काम करता है । उससे पढ़ने वाले पर अच्छा 
प्रभाव पड़ता है ओर वह ऊबने नहीं पाता। 
भाषा ओर शेली की उत्तमता उतनी ही आवश्यक है जितनी 
कि विचार की | उत्तम भाषा ओर शेली से 
भाषा और शेली लेखक के प्रति अद्धा उत्पन्न हो जाती है ओर 
पाठकों के हृदय की ग्राहकता बढ़ जाती है। 
अशुद्ध ओर अस्पष्ट भाषा सुन्दर से सुन्दर विचारों की आकषकता 
को नष्ट कर देती है और वे विचार मरुभूमि में पड़े हुए बीजों की 
भाँति अनुत्पादक रह जाते हैं । भाषा में सबसे पहले इस 
बात की ज़रूरत है कि वह स्व-साधारण के समभने के योग्य.हो । 
यद्यपि क्लिष्ट विषय के लिए क्लिष्ट ओर पारिभाषिक्र शब्दों का 
प्रयोग करना पड़ता है तथापि साधारण विचार को अलंकारों के 
आवरणा में छिपा देना उचित नहीं। विदेशी भाषाओं के शब्दों के 
प्रयोग के सम्बन्ध में कुछ लोगों का तो यह कथन है कि दूसरी 
भाषा का एक भी शब्द लाने की आवश्यकता नहीं है । थर्मामीटर 
को तापमापक, फोटोग्राफी को छायाचित्रण, अदि संस्कृत शब्दों 
से पुकारा जाय | इसके विपरीत कुछ लोग बेधड़क अंगरेज़ी, फारसी, 
अरबी आदि भाषाओं के शब्दों के प्रयोग के पक्त में हैं। अन्य 

भाषाओं के ज्ञो शब्द प्रचार में आगए हें उनके स्थान में अग्रय- 
लित शब्द रखना श्रधिक युक्तिसंगत नहीं है। यद्यपि अन्य भाषाओं 
के शब्दों की अपेक्षा संस्कृत के शब्द अधिक ग्राद्य समझे जाते हें, 
तथापि केवल पांडित्य-प्रदु्शन के लिए संस्कृत शब्दों का प्रयोग 
उचित नहीं । भाषा सुबोध ओर स्पष्ट होनी चाहिए। शब्दों के 
चुनाव में बहुत सावधानी की आवश्यकता है। सब पर्यायवाची 
शब्द एंक ही अरथे नहीं रखेते । जहाँ तक हो बहुत समास वाले या 
या क्ोक्॒टु शब्दों का व्यवहार न होना चाहिए। संस्कृत के जो 
शब्द रकखे जावें शुद्धरूष में स्कखे आवें, व्क्रितरूप में न -रक्‍खे 
जावें। फारसी अंगरेज़ी के भी तत्सम शब्द रक्खे जायें, किन्तु उन 
में विभक्तियाँ आदि हिन्दी की ही लगाना उपयुक्त होगा । 

यह लेख-माला विद्यार्थियों के मानसिक विस्तार के लिए लिखी 
गई है । इसमें उनको बहुत से लेखों के लिए सामग्री मिलेगी-- 
किन्तु इनको पढ़ कर ही उनका कार्य खतम नहीं हो जाता । जिन 
विचारों को इन लेखों द्वारा उत्तेजना मिले उनकी अन्य भ्रन्धों से 
पुष्टि करना परम आवश्यक है । बा० श्यामसुन्दर दास का हिन्दी 
भाषा ओर साहित्य तथा साहित्यालोचन, पं० रामचन्द्र शुक्त का 
हिन्दी-साहित्य का इतिहास तथा तुलसीदास, प्रो० सूर्यकान्त 
शास्त्री का हिन्दी साहित्य का विवेचनात्मक इतिहास, मिश्रबंघुओं 
का हिन्दी नवरनत्न, प्रोफेसर रामकुमार वर्मा का हिन्दी साहित्य का 
आलोचनात्मक इतिहास ओर साहित्य-समालोचना, पं० पश्चसिंह 
शर्मा लिखित बिहारी-सतसई की भूमिका ओर हिन्दी, उर्दू और 
हिन्दुस्तानी, पं० कृष्णशबिद्दारी मिश्र का देव ओर बिहारी, 'रसाल! 


१० अश्वल्च-अभाकर 


का साहित्य परिचय, ' बख्शीं जी का हिन्दी साहित्य बिमशें ओर 
साहित्य शिक्षा, आचाये द्विवेदी जी को रसक्षरंजन, पं० किशोरी 
दास वाजपेयी की साहित्य-मीमांसा, प्रोफेसर सत्येन्द्र को साहित्य 
की माँकी ओर गुप्त जी की कला, श्री धीरेन्द्र वर्मा का हिन्दी 
भाषा का इतिहास ओर हिन्दी भाषा ओर लिपि, पं० क्रष्णशंकर 
शुक्त का आधुनिक हिन्दी साहित्य का इतिहास, लेखक का नवरस 
ओर प्रसाद जी की कला इत्यादि ग्रन्थ विद्यार्थियों का साहित्यिक 
ज्ञान परिपक्त करने में बढ़े सहायक होंगे । वेज्ञानिक विषयों पर 
निबन्ध लिखने में लेखक की विज्ञान वार्ता पढ़ना उपयोगी होगा। 
लेखक ने भी इन ग्रन्थों में से बहुत से ग्रन्थों से लाभ उठाया है। 
उनके सुयोग्य लेखकों के प्रति ऋृतज्ञता प्रकाशित करता हुआ 
लेखक इस लेखमाला को विद्यार्थियों के हाथ में सॉपता है । आशा 
है कि वे इससे अपने मानसिंक विकास में सहायता लेकर यथोचितः 
लाभ उठाएँगे ओर उसके परिश्रम को सफल करेंगे । द 


१. काव्य का क्‍या लक्षण है ओर उसका मानव- 
जीवन से क्या सम्बन्ध हे ? 


यद्यपि कान्य की यथाथे परिभाषा देना कठिन है, क्योंकि इसके 
सम्बन्ध में आचायो में बहुत मतभेद है, तथापि इतनी बात अवश्य 
कही जा सकती है कि उसका उदय मानव-हृदय में होता है ओर 
बह मानव-हृदय को प्रभावित कर आनन्द का उत्पादक होता है। 
'काव्य क्या है? इसके उत्तर में केवल इतना कहना पर्याप्त होगा कि 
मनुष्य से भावात्मक सम्बन्ध रखने वाले अनुभवों की आनन्द- 
प्रदायिनी सुन्दर-शब्द-मयी अभिव्यक्ति को काव्य कहते हैं | काव्य 
में भाव का प्राधान्य रहता है। थोड़ी सामग्री में बहुत से भावों को 
व्यंज्ञित कर देना काव्य का बाहरी लक्षण है। 

कविता का मानव-जीवन से विशेष संबन्ध है। उसका रृष्टि- 
कोण ही मानवीय है । काव्य उन्हीं अनुभवों को लेता है जिनका 
कि मनुष्य से भावात्मक सम्बन्ध है । यह बात काव्य ओर विज्ञान 
का दृष्टिकोण-भेद्‌ बतला देने से ओर भी स्पष्ट हो जञायगी । विज्ञान 
जिस वस्तु को देखता है उसको वेसा ही कहता है, उसके लिए 
सुन्दर ओर असुन्द्र कुछ नहीं। जल ओषजन ((0४५2८०) और 

उदजन ((5070260) से मिल कर बनता है; इसमें न उसको हप 
है, न विषाद । फूल के लिए वह बता देगा कि उसमें इतनी पंखु- 
ड़ियाँ हैं, इतने तन्तु हैं, वह काबेन ((:०79०)) और उदज्ञन 
([१५90708००) आदि से बना है । किन्तु कबि फूल को अपने 
हृदय से देखेगा | फूल के देखने से कवि के हृदय पर जो प्रभाव 
पड़ता है वद्‌ उसको बतलाएगा । कवि फूल में सोन्दये देखता है । 
फूल उसके लिए हँसता ओर खिलखिलाता है। वह प्रकृति-देवी 
की प्रसन्नता का सूचक है। वह उसके प्रियतम भगवान्‌ के प्रेम-संदेश 
का वाहक है। कवि के लिए शिथिल पत्नांक में सोती हुई सुहागभरी 
जुही की कली मलयानिल से प्रेमालाप करती है । कवि सारी सृष्टि 
को मानवीय रूप में देखता है ओर उसमें मानवीय भावों को 
आरोपित कर अपनी सहानुभूति के क्षेत्र को विस्तृत कर लेता है। 
वेज्ञानिक वस्तु की सचाई को बतलाता है। कवि अपने हृदय पर पड़े 
हुए प्रभाव को सच्चे रूप में बतलाता है। वज्ञानिक के लिए मनुष्य 
भी भौतिक तत्वों का संघात है ओर भोतिक नियमों से शासित 
होता है, किंतु कवि के लिए मनुष्य ईश्वर का अंश है; उसमें जीते- 
जागते भाव हैं जो उसके हृदय को प्रभावित करते हैं, मनुष्य उसके 
लिए एक कत्तेव्य ओर लक्ष्य रखने वाला जीव है । कवि की दृष्टि 
से मनुष्य स्वतन्त्र है; उसकी आत्मा भौतिक नियमों के बंधन से 
परे है। उसके भाव सरिता की स्वच्छन्द गति से बहते हैं | मनुष्य 
स्क्‍यं सुन्दर है ओर वह सोन्द्य का उत्पादक भी है । 

इस विवेचना से प्रकट हो जाता है कि वेज्ञानिक के लिए मनुष्य 
भी प्रकृति का एक अंग है, उसमें कोई विशेषता नहीं, और कवि 


काव्य का क्‍या लक्षण है ओर उसका मानव-जीवन से क्या संबन्ध है ? ३ 


के लिए प्रकृति भी मानवीय रूप धारण कर लेती है । यद्यपि वेज्ञा- 
निक भी प्रकृति को मनुष्य जाति की अनुचरी बना कर उसका 
उपयोग मानवीय हित के लिए करता है, तथापि उसकी दृष्टि में 
प्रकृति का प्राधान्य है। वह मनुष्य को भी प्राकृतिक नियमों के 
बन्धन में रखता है ओर उसको प्राकृतिक दृष्टिकोण से देखता है । 
कवि इसके विपरीत प्रकृति को भी मानवीय दृष्टिकोण से देखता 
है । इसलिए काव्य का विशेष रूप से मानव-जीवन से संबन्ध है । 

यह तो रही साधारण सिद्धान्त ओर दृष्टिकोण की बात । 
काव्य का मनुष्य जीवन से कई अन्य प्रकारों से भी सम्बन्ध है | 
सब से पहले तो काव्य आनन्द देता है ओर आनन्द मनुष्य का 
मुख्य ध्येय है । काव्य के आनन्द को ब्रह्मानन्द-सहोदर अर्थात्‌ 
ब्रह्मानन्द का भाई बतलाया गया है । मनुष्य जब अपने जीवन में 
चारों ओर संघषेण पाता है तब काव्य ही उसके जीवन में साम्य 
उपस्थित कर उसके जीवन-भार को हलका करता है । काव्य के 
द्वारा मनुष्य जाति की सहानुभूति बढ़ती है। मनुष्य अपने संकुचित 
घेरे से बाहर आ जाता है। वह भावों की समता के कारण सारी 
मानव-जाति को एक परिवार के रूप में देखने लगता है । सच्चे 
साहित्यिक के लिए कोई जाति-भेद नहीं रहता। जो भाव वह कालि- 
दास में देखता है वही वह शेक्सपीयर में पाता है। वह टेपेस्ट की 
एकान्त-वासिनी नायिका मभिरेंडा में तपोवन-विहारिणी शकुन्तला 
का रूप देखता है । यदि जातियों के भेद-भाव दूर होने की 
संभावना है तो साहित्य का उसमें बहुत बड़ा भाग होगा । कबि- 
सम्राद्‌ रवीन्द्रनाथ ठाकुर की विश्वभारती इसी लक्ष्य को सामने 


.॥ अबल्ध-प्रभाकर 


रख कर काम कर रही है । काव्य का अनुशीलन मानव-हृदय 
को विस्तृत बना देता है । मनुष्य सारे संसार में ओर सब काल 
में मानव-हृदय की समस्याओं की एकता पाता है| काव्य के वन 
देश-काल विशेष से घिरे हुए नहीं होते । शकुन्तला की बिदा का 
रृश्य प्रत्येक ग्रहस्थ की कन्या के पतिग्रह-गमन का दृश्य बन जाता- 
है। मालती और माधव का प्रेम मालती ओर माधव का प्रेम 
नहीं रहता वरन्‌ उस स्थिति के प्रेमी ओर प्रेमिका मात्र का प्रेम 
बन जाता है । 

सहानुभूति के अतिरिक्त काव्य फे अनुशीलन से व्यवहार- 
कुशलता भी बढ़ जाती है । काव्यों में मानवजाति का अनुभव 
घनीभूत होकर चिरस्थायी बन जाता है | हम दूसरों की असफलता 
ओर सफलता से लाभ उठा सकते हैं। काव्य मानव-ज्ञाति की 
सामूहिक स्मृति है । जो स्थान व्यक्ति के जीवन में स्मृति का है 
वही स्थान समाज के जीवन में काव्य का है। प्राचीनों की सत्कृ- 
तियों का स्मरण दिला कर काव्य हमारे हृदय में उत्साह और 
कमेण्यता का संचार कर देता है। काव्य हम में आत्मगोरव ओर 
स्वाभिमान की उत्पत्ति करता है। काव्य के द्वारा हमें भिन्न-भिन्न 
देशों ओर भिन्न-भिन्न काल के व्यवहारों का ज्ञान होता है; उससे हम 
को परस्पर व्यवहार में सहायता मिलती है। जो अनुभव मनुष्य 
अपने व्यक्तिगत जीवन में नहीं प्राप्त कर सकता वह अनुभव उसको 
नाटक ओर उपन्यासों से मिल जाता है । वह मानवजाति के मनो- 
विज्ञान को समभने लग जाता है ओर उसमें बहुत कुछ व्यवहार- 
कुशलता प्राप्त कर लेता है । 


काव्य का क्‍या लक्षण है और उसका मानव-जीवन से क्या संबंध है ? ५ 


काव्य से हमारे भाव ओर मनोवेगों की शुद्धि, पुष्टि ओर 
परिमाजेन होता है| यदि हमारी भावना शक्ति को सामग्री न मिले 
तो उसका हास हो जाता है। प्रत्येक इन्द्रिय ओर शक्ति को व्यायाम 
की आवश्यकता है। हमारी भावना-शक्ति को काव्य में एक प्रकार 
का सुलभ व्यायाम मिल जाता है । बिना वास्तविक दु:खों के 
अनुभव किए दुःख से जो हमारे मन का पवित्रीकरण होता है वह 
सुलभतया प्राप्त हो जाता है । हमारे व्यक्तिगत अनुभव में सब 
प्रकार के भावों की पुष्टि का अवसर नहीं होता, किन्तु काव्य में सब 
प्रकार के भावों की पृष्टि हो सकती है। इसके अतिरिक्त काव्य ओर 
रीति ग्रन्थों के पढ़ने से भावों के बाह्य-व्यंजकों का भी ज्ञान हो 
जाता है | हम जानते हैं कि गुस्से में नथुने फूल जाते हैं, मुँह लाल 
हो जाता है, हाथ काँपने लगते हैं । हम इन चिह्नों को देख लेने 
में मानव-हृदय के आन्तरिक भावों के समझने को पटुता प्राप्र कर 
लेते हैं ओर क्रोध के अवसर को बचा कर अपना काम निकाल 
सकते हैं । आकृति के परिवतनों द्वारा मानवीय भावों के जान लेने 
का विज्ञान हमारी समरभ में आ जाता है ओर हम अपने भाइयों 
से व्यवहार करने में कुशलता प्राप्त कर लेते हैं । इसके अतिरिक्त 
हम को शब्दों का ठीक प्रयोग भी आ जाता है। हम को ज्ञात हो 
जाता है कि केसे समय में केसे शब्दों का व्यवहार करना चाहिए । 
कहाँ हास्य या व्यंग्य से काम लेना चाहिए ओर कहाँ गांभीये से । 
समाज में बहुत से लड़ाई-मगड़े अपने भावों को पूर्णतया व्यक्त न 
कर सकने के कारण अथवा दूसरों के भावों को न समभने के 
कारण होते हैं । काव्य के अनुशीलन से इन दोनों बातों में सुलभता 


ह&्‌ प्रबन्ध-प्रभाकर 


प्राप्त हो जाती है। एक मित्र के भ्रम को दूर कर देना सहज काये 
नहीं । बात के हेर-फेर के कारण ही बहुत से सममभोते रुके रहते 
हैं । काव्य का अनुशीलन करने वाला शब्दों की शक्ति को जानता 
है । वह यह भी जानता है कि कोन अथ किस शब्द से समझा जा 
सकता है । वह दूसरों की बात को भी भली प्रकार समझ सकता 
है, क्योंकि उसका मानव-हृदय से परिचय रहता है। वह अपने को 
दूसरे की स्थिति में रख सकता है । उसका दृष्टिकोण विस्तृत हो 
जाना है, क्‍योंकि वह जानता है कि एक वस्तु कई दृष्टियों से देखी 
जा सकती है। इस प्रकार काव्य का अनुशीलन जीवन को सफल, 
साम्यमय ओर सरस बनाने में सहायक होता है । वह बेकार को 
भी ठाली नहीं रखता, उसको प्रसन्नता दे कर मानव-जाति के प्रति 
घृणा के भावों को कम कर देता है । काव्य का अध्ययन निरापत्ति- 
जनक व्यसन है । वह जीवन को जीवन के योग्य बनाता है। इसी 
लिए कहा है कि-- 

काव्यशास्त्र-विनोदेन कालो गच्छति धीमताम । 

व्यसनेन च मूर्खाणां निद्रया कलहेन वा॥ 


२, लल्लित-कलाशरों में काव्य का स्थान 


नियतिकृतनियमरहितां हादेकमयीमनन्यपरतन्त्राम्‌ । 
नवरसरुचिरां निर्मितिमादथधती भारती कवेजेयति॥ 
( काव्य-प्रकाश ) 
मनुष्य जब अपने हृदय के स्वाभावेक आनन्द से प्रेरित 
हो अपने हृदयड्गरत भावों का प्रकटीकरण करना चाहता है 
तभी वह कला के ज्षेत्र में प्रवेश करता है । कला की उत्पत्ति 
आनन्द से है। उसका बाहरी रूप सोंदय है । सोंदय आनन्द के 
अनुरूप स्वच्छन्दतापूर्ण भावों की साम्यमयी अभिव्यक्ति अर्थात्‌ 
प्रकटीकरण में है। जहाँ पर मनुष्य के हृदयद्भत भावों का 
अकुंठित रूप से साम्यमय प्रकाशन होता है, वहीं कला आा 
जाती है। जैसे-जैसे सामग्री का अवरोध घटता जाता है और 
भावों का सामंजस्य बढ़ता जाता है बेसे ही सोंदय की मात्रा 
बढ़ती जाती है। 
कलाओं में वही कला श्रेष्ठ है जिसमें बाह्य-सामग्री पर 
निर्भरता कम हो ओर जिसमें मानवीय भावों की अधिक से 
अधिक अभिव्यक्ति ( प्रकटीकरण ) हो । यह भाव मम्मटाचाये 
द्वारा की हुई उपयुक्त काब्य-वन्दना में पूरी तोर से आता है। 


प्ः प्रबन्ध-प्रभाकर 


उन्होंने कवि की भारती की वन्दना करते हुए कवि की रचना 
के तीन मुख्य विशेषण दिये हें--“नियतिक्रतनियमरहितां', 
अर्थात्‌ ब्रह्मा की सृष्टि के नियमों से स्वतन्त्र, हादिकमयीं' 
अर्थात्‌ केवल आनन्द से बनी हुई ओर “अनन्यपरतन्त्राम! अर्थात्‌ 
किसी दूसरे पर अनाश्रित । कला में इन तीनों बातों की मात्रा जैसे- 
जैसे बढ़ती जाती है, वेसे-वेसे ही वह कलाओं की श्रेणी में ऊँची 
चढ़ती है। 

जमेन आचाये हेगिल (त«४०) ने भी कलाओं को श्रेणीबद्ध 
करने में प्राय: ऐसा ही आधार माना है । उनका कहना है कि 
जैसे-जैसे बाह्य सामग्री का आश्रय कम होता जाता है ओर 
भावों की व्यंजकता बढ़ती जाती है बसे-वसे ही कलाएँ ऊँचा स्थान 
पाती हैं । कलाओं में ( कलाओं से अभिप्राय ललित कलाओं 
का ही है) पाँच कलाएँ मुख्य मानी गई हैं। स्थापत्य अर्थात्‌ 
गृह-निर्माण-कला, मूर्ति-तक्षण-कला, चित्रकला, संगीत और 
काव्य । स्थापत्य-कला का स्थान सबसे नीचा है। उसमें सामग्री 
का आधिक्य होता है और भावों की अभिव्यक्ति कम । किसी 
विशाल-भवन में बहुत-सी सामग्री होते हुए भी उसमें शोक, सॉंदय, 
बीरता, विशालता आदि भावों में से एक अथवा दो भाव ही प्रकट 
हो सकते हैं । सूक्ष्म भावों के प्रकटीकरण के लिए उसमें स्थान 
नहीं । मूर्ति-तक्षण-कला उससे ऊँची चढ़ी हुई है | उसमें स्थापत्य 
की अपेक्षा सामग्री कम लगती है ओर भावों की व्यंजकता अधिक 
होती है । यूनान की मूर्ति-कला बड़ी प्रख्यात है । यूनानी लोगों 
में अपनी बनाई हुई मूर्तियों में मानवी-शरीर का पूण विकास 

दिखाया है। यद्यपि कुशल मूर्तिकार के हाथ में पत्थर मोम-सा बन 
जाता है तथापि उसका काठिन्य भावों के स्वच्छन्द प्रकाश में 
बाधक होता है, इसीलिए भावों का पूर्णतया प्रकटीकरण नहीं होता। 
चित्रकारी में सामैत्री का इतना काठिन्य नहीं रहता। चित्रकार 
की तूलिका रंग-बिरंगा छायालोकमय संसार रच देती है । बड़े-बड़े 
सूच्म भावों का अभिव्यंजन कर देती है। यह सब होते हुए भी 
उसमें तरलता नहीं, उसमें मृत्यु की सी स्थिरता है। वह देश के 
बन्धनों से बँधी हुई है । एक देश में दो रेखाओं के लिए स्थान 
नहीं । जहाँ एक भाव जमा, वहाँ दूसरा भाव नहीं आ सकता । 
संगीत में देश के भी बन्धन नहीं रहते, केवल काल का क्रम 
रहता है। उसमें तरलता है, बहाव है ओर उतार-चढ़ाव है। एक 
ही पद में क्रमश: कई भाव व्यक्त कर दिये जाते हैं । संगीत में 
आकार ओर ध्वनि की पूणेता रहते हुए भी, भावों की कमी रहती 
है । कभी-कभी संगीत खाली घड़े की भाँति अखरने लगता है। 
काव्य में पहुँच कर सामग्री से स्वातन्त्रय सा ही हो जाता है। 
भाव ओर भाषा ही उसकी सामग्री हैं। भावों का साम्राज्य स्थापित 
हो जाता है । कवि आनन्द के उस स्वगेलोक में पहुँच जाता है 
जहाँ पर कि वह कल्पना के कल्पतरु के नीचे बेठ कर नई-नई सृष्टि 
करता रहता है । उसको सृष्टि के नियमों की परवाह नहीं रहती । 
वह केवल भावों का आन्तरिक संगीत चाहता है । वह बाह्य सत्य 
नहीं देखता, वह अपने हृदय के सत्य को खोजता है। उसका हृदय 
जिस प्रकार प्रभावित होता है उसी प्रकार वह गाने लगता है । वह 
अपने हृदय से भूठ नहीं बोलता । काव्य संगीत की भाँति मनुष्य 

की रागात्मक प्र्तत्ति को ही तृप्त नहीं करता, वरन्‌ उसकी बुद्धि 
को भी सन्तुष्ट कर, उसे अपने शासन में ले आता है। काव्य-द्वारा 
मनुष्य की आत्मा का पूर्ण पोषण होता है । इसमें मनुष्य की 
आत्मा मुक्त हो जाती है ओर उसके हृदय*के भाव स्वच्छन्द्‌ 
सरिना फी भाँति एक उल्लासमयी गति के साथ बहने लगते हैं। 
इसमें संगीत की सी तरलता है । उसी के साथ उसमें संगीत का 
अम्थायित्व नहीं । तानसेन की तान वायुमंडल में लीन हो गई, 
किन्तु सूर ओर तुलसी की काव्य-धारा अब भी सहस्रों मृत पुरुषों 
को जीवन प्रदान कर रही है । काव्य कलाविद्‌ की अनुपस्थिति में 
भी चित्र की भाँति आनन्द का कारण बनता है, किन्तु उसमें 
चित्र का सा भावों का संकोच नहीं । उसमें भावों की धारा श्रकुंठित 
रूप से बहती रहती है । काव्य में भीतर ओर बाहर का एक सा 
वर्णन आ जाता है । काव्य में बणेन ओर विरेचन दोनों ही रहते 
है । काव्य में बतेमान, भूत, भविष्य तीनों का ही सामंजस्य हो 
जाता है । कबि की वाणी देश ओर काल के बंधनों से मुक्त हो 
ब्रह्मानन्द के से आनन्द को देती है । इसीलिए ललित-कलाओं में 
काव्य का स्थान सबसे ऊँचा माना गया है । 


३. काव्य-कल्ला ओर चित्र-कला 


कला आनन्द से उद्वेलित ( तरंगित ) आत्मा का अभिव्यंजन 
( प्रकटीकरण ) है । जब आत्मा आनन्द-विभोर होकर भीतर 
से बाहर प्रकट होना चाहती है, तभी कला की उत्पत्ति होती है। 
जब मीरा आनन्द-मग्न होकर गा उठती है कि--'मेरे तो गिरधर- 
गोपाल दूसरो न कोई” तब उसकी आत्मा संगीत में प्रकट होने 
लगती है। यही सच्ची कला है । मनुष्य अपनी आत्मा का, कहीं 
तो स्थूल प्रस्तर मूर्तियों-द्वारा, कहीं चित्रों-हरा ओर कहीं लेखों 
ओर काव्य-द्वारा प्रकटीकरण करता है। कहीं पर उसका आनन्द 
नृत्य का रूप धारण कर लेता है ओर कहीं पर उसकी आन्तरिक 
स्फृर्ति अपने शरीर को अलंकृत करने में प्रस्फुटित होती है । ये 
'सब कला के रूप हैं । भारतवष में ६४ कलाएँ मानी गई हैं। वास्तव 
में कलाएँ अनन्त हैं । यह आत्मा का अभिव्यंजन भोतिक सामग्री 
द्वारा होता है । आत्मा भोतिक सामग्री पर अपनी छाप डाल देती 
है । कई कलाओं में भोतिक सामग्री का प्राचुये रहता है ओर 
कई में कमी । वे ही कलाएँ श्रेष्ठ या उच्च गिनी जाती हैं, जिनमें 
भोतिक सामग्री का आश्रय कम हो ओर आत्मा की छाप अधिक। 
इसी कसोटी पर कलाएँ कसी ज्ञाकर ऊँची ओर नीची ठहराई 
जाती हैं । 

चित्र-कला और काव्य-कला दो प्रधान कलाएँ हैं । भारत- 

वर्ष में इनका आदि-काल से आदर चला आया है। साहित्य के 
रीति-प्रंथों में चित्र-दशन भी पूर्वानुराग ( जो वास्तविक मिलन से 
पूवे हो ) का एक कारणा माना गया है । पुराणों में चित्रलेखा 
आदि कुशल चित्रकत्रियों का उल्लेख पाया जाता है । चित्रों के 
आधार पर ही दूर देश के विवाह निश्चित होते थे । हम नाटकों में 
पढ़ते हैं कि नायक लोग अपने आनन्द और प्रेम के प्रकाशनाथ 
अपनी प्रेयसियों के चित्र बनाया करते थे ओर उन्हें अपनी पट- 
रानियों से छिपा कर रखते थे । शकुन्तला नाटक के धीर-ललित 
नायक महाराज दुष्यंत बड़े ही कुशल चित्रकार थे । मुद्रिका-द्वारा, 
परित्यक्ता शक्रुन्तला की स्मृति जाग्रत हो जाने पर उन्होंने उसका 
एक ऐसा सुन्दर चित्र बनाया था कि उसे देखकर शकुन्तला की 
सखी मिश्रकेशी अप्सरा भी धोखे में पड़ गई थी, भोंरे का थोस्ा 
खा जाना तो कोई बात ही नहीं । इसी प्रकार काव्य का भी आदर 
वेदिक-काल से चला आता है । गीता में स्वयं परमात्मा का भी 
वरणणन कवि कह कर किया गया है-- “कवि पुराणमनुशासितारम” । 
हमारे देश को काव्य-कला तो ओर भी बढ़ी-चढ़ी थी । कालि- 
दास ओर भवभूति की कविताएँ आज भी अद्वितीय हें । 

अब यह देखना है कि चित्र-कला ओर काव्य-कला में ओर 
कलाओं से क्‍या विशेषता है, ओर ये एक-दूसरे से किस प्रकार 
भिन्न हैं। स्थापत्य ( भवन-निर्माण-कला ) ओर मूर्ति-तक्षण-कला 
से चित्र-कला में भोतिक सामग्री बहुत कम लगती है ओर आत्मा 
की अभिव्यक्ति अधिक रहती है । मूर्ति में तो लंबाई, चोड़ाई, 
मोंटाई रहती है, चित्र केवल लंबाई-चोडाई वाले धरातल पर ही 

बनाये ज!ते हैं । समान-भूमि में ही ऊँचाई, निचाई, गहराई 
दिखा दी जाती है । काव्य में तो भोतिक सामग्री का प्रायः अभाव- 
सा ही हो जाता है ओर आत्मा ही आत्मा का खेल रहता है । इस 
दृष्टि से काव्य-कला सबोपरि है । 
चित्र-कला ओर काव्य-कला में इस भेद के अतिरिक्त ओर भी 
कई भेद हैं, ओर भेदों के साथ समानताएँ भी हैं । समानता के 
बिना कोई भेद नहीं रह सकता । काव्य में जहाँ तक वर्णन रहता 
है, वहाँ तक वह चित्र-कला की ही भाँति है । चित्र-कला रेखाओं 
ओर रंगों से काम लेती है, काव्य-कला शब्दों से । काब्य में जो 
“ित्र-काव्य” के नाम से प्रख्यात है, वह तो एक एकार की चित्र- 
कला ही है, काव्य नहीं । काठ्य के एक चित्र का उदाहरण देखिए-- 
फिर-फिर सुन्दर ग्रीवा मोरत, । 
देखत रथ पाछे जो घोरत । 
कबहँक डरपि बान मति लागे, 
पिछले गात समेटत आगे । 
अध-रोंथी मग दाभ गिरावत, 
थकित खुले मुख ते बिखराबत। 
लेत कुलाँच लखो तुम अब ही, 
धरत पाँव धरती जब तब ही । 
यह भागते हुए म्ृग का कितना सजीव चित्र है ? रंग ओर स्याही 
की रेखाओं में इस चित्र का लाना थोड़ा कठिन अबश्य है, किन्तु 
चित्रकार की कला से बाहर नहीं । एक चित्र ओर देखिए । उत्तर- 
रासचरित'” से तापस-कुमार-वेश-धारी लव का वर्णन सुनिए-- 

दोऊ बगलन ओर पीठ प॑ निषंग राजे, 
तिन के बिसिख सिखा चुम्बति सुहाव है। 
अलप विभूति उर (पावन रमाएँ मंजु, 
धारें रूूू मग-छाला, छटा छिति छात्र है । 
मोरवी लता की बनी कोंधनी कलित कटि, 
कोपीन मजीठ-रंग-रँगी सरसाव है । 
कर में धनुष, तथा पीपर को दंड चारु, 
आहछी रुदराछ्ली माला मोद उपजावे है। 
यहाँ तक तो इसका रंगीन चित्र भी अच्छा बन सकता है। 
चित्र-कला ओर काव्य-कला का साथ है । किंतु आगे चल कर 
काव्य इससे आगे बढ़ ज्ञाता है। चित्र-कला का विषय वही पदाथ 
हो सकते हैं, जो नेत्रों के विषय हैं । काव्य गंध ओर शब्दों के भी 
चित्र खींच सकता है । चित्र केवल भोतिक दृश्यों का ही होता है । 
उसमें आध्यात्मिकता रहती अवश्य है, किंतु वह भोतिक पदार्था 
द्वारा ही प्रकट होती है । चित्र-कला में भी वास्तविकता के साथ 
आदशे-वाद रहता है, जैसा कि बंगाल के चित्रों में अथवा पुरानी 
बोद्ध-कला में । किंतु शुद्ध आध्यात्मिक भावों के चित्रण में चित्र- 
कला असफल रहती हे। प्रेम का यदि चित्र खींचना है, तो 
चित्रकार लंबी, खिंची, एकटक आँखें बना देगा, मुख पर प्रसन्नता 
का भाव भी ले आवेगा, शायद रोमांच ओर स्वेद का भी भाव 
प्रकट कर देगा, कुछ वर्त्रों की लापरवाही दिखा देगा, कितु ये सब 
बाहरी व्यंजन हैं । भवभूति ने जिस प्रकार प्रेम का वर्णन किया 
है, वह चित्रकार के कोशल से बाहर है । देखिए-- 

सुख-दुख में नित एक, हृदय को प्रिय विराम-थल | 

सब बिधि सों अनुकूल विसद लच्छुनमय अविचल || 

जासु सरसता सके न हरि कबहूँ जरठाई। 

ज्यों-ज्यों बाढ़त, सघन-सघन, सुंदर, सुखदाई ॥। 

जो अवसर पे संकोच तजि परनत हृढ़ अनुराग सत। 
जग दुलेभ सज्जन-प्रेम अस बड़भागी कोझ लहत॥| 

चित्रकार के वणान-संबंधी चित्रों में यद्यपि स्पष्टता अधिक 
रहती है, तथापि वह एक देश ओर काल विशेष की स्थिति को 
अंकित कर देता है । एक चित्र एक क्षण का ही हो सकता है । 
संसार में स्थिरता नहीं, प्रवाह है। इस कमी को चल-चित्रों ने पूरा 
करना चाहा है । चल-चित्रों में क्षण-क्षण के कई चित्र लेकर एक 
चित्र बनाया जाता है ओर उसमें वास्तविक वस्तुओं की गतिशीलता 
आ जाती है। यह होते हुए भी वह सीमित है। प्लासी के युद्ध की 
किसी घटना का चित्र बना सकते हैं। वह चित्र हमारे सामने दृश्य 
को स्थिर करके रख देगा ओर उस दृश्य का ज्ञान हमको कचघ्य के 
वरणन से अधिक होगा । कितु वह सब बाहरी होगा । कवि का 
वर्णन एक साथ ही भीतरी ओर बाहरी हो सकता है। संसार में 
कोई ऐसी वस्तु नहीं, जिसके अनंत संबंध न हों । चित्रकला उन 
अनंत संबंधों को प्रगट करने में असमथे रहती है । चित्र में 
भावोत्पादन शक्ति रहती है किंतु वह उन भावों के वणन करने में 
असमथ रहता है । तारागणों का आप चित्र बना दीजिए । चित्र 
श्वेत बिंदुओं के अतिरिक्त ओर कुछ नहीं रहेगा । तारागणों से 
हृसारे जिन भावों की उत्पत्ति होगी. उनके वरणान में यह चित्र नितांत 

असमथ है । कवि के लिए कोई सीमा नहीं रहती । वह अपनी 
भाव-लह री का धारा-प्रवाह वणेन करता चला जाता है । कविवर 
सुमित्रानंदन ने तारा-गणों का कया ही उत्तम वयोन किया है। 
चित्रकार इन भावों को नहीं ला सकता । देखिए-- 
ऐ अज्ञात-देश के नाविक ! 
ऐ अनंत के हत्कंपन ! 
नव-प्रभात के अस्फुट अंकुर ! 
निद्रा फे रहस्य-कानन ! 
ऐ शाश्वत-स्मिति ! ए ज्योतित स्मृति ! 
स्वप्नों के गति-हीन-विमान ' 
गाओ हे, हाँ, व्योम-विटप से, 
गाश्नो खग ! निञज्ष नीरव गान। 
ऐ असंख्य भाग्यों के शासक ! 
ऐ असीम छवि के सावन ! 
ऐ अरण्य-निशि के आश्वासन ! 
विश्व-सुकवि के सजग नयन ! 
ऐ सुदूरता के सम्मोहन ! 
ऐ निजनता के आह्ान ! 
काल-कुहू; मेरा दुर्गम-मग ! 
दीपित कर दो, हे द्युतिमान ! 
नक्तत्रों के मनुष्य से जो भिन्न-भिन्न संबंध हैं, उनका यहाँ 
र द्योतन कर दिया गया है । कुछ कवि ने अपनी कल्पना से भी 
चलिये हैं । नक्षत्रों में जो कंपन दिखाई पड़ता है, उसको अनंत 

का हत्कंपन बतलाकर सजीवता दे दी है। उनमें मुसकराहट भी है, 
ओर वह मुसकराहट ज्योतिर्मेयी है। उनकी गति में नियम है, क्रम 
है, वही उनका स्वरसाम्य है, वही उनका नीरव-गान है । ज्यतिष- 
शास्त्र उनको भाग्यों का शासक बताता ही है। रात्रि में वन के 
विपथ पुरुष के लिए वे सहचर-का-सा आश्वासन देते हैं। अनेक 
संबंधों में कबि उनको देखता है ओर उनका कुशलता से वर्णन कर 
देता है । यही चित्रकार से अधिक कवि की विशेषता है। चित्रकार 
ने जो एक कलम चला दी, उसके ऊपर दूसरी कलम नहीं आ 
सकती । वह देश-कृत बंधनों से बँध जाता है। एक देश में दो 
रेबाओं के लिए स्थान नहीं । कबि के लिए यह बात नहीं, वह 
परमात्मा की भाँति देश ओर काल के बंधनों से परे है । वस्तु अनंत 
है, चित्र सांत है; वस्तु घटती-बढ़ती है ओर चित्र स्थिर रहता है। 
चित्रकार की इसी कमी को देखकर कविवर बिहारीलाल ने क्‍या 
ही सुंदर ओर अमर शब्दों में अपने भाव की अभिव्यक्ति की है-- 
लिखत बेठि जाकी सबिहि, गहि गहि गरब गरूर । 
भये न केते जगत के चतुर चतुर चितेरे कूर ॥ 

चतुर चितेरे बेचारे क्या करें यदि उनका चिर-संचित गरब- 
गरूर' चूर हो जाता है । यह बात तो चित्र-कला के क्षेत्र से ही 
बाहर है। कबि भी उसका वणन करता है, कितु वह सिवाय इसके 
कुछ नहीं कह सकता कि-- 

अंग अंग छवि की लपट उपटत जात अलेह । 
खरी पातरी हू मनों लगति भरी सी देह॥ 
कवि सोंदये की अनंतता को बतला देता है, कवि क्षण-क्षण 

की नवीनता का द्योतन कर देता है, इसलिए वह चित्रकार से एक 
कदम आगे अवश्य बढ़ गया है, किंतु वास्तविकता के वन में यह 
भी बहुत दूर रह जाता है । नेत्रों का अवश्य बड़ा महत्त्व है, कितु 
सोंदये के सांगर फे अवगाहन करने के लिए नयन भी लघु मान-स्वरूप 
हैं। वे पार नहीं जा सकते । इसीलिए कवि लोग अपलक-नयन 
ओर अनिमेष दृष्टि बतला कर अपना कत्तेव्य पालन करते हैं । यदि 
नेत्र थोड़ा बहुत पार भी पा जावें, तो भी गोस्वामी ज्ञी के चिर- 
स्मरणीय शब्दों में यही कहना पड़ता है करि-- 
“गिरा अनयन नयन बिनु बानी! 

मनुष्य मननशील है । मनुष्य शब्द ही इस बात की सब से 
बड़ी गवाही देता है, क्योंकि वह मन्‌ धातु से, जिसका अथे चिन्तन 
अर्थात्‌ विचार करना है, बना है । विचारशील होने के ही कारण 
मनुष्य उन्‍नतिशील है । शेर और हाथी जैसे सहस्रों वे पूवे रहते 
थ्रे, वेसे ही अब भी रहते हैं । उनके रहन-सहन में कोई भी अंतर 
नहीं पड़ा । यदि थोड़ा-बहुत पड़ा है तो वह मनुष्य के संपक से । 
उसमें उनका कोई श्रेय नहीं । किन्तु मनुष्य में ऐसा नहीं है। उसका 
शारीरिक विकास यद्यपि बन्द-सा है तथापि उसका मानसिक ओर 
सामाजिक विकास पर्याप्त रूप से चल रहा है । मनुष्य प्रत्येक 
क्षेत्र में उन्नति कर रहा है| मनुष्य ने प्रकृति का अध्ययन कर उस 
पर विजय पा ली है । वह उसकी शक्तियों को अपने उपयोग में 
लाता है। पहले जो भोतिक सुख बादशाहों को नसीब नहीं थे आज 
सब को सुलभ हो रहे हैं। जो शक्तियाँ बड़ी तपस्या से प्राप्त होती 
थीं, वे आज पेसा खर्चे करने पर ही मिल जाती हैं। पहले 
ज़माने में जो ज्ञान सोभाग्यशाली जन ही प्राप्त कर सकते थे, आज 
वह स्वेसाधारण को प्राप्त हो रहा है । इस सब का एकमात्र कारण 
यही है कि मनुष्य विचारशील है । उन्नति विचार की अनुगामिनी है। 

ये विचार किस प्रकार फलवान होते हैं ? विचार मानव 
मस्तिष्क की अन्धकारमयी कन्दरा में नहीं रहना चाहते । वे सदा 
प्रकाश चाहते हैं । वे भाषा का परिधान पहन अथवा यों कहिए 
कि भाषा में मूर्तिमान हो, समाज में आते हैं ओर सक्रिय हो 
समाज्न को गति निश्चित करते हैं । भाषा में अवतरित हो विचार 
अमरत्व प्राप्त कर लेते हैं । उत्तम भाषा में प्रकट किये हुए मानव- 
समाज के उत्तमोत्तम विचार संग्रहीत होऋर साहित्य का रूप धारण 
करते हैं । सहित अर्थात्‌ संग्रह के भाव को ही साहित्य कहते हैं । 
साहित्य का घेरा बड़ा व्यापक है। धर्म, दशेन ओर विज्ञान, काव्य 
(जिसमें गद्य, पद्य, नाटक उपन्यास, आख्यायिका सब ही सम्मिलित 
हैं), इतिहास राजनीति ओर अर्थशात्र आदि जितना सरस्वती देवी 
का भंडार है, जितना वाउमय है, सब साहित्य के भीतर आ जाता 
है | संकुचित अथ में साहित्य काव्य का पर्याय है । 

साहित्य विचारों का समूह है ओर विचार ही समाज में काम 
करते हैं । साहित्य का रूप धारण किए हुए विचारों में एक प्रकार 
की संक्रामकता विशेष रहती हैं । जहाँ एक विचार प्रकट नहीं 
हुआ, वहीं वह सारे देश में अम्नि की भाँति फेल गया । विचारों 
की गति ओर संक्रामकता भाषा पर ही निर्भर है । बिना भाषा के 
विचार चाह जितने सुंदर और मूल्यवान हों ऊसर में पढ़े हुए बीज 
की भाँति अनुत्पादक होते है । भाषा द्वारा ही विचार एक मनुष्य 
से दूसरे तक पहुँच कर व्यापकता धारण कर लेते हैं । साहित्य 
के कलबर में सुरक्षित विचार नये विचारों पर अपना प्रभाव डालते 
रहते हैं । इस प्रकार विचारों की धारा अविच्छिन्न रूप से बहती 

रहती है ओर उसी के साथ मनुष्य उन्नति के मार्ग में अग्मसर 
होता जाता है। यदि साहित्य न होता तो हमारे विचार बुद्बुद्‌ 
के समान क्षणिक ओर अस्थायी हो जाते । साहित्य ही विचारों 
को अमर बना कर उनको गति वा शक्ति देता है । आजकल का 
संसार विचारों का ही संसार है । जो कोई भी परिवतेन वा विश्व 
होता है उसका मूल स्रोत किसो विचार-धारा में ही है । वटबीज 
के समान विचारों की बड़ी संभावनाएं हैं । वतेमान सब राज- 
नीतिक आन्दोलन विचारों के ही फल हैं। साहित्य द्वारा ही हमारा 
ज्ञान विस्तत होकर हमको वतेमान से असंतुष्ट बनाता है । साहित्य 
हमारी हीन अवस्था की दूसरों की उन्नत अवस्था से तुलना कर 
हमारा नेत्रोन्मीलन कर, हम में शक्ति का संचार करता है। 
बतेमान निप्क्रिय-प्रतिरोध बोद्धकालीन विचारों एवं टाल्स्टाय के 
विचारों का फल है। रूसी राजविज्लव वहाँ के साम्यवाद-संबंधी 
विचारों का ही परिणाम है। फ्रांस की राज्य-क्रान्ति वोलटेर और 
रूसो के विचारों का ही प्रतिबिंब है। निशे आदि दाशेनिकों के 
विचार, जिन्होंने जमन जाति में शक्ति की उपासना तथा अपनी 
सभ्यता के विस्तार के भाव उत्पन्न किये थे, गत महासमर क लिए 
उत्तरदायी हैं । 

जिस प्रकार साहित्य मार-काट ओर क्रान्ति के लिए उत्तर- 
दायी है उसी प्रकार साहित्य सुख, शान्ति ओर स्वातन्त्न्य के 
भावों का भी कारण है। महात्मा तुलसीदास जी के 'रामचरित 
मानस' ने कितने अन्धकारमय हृदयों को आलोकित नहीं किया, 
कितने घरों में सन्‍्तोष ओर शान्ति का संदेशा नहीं पहुँचाया ? 

भजन खोजा तिन पाइयाँ? वाले कबीर के उत्साह-भरे शब्दों ने 
कितने हताश पुरुषों में प्राण का संचार नहीं किया ? हिन्दू जाति 
की आध्यात्मिक संस्क्रति, ध्मंभीरुता ओर अहिसावाद में भारतीय 
साहित्य की ही कलक मिलती है। समथ रामदास आदि महा- 
राष्ट्र सन्‍तों के उपदेश ओर भूषण आदि कवियों की उत्तेजनामयी 
रचनाएँ महाराष्ट्र के उत्थान में बहुत कुछ सहायक हुईं । बीर- 
गाधाओं ने उस काल में बीर-भावों का खंचार किया । 

साहित्य हमारे अब्यक्त भावों को व्यक्त कर हमको प्रभावित 
करता है । हमारे ही विचार साहित्य के रूप में मूर्तिमान हो 
हमारा नेतृत्व करते हैं । साहित्य ही विचारों की गुप्त शक्ति को 
कन्द्रस्थ कर उसे कायक्रारिणी बना देता है । साहित्य हमारे देश 
के भावों को जीवित रख कर हमारे व्यक्तित्व को स्थिर रखता है। 
वर्तेमान भारतवष में जो परिवतेन हुआ है ओर जो धर्म में अश्रद्धा 
उत्पन्न हुई है बह अधिकांश में विदेशी साहित्य का ही फल है। 
साहित्य द्वारा जो समाज में परिवतेन होता है वह तलवार द्वारा 
किये हुए परिवतन से कहीं अधिक स्थायी होता है । आज हमारे 
सोन्दर्य-सम्बन्धी विचार, हमारी कला का आदशे, हमारा शिष्टाचार 
सब विदेशी साहित्य से प्रभावित हो रहे हैं । रोम ने यूनान पर 
राजनीतिक विजय प्राप्त की थी, किन्तु यूनान ने अपने साहित्य के 
द्वारा रोम पर मानसिक विजय प्राप्त कर सारे यूरोप पर अपने विचारों 
ओर संस्कृति की छाप डाल दी । प्राचीन यूनान का सामाजिक 
संस्थान वहाँ के तत्कालीन साहित्य के प्रभाव को ज्वलन्त रूप से 
प्रमाणित करता है । यूरोप की जितनी कला है वह प्राय: यूनानी 

आदर्शा पर ही चल रही है । इन सब बातों के अतिरिक्त हमारा 
साहित्य हमारे सामने हमारे जीवन का ध्येय उपस्थित कर हमारे 
जीवन को सुधारता है । हम एक आदशे पर चलना सीखते हैं । 
साहित्य हमारा मनोविनोद कर हमारे जीवन का भार भी हलका 
करता है । जहाँ साहित्य का अभाव है वहाँ जीवन इतना रम्य 
नहीं रहता । 

साहित्य एक गुप्त रूप से सामाजिक संगठन ओर जातीय 
जीवन का भी वर्धक होता है । हम अपने विचारों को अपनी 
अमूल्य संपत्ति समभते हैं, उनका हम गोरव करते हैं । किसी 
अपनी सम्मिलित वस्तु पर गोरव करना जातीय जीवन ओर 
सामाजिक संगठन का प्राण है । अंगरेज़ों को शेक्सपियर का बड़ा 
भारी गये है। एक अंगरेज़ साहित्यिक का कथन है कि वे लोग 
शेक्सपियर पर अपना सारा साम्राज्य न्योछ्वावर कर सकते हैं। 
हमारा साहित्य हमको एक-संस्क्ृति ओर एक-जातीयता के 
सूत्र में बाँधता है । जेसा हमारा साहित्य होता है वेसी ही हमारी 
मनोवृत्तियाँ हो जाती हैं ओर हमारी मनोदृत्तियों के अनुकूल 
हमारा काये होने लगता है । इसीलिए कहा गया है कि--- 


निञ्ञ भाषा उन्‍नति अहै, सब उन्नति को मूल । 


५. किस्ती काल का साहित्य उस काल के जातीय 
भावों का ग्रतित्रिब-स्वरूप होता हे 


कवि वा लेखक अपने समय का प्रतिनिधि होता है । उसको 
जैसा मानसिक्र खाद्य मिलता है वेसी ही उसक्री कृति हाती है। 
जिस प्रकार बेतार के तार का ग्राहक (?२८८९८४८०) आकाश-मंडल 
में विचरती हुई विद्युत्‌-तरंगों को पकड़कर उनको भाषित शब्द का 
आकार देता है, ठीक उसी प्रकार कबि वा लेखक अपन समय 
के वायुमंडल में घूमते हुए विचारों को पक्रड़ कर मुखरित कर देता 
हे। कवि वह बात कहता है जिसका सत्र लोग अनुभव करते हैं 
किन्तु ज्ोिसको सब लोग कह नहीं सकते । सहृदयता के कारया 
उसकी अनुभव शक्ति ओरों से बढ़ी चढ़ी होती है । जहाँ उसको 
किसी बात की ज्षीण से क्षीण रेखा दिखाई पड़ी, वहीं वह उसके 
आधार पर पूरा चित्र खींच लेता है । प्रायः उसका चित्र ठीक 
भी उतरता है । कबि वा लेखकगण अपने समाज के मस्तिप्क 
ओर मुख दोनों होते हें । कवि की पुकार समाज की पुकार होती 
है । कबि समाज के भावों को व्यक्त कर सजीव ओर शक्तिशाली 
बना देता है । कवि की बनाई हुई सामाजिक भावों की मूर्ति समाज 
की नेतन्नी बन जाती है । इस प्रकार कवि ओर लेखक-गण समाज 
के उन्नायक ओर इतिहास के विधायक अवश्य होते हैं, किन्तु उन 
की भाषा में हमको समाज के भावों की कलक मिलती रहती है। 
कवि द्वारा हम समाज के हृदय तक पहुँच जाते हैं, केवल इतना 
ही नहीं, वरन्‌ हमको उन परिस्थितियों का भी पता लग जाता है 
ज्जो समाज को प्रभावित कर वायुमंडल में एक नई लहर उत्पन्न 

कर देती हैं। समाज के प्रतिनिधि-स्वरूप कवियों ओर लेखकों के 
विचार ही संग्रहीत हो साहित्य बनाते हें । 

प्रत्येक जाति के साहित्य का एक व्यक्तित्व होता है । यद्यपि 
मानव-हृदय एक सा ही है तथापि ज्ञाति के साहित्य की विशेषता 
होती है । कवल इतना ही नहीं वरन्‌ एक जाति के ही साहित्य में 
उसके विकास के अनुकूल समय समय पर अन्तर पड़ता रहता है । 
जो त्याग और आत्मा का विस्तार हम उपनिपदों म॑ पाते हैं वह 
हम ओर जातियों के धार्मिक साहित्य में नहीं देखते । भारत के 

ट्र, उन्गुक, उज्ज्वल ज्योत्स्नामय तपोवनों ने भारतीय हृदय 
में जो अनन्तता के भाव उत्पन्न किए थे उनकी झलक हमकी उप- 
निषद्-साहित्य में ही मिलती है । परिस्थितियों के आवतेन-परिवतेन, 
राज्यों के उलट-पुलट और विचारों के संघ्रप के कारण वे भाव दब 
जाते हैँ, किन्तु समय पाकर फिर उदय हो जाते हैं । शेक्सपियर 
आर कालिदास की तुलना की जाती है। किन्तु इन महाक्रवियों 
को कऋृतियों में अपने देश की छाप लगी हुई है । कमे ओर आवबा- 
गमन के भाव हिन्दू जाति की विशेषताओं में से हैे। कालिदास में 
इन सिद्धान्तों की कलक समय समय पर मिलती है । शेक्सपियर 
में यह बात नहीं है । देखिए--- 

कल्याणबुद्धेरथवा तवायं न कामचारो मयि शंकनीय: । 
ममव जन्मान्तरपातकानां विपाकविस्फूजेथुरप्रसह्य: || 
+- न- + + 
साहं तपः सूयनिविष्टटष्टिरूध्वे प्रसूतेश्चरितुं यतिष्ये । 
भूयो यथा मे जननान्तरे5पि त्वमेव भर्ता न च विप्रयोग: ।| 


रह प्रबन्ध-प्रभाकर 


श्री सीता जी निर्वासित होने पर भी श्री लक्ष्मण जी से कहती 
हें कि “रामचन्द्र जी के संबंध में में यह शंका भी नहीं कर सकती 
कि यह काम उन्होंने स्वेच्छाचार से किया, वरन मेरे ही जन्मान्तर 
के किये पापों का फल है ओर मुझको वज्र के समान असह्ाय हो 
रहा है | जब में इस प्रसूति-कार्ये से निव्त्त हो जाऊँगी तब सूर्य की 
ओर दृष्टि लगाकर में तप करूँगी ओर प्राथेना करूँगी कि जन्मान्तर 
में भी वे ही पति मिलें और कभी वियोग न हो ।” दोनों ही शछोकों 
में हिन्दू धर्म में माने हुए सूये के तप ओर आवागमन के सिद्धान्तों 
की छाप है | 

मुसलमानी साहित्य में नाटकों का अभाव उनके मूत्ति-पूज्ा- 
विरोधी विचारों का ही फल है । उनके विचारों में भाग्यवाद 
अवश्य है किन्तु कमंबाद नहीं ( हिन्दुओं में उनके कम ही भाग्य 
के विधायक माने जाते हैं, मुसलमानों में ईश्वर की मर्जी ही प्रधान 
मानी गई है ) | सम्मिलित परिवार का जैसा चित्र हिन्दू साहित्य 
में मिलता है वेसा ओर कहीं नहीं । शेक्सपियर लाख कोशिश 
करने पर भी रामचरितमानस को कल्पना नहीं कर सकते थे । 
इसी प्रकार तुलसीदास जी मिल्टन ((॥॥॥०0) के पेरेडाईज़ लौस्ट 
(/2८/4०४७८ /.०७) को विचार में भी नहीं ला सकते थे, क्योंकि पेरे 
डाईज़ लोस्ट में ईश्वर के अधिकार के विरुद्ध शेतान की बगावत का 
वर्णन है । पहले तो हिन्दू साहित्य में ईश्वर की कोई प्रतिद्वन्द्विनी 
शक्ति नहीं, फिर तुलसीदास जैसे मर्यादावादी अधिकारों के मानने वाले 
इसकी कल्पना भी नहीं कर सकते थे। हिन्दुओं में देवता ओर दानवों 
का विरोध रहा है । इेश्वर के साथ भी हिस्यकशिषु आदि का बेर 


साहित्य जातीय भावों का प्रतिबिब-स्वरूप होता है २७ 


रहा है किन्तु न वह शेतान की तरह स्व में रहता था, ओर न 
उसने इश्वर का स्थान लेने की कोशिश की । मिल्टन ने जिस समय 
यह ग्रन्थ लिखा, उस समय इंगलेंड में अधिकारों के खिलाफ़ आवाज़ 
उठ रही थी । हमारे यहाँ राजाओं के विरोध में राजा वेणु की 
कथा अवश्य है। किन्तु वह बड़ा अत्याचारी था । हिन्दू लोग 
स्वभाव से अधिकारों के मानने वाले होते हैं। 

हिन्दू जाति में त्याग ओर अहिंसा के भावों का प्राधान्य रहा 
है, इसीलिए यहाँ के साहित्य में मर्यादा पुरुषोत्तम ओऔरामचन्द्र, 
त्यागी बुद्धदेव, सत्यपरायण हसरिश्वन्द्र, शिवि ओर दधीचि के वनों 
का प्राधान्य रहता है। उदूँ कबियों के प्रेम-बणेन में ज्ञितना हत्या- 
कांड है उतना हिन्दी कवियों में नहीं। भारतवर्ष में घी दूध का 
बहुत आदर रहा है। यहाँ के देहात्मवादी चार्वाक लोग “ऋणगां कृत्वा 
घृत॑ पिबेत! ही कहते हैं 'सुरां पिबित' नहीं कहते । 

पूर्वी देशों में पश्चिम की अपेक्षा अलंकारप्रियता अधिक है । 
जिस तरह भारतीय नारियाँ आभूषणों को हमेशा पसंद करती 
आई हैं, वेसे ही कविगण कविता को भी अलंकारों से सजाने का 
प्रयत्न करते रहे हैं | अतएब जितने भाषा के अलंकार पूर्वी 
साहित्य में मिलते हैं उतने पश्चिमी साहित्य में नहीं । प्रत्येक जाति 
के भाव चाहे वे भले हों चाहे बुरे उसके साहित्य में कलक उठते हैं । 

जिस प्रकार हम जातियों के साहित्य में भेद पाते हैं उसी प्रकार 
हम एक जाति के साहित्य में भी समय-समय की परिस्थितियों के 
अनुकूल भेद पाते हैं । साहित्य का इतिहास जाति के इतिहास के 
साथ समानान्तर रेखाओं में चलता है । संत कबीरदास के समय 


श्प८ अबन्च-श्रभाकर 


में कविवर बिहारीलाल नहीं हो सकते थे ओर बिहारी के समय में 
कबीर का उदय नहीं हो सकता था । भूषण में जो मुसलमानों के 
प्रति घृणा के भाव मिलते हैं वे सूर और तुलसी में नहीं है, क्योंकि 
उनके समय में मुसलमानी शासकगण हिन्दुओं को अपनाना 
चाहते थे । उस समय हिन्दुओं में ज्ञातीय जाग्नति की प्रनिक्रिया 
का आरम्भ नहीं हुआ था । औरंगजेब के मुसलमानी कट्ररपन ने 
हिन्दुओं में एक प्रकार को जाग्रति उत्पन्न कर दी थी ओर महाराज 
शिवाजी उस जाग्रति के मूर्तिमान स्वरूप थे। वतेमान साहित्य में 
जो एक अन्‍्तर्वेरना और हृदय की कसक सुनाई पड़ती है वह 
जातीय भावों का ही प्रतिबिबर है । जाति में दुःग्ब की समवेदना 
बढ़ गई है ओर उसी से दुःख का महत्त्व बढ़ गया है । दःखी का 
आदर होने लगा है, दुःख पवित्र माना जाता है। दुःख की पवित्र 
भझाँक़ी आजकल के कवियों में विशेष कर महादेवी वर्मा, भगवती- 
चरणा वर्मा ओर पन्‍्त जी में खूब मिलती है । देग्विए पन्तज्ञी 
अश्रओं के सम्बन्ध में क्या कहते हैं:-- 

आह, यह मेरा गीला गान 

वो वण है उर की कंपन, 

शब्द शब्द है सधि की दंशन, 

चरणा चरण है आह, 

कथा है कण कण करुण अथाह, 

बूँद में है बाड़ब का दाह ! 

विरह है अ्रथवा यह वरदान ! 

कल्पना में है कसकती वेदना, 

अश्र में जीता सिसकता गान है; 
शून्य आहों में सुरीले छन्द हैं, 
मधुर लय का क्या कहीं अवसान है ! 
यद्यपि इन कवियों में राष्ट्रीयता व्यक्त नहीं है तथापि यह 
परिस्थितियों के प्रभाव से खाली नहीं । आजकल जितना साहित्य 
रच जा रहा है, वह प्राय: राष्ट्रीय भावों से रंजित है । शूंगारी 
कवियों के अनुकरण करने वाले रल्नाकर जी में भी राष्ट्रीय .भावों 
की झलक आ जाती है । मेथिलीशरण जी इन भावों से भरे हुए 
हैं । पं० माखनलाल चतुर्वेदी ओर श्रीमती सुभद्ठा कुमारी चोहान 
की कविता में राष्ट्रीय भेरी-नाद सुनाई पड़ता है । राष्ट्रीय आन्दो- 
लन के साथ राष्ट्रीय भावों की बाढ़ आई थी । उपन्यासों ओर 
आ्राख्यायिकाओं में भी उसकी छाप थी । रवीन्द्रनाथ ठाकुर के 
गोरा! नामक उपन्यास का नायक गोरमोहन भी स्वेच्छा से जेल 
जाने में अपना गोरव समभता है । मुंशी प्रेमचन्द के उपन्यास 
'रंगभूमि' में आधुनिक राजनीतिक युद्ध का सजीव प्रदर्शन है। 
ओर “प्रेमाश्रम” के उपन्यास-पट पर सामने तो १६२१ के भारतीय 
सभाजन्न का स्पष्ट चित्र है, ओर पीछे किसी भावों भारत की छाया 
है। आज्ञकल के हरिजन आन्दोलन को ध्वनि भी भारतीय साहित्य 
में गूँचने लगी है। सारांश यह कि साहित्य की गति से हम देश की 
गति को ज्ञान सकते हैं । जातीय साहित्य किसी देश अथवा जाति 
के तत्कालिक भावों का दपण है, उस काल के ज्ञातीयभावों का 
प्रतिबिब-स्व॒रूप है । 

साहित्य के दो मुख्य आकार हैं । एक गद्यात्मक ओर दूसरा 
पद्यात्मक । जो बोलचाल की भाषा में लिखा जावे, ओर जिसमें 
वाक्यों का कोई नाप-तोल ओर शब्दों ओर वाक्यों का कोई क्रम 
निश्चित न हो वह गद्यात्मक कहलाता है और जहाँ वाक्यों का 
नाप-तोल हो ओर वर्ण किसी क्रम वा नियम के अनुकूल एक विशेष 
बहाव वा गति के साथ चलते हों वहाँ साहित्य का आकार पद्मा- 
त्मक होता है। प्रायः सभी देशों में विशेष कर भारतवषे में, कला- 
क्रम से पद्म का स्थान पहला है । पहले पहल हृदय का हर्षाल्लास 
वा शोकोद्वेग एक संगीतमयी भापा में प्रस्फुटित हो उठता है। 
भारतवषे में वेदों के अतिरिक्त जो काव्य का उदय हुआ है वह भी 
शोकोद्देग के ही कारण हुआ है । क्रोंचों की जोड़ी में से एक का 
वध देख कर महर्षि वाल्मीकि जी के दृदयंगत भाव निम्नलिखित 
'ोक में उमड़ पढ़े थे-- 
मा निषाद प्रतिष्ठां त्वमगम: शाश्वती: समा: । 
यत्क्रोब्बनमिथुनादेकमवधी: काममोहितम्‌ | 

इसी का स्वर्गोय सत्यनारायण जी ने इस प्रकार पद्मानुवाद 
किया है-- 
रति-विलास की चाह सों, मदमाती सानन्द । 
क्रोख्बन की जोड़ी फिरत, विहरत जो स्वच्छन्द ।। 
हनि तिन में सों एक कों, कियो परम अपराध | 
जुग जुग लों तोहि न मिलहि, कबहूँ बड़ाई ज्याध ।। 
मनुष्य के मानसिक्र विक्रास में भावों का उदय पहले होता है, 
विवेचना पीछे से आती है । आजकल जीवन की प्रतिद्वन्द्रिता के 
बढ़ जाने से भावों का प्राबल्य कम होता जाता है। पहले पेट भरने 
की सूमती है, पीछे ओर कुछ । प्रत्येक वस्तु का मूल्य आना पाई 
में देखा जाता है । भावों की तुष्टि के लिए ओर मान-मर्यादा की 
रक्षा के अथे अब लोग सहज में जीवन का बलिदान नहीं कर देते 
ओर न लोगों को हृदय की बात की ओर ध्यान देने को श्रधिक 
अवकाश ही है। इसी लिए अब पद्य के स्थान में गद्य अपना आधि- 
पत्य जमाता जा रहा है । पहले से परिस्थिति में एक बात का ओर 
भी अन्तर हो गया है। पहले ज़माने में लेखन-सामग्री की न्यूनता 
ओर प्रेस के अभाव के कारण साहित्य की रक्ता उसको मुखस्थ 
रखने में ही थी-भारतवषे में ज्ञान या तो सूत्रों में आबद्ध कर 
कंठस्थ किया जाता था या छन्दोबद्ध करके । ज्योतिष, वेद्यक, 
दर्शन, इतिहास, पुराण सभी पद्य में लिखे जाते थे, क्योंकि वर्ग 
की नियमित आवृत्ति ओर शब्दों का गतिमय प्रवाह उनको कंठस्थ 
रखने में विशेष सहायक होता था । पद्य में शब्दों को अविकत्ष रूप 
से रक्षा हो सकती थी । पद्य में जो शब्द जहाँ रकखा गया है, वहीं 

रह सकता है ओर उसका पर्याय भी काम नहीं देता । पद्म में 
आबद्ध कंठस्थ ज्ञान प्राचीन-काल के लोगों को पठन-पाठन, और 
वाद-विवाद में विशेष सहायक होता था ओर उसका भरोसा रहता 
था । पुस्तकस्था विद्या का इतना महत्त्व नहीं था, क्योंकि कभी- 
कभी काये पड़ने पर पुस्तक नहीं मिलती थी । 
पुस्तकस्था तु या विद्या परहस्ते गतं॑ धनम । 
काय-काले समुत्पत्ने न सा विद्या न तद्धनम्‌॥ 

अब यह परिस्थिति बदल गई है। अब कम से कम केवल 
आकार के लिए पद्म का लिखा जाना नितान्त आवश्यक नहीं रहा । 
यद्यपि अब गद्य का युग है. तथापि साहित्य गद्य ओर पद्म दोनों ही 
में लिखा जाता है क्योंकि दोनों की ही अपनी विशेषताएं हें । दोनों 
ही का सापेज्षित महत्त्व है । 

गयय युक्तिवाद ओर दुकानदारी की भाषा है । यद्यपि गद्य में भी 
भाषा के साष्ठव का ध्यान रखना पड़ता है तथापि भाषा विचार 
की आवश्यकताओं के अधीन रहती है । भाषा के लिए विचारों का 
संकोच नहीं किया जाता । गद्य मं भाषा का नाप-तोल नहीं रहता, 
विचारों की आवश्यकता के अनुकूल उसमें संकोच ओर विस्तार 
के लिए गुंजायश रहती है । आकार के लिए शब्दों का रूप भी 
नहीं बदलना पड़ता ओर न अपने चुने हुए उपयुक्त शब्दों का 
परित्याग करना पड़ता है। भावों की अभिव्यक्ति के लिए हमको 
जैसे शब्दों की आवश्यकता होती है बेसे ही शब्द रख सकते हैं। 
इसके अतिरिक्त कुछ विषय ऐसे हैं जो गद्य के लिए विशेष रूप से 
उपयुक्त हैं। भाषा भावों का परिधान ( पोशाक ) स्वरूप मानी गई 

है। प्रत्येक अवसर पर एक ही पोशाक काम नहीं देती | फुटबॉल 
की पोशाक भोजन के समय काम नहीं देती । मनुष्य के काये ओर 
पेशे के साथ भी पोशाक बदलती है । जज की पोशाक पहन कर 
लोहार लोहे को ठोक पीट नहीं सकता ओर लोहार की पोशाक 
जज को शोभा नहीं देती । मल्लाह की पोशाक प्रोफ़ेसर के उपयुक्त 
नहीं होती ओर न प्रोफ़ेसर का लंबा गाउन मल्लाह के काम में आ 
सकता है । इसी प्रकार भिन्न-भिन्न कार्यो के लिए गद्य ओर पद्म की 
भाषा का प्रयोग किया जाता है। पद्म में शुष्क नीरस बातों का 
लिखा जाना शोभा नहीं देता । केवल तुक मिलाना पद्म नहीं है। 
साधारण बात को पद में कहना हास्यास्पद हो जाता है। 'महाकवि 
चच्चा” में ऐसे पद्म-भक्तों की खूब हँसी उड़ाई गई है । बिल्ली पंडित 
जी के पालतू तोते को ले जाती है और पंडित जी अपने नौकर 
को पद्य में बुलाते हैं-- 
अरे पनरुआ दोड़ बिलरिया ले गई सुग्गा । 
तू मन मारे खड़ा निहारे जेसे भुग्गा। 

राजनीतिक कार्या में जहाँ उत्तेजना देनी हो वहाँ तो पद्य का 
प्रयोग उपयुक्त होता है किन्तु जहाँ गणना-चक्रों को बना कर 
किसी बात को प्रमाणित करना हो, या चित्र दिखा कर किसी 
गाँव की सीमा निश्चित करनी हो अथवा किसी को फाँसी की आज्ञा 
देनी हो वहाँ पद्म का प्रयोग हास्यास्पद हो जावेगा । इसीलिए 
आजकल नाटकों में पद्य का प्रयोग कम होता है। अब पद्यमयी भाषा 
राजाओं ओर मन्त्रियों की स्वाभाविक भाषा नहीं समझी जाती। 
आजकल की व्यवस्थापिका-सभाओं में गय ही बोला जावेगा, पय्य के 

उद्धरण चाहे दे दिये जायें । कानून गद्य में ही बनाया जावेगा 
क्योंकि पद्म की अपेक्षा गय्य की भाषा निश्चित समझी जाती है । 
उसमें यह विश्वास रहता है कि जिन शब्दों का प्रयोग किया गया 
है, विचार की आवश्यकता से किया गया है, छनन्‍्द्‌ की गति वा 
लय की आवश्यकता से नहीं । गद्य में व्याकरण के नियमों का भी 
पूरी तोर से पालन किया जाता है, पद्य में बेसा पालन नहीं हो 
सकता, पर इसका यह अथ नहीं कि पद्य में व्याकरण की हत्या 
की जाती है। 

वेज्ञानिक विषयों के लिए भी गद्य ही उपयुक्त भाषा है, क्योंकि 
विज्ञान में अलंकारों की आवश्यकता नहीं । वज्ञानिक ध्रुव सत्य-- 
धोर कठोर सत्य--चाहता है; उसके लिए प्रिय ओर अप्रिय का 
प्रश्न नहीं । वह एक शब्द भी कम या ज़्यादा नहीं चाहता । विज्ञान 
की शोभा सरसता में नहीं है, ययाथेता में है, ओर यथाथेता की 
रक्षा जेसी गद्य में हो सक्रती है वेसी पद्म में नहीं । 

यद्यपि साधारण जीवन की आवश्यकताओं के लिए गद्य ही 
उपयुक्त भाषा है तथापि मनुष्य का जीवन भोजन-सामग्री जुटाने में 
ही संकुचित नहीं । उसके जीवन में कला ओर सोंदय का भी 
स्थान है । गद्य का युग होते हुए भी भावों का नितान्‍त हास नहीं हो 
गया है । हमारे जीवन में थोड़ी सरसता आवश्यक है। नीरस जीवन 
असझ्य हो जाता है। सोन्दय ओर सरसता के लिए पद्म आवश्यक 
है। संगीत गद्य में नहीं रक्खा जा सकता। रात्रि की निस्तब्धता 
में नदी तट से गाया हुआ मधुर संगीत अब भी लोगों के हृदय को 
आकर्षित कर लेता है । विवाहादि के निमंत्रणों में पथ्य अब भी 

गोरव की भाषा समझी जाती है। पद्य के बिना धरम का बहुत सा 
सामाजिक भाग अपूर्ण सा रहता है। पद्म के नपे-तुले वाक्य, बृत्तों 
का सरस बहाव, हमारे मन में एक अपूर्वे साम्य ओर आनन्द की 
उत्पत्ति कर देता है जो गद्य में कठिनाई के साथ आ सकता है । 
पद्म में भाव ओर भाषा की एकाकारिता हो जाती है। हमारे भाव 
जेसे उमड़ कर बाहर आना चाहते हैं बेसे ही सरिता की भाँति 
हमारी भाषा भी बहने लगती है। कोमल भाव कोमल-कान्त- 
पदावली चाहते हैं। शब्द की ध्वनि, बिना अथे बोध के ही 
परिस्थिति के अनुकूल हमारे मन में भाव उत्पन्न कर देती है । 
मस्तिष्क का भार हलका हो जाता है। वीर रस के भावों की 
भाषा ओजपूण्ण होती है ओर झंगार की माधुयेमयो । इन्हीं 
रसों के अनुकूल कोमला ओर परुपा वृत्तियों के अल्प ओर 
अधिक प्रयास वाले वर्ण रहते हैं। कविता के बृत्तों में एक अपूबे 
साम्य रहता है, जो हमारे मन में तदनुकूल साम्य की जाम्रति कर 
देना है। बृत्त द्वारा अनेकता में एकता स्थापित हो जाती है, क्योंकि 
अक्षर-भेद होते हुए भी उनकी संख्या, उनकी सात्राएँ, उनके गुरु 
लघु होने का क्रम विशेषकर अन्त्यानुप्रास में एक सा रहता है । 
हमारे मुख को उच्चारण में ओर कानों को अ्रवण में एक विशेष 
सुख मिलता है। हमारा मन भी उस बहाव में पड़ जाता है ओर 
उस बहाव के अनुकूल शब्दों की एक सी आवृत्ति में एक अपू् 
आनन्द का अनुभव होने लगता है। थोड़ी देर के लिए जीवन 
का भार हलका हो जाता है। कविता का बाह्य ओर आन्तरिक 
सोन्दय मिल कर हमारे मन में एक सौन्दय की भावना 

जझञागरित कर हमारे मन में रस की उत्पत्ति कर देता है। वह एक 
लोकोत्तर आनन्द का विधायक बन हमारे जीवन के संकुचित 
बन्धनों को शिथिल कर देता है ओर हम काव्य के स्वग में विहार 
करने लग जाते हैं। जो लोग अपने जीवन को सरस ओर ज्ञीवन- 
योग्य बनाना चाहते हैं उनको कविता का भी अनुशीलन करना 
आवश्यक है । 

सारांश यह कि भोतिक आवश्यकताओं का प्रकाश तथा शुष्क 
वैज्ञानिक विषयों पर विचार गद्य में ही प्रकट किये जा सकते हें; 
परन्तु मानसिक लोकोत्तर आनन्द ओर जीवन की सरसता पद्म 
से ही सुलभतया प्राप्त हो सकती है । 


७, हिन्दी साहित्य की उत्पत्ति और वृद्धि 


जिस प्रकार साहित्य का प्रभाव समाज पर पड़ता है उसी 
प्रकार समाज का प्रभाव साहित्य में दिखाई देता है । देश की 
राजनीतिक, आर्थिक ओर सामाजिक परिस्थितियों के अनुकूल 
साहित्य की उत्पत्ति होती है, क्‍योंकि साहित्यनिर्माण में वक्ता ओर 
श्रोता दोनों की ही रुचि काम करती है ओर दोनों ही परिस्थितियों 
से प्रभावित होते हैं । 

यद्यपि अधिकांश में साहित्य-निर्माण में पढ़े लिखे मनुष्यों 
ओर विद्वानों का हाथ रहता है ओर वे लोग स्वभावतः पांडित्य- 
प्रदशनाथे ऊँची और साहित्यिक भाषा का व्यवहार पसंद 
करते हैं तथापि जब उन्हें समाज में व्यापक ओर स्थायी काम 
करना होता है तब उनको जनसाधारण की भाषा का आश्रय 
लेना पड़ता है । महात्मा बुद्ध ने संस्कृत को छोड़कर प्राकृत को 
अपनाया, क्योंकि जनसाधारण की वही भाषा थी । वास्तव में 
जनता ही भाषा की जनयित्री है । जनता सदा व्याकरण ओर 
उच्चारण की सरलता की ओर '्ुकती है ओर इसी प्रवृत्ति के 
कारणा भाषा बदलती रहती है । इसी प्रकार प्राकृत जनसमुदाय 
की भाषा बन गई ओर संस्कृत पंडितों की भाषा रह गई । प्राकृत 
के बाद अपभ्रंश भाषा चल पड़ी । जेनियों ने अपना साहित्य 
अधिकांश में उन्हीं भाषाओं में लिखा है । अपभ्रंश के पश्चात्‌ 
हिन्दी का उदय हुआ । हिन्दी का पहला कवि संबत्‌ ७७० के. 

लगभग पुष्पी अथवा पुष्प हुआ है। इसने संस्कृत के किसी रीति- 
प्रन्थ का दोहा चौपाइयों में अनुवाद किया था किन्तु वह अधिक 
प्रचार न पा सका । उसकी कविता का कोई नमूना उपलब्ध नहीं 
है। प्राकृत के अन्तिम व्याकरणकार हेमचन्द्र ( मृत्यु १२२६ ) 
के व्याकरण में दिए हुए नागर अपभ्रंश के उदाहरणों में कहीं 
कहीं हिन्दी का पूवरूप दिखाई पड़ता है । इससे प्रतीत होना है 
कि इस समय से १०० या २०० वर्ष पूवे हिन्दी का उदय हो 
चुका था। 

हिन्दी साहित्य का वास्तविक उदय वीर-काव्य से हुआ। 
परस्थितियों ओर तत्कालीन आवश्यकताओं के अनुकूल होने के 
कारण वीर-कावब्य में जीवन था । वह बढ़ा ओर व्यापक हुआ | 
यह काल संवत्‌ ६०० से १४७०० तक माना जाता है । यह ऐसा 
समय था जब कि राजपूत गोरव मन्द पड़ता जा रहा था, मुसल- 
मानों के आक्रमण आरम्भ हो रहे थे । आपस की फूट के कारण 
देश छोटे-छोटे राज्यों में विभक्त होता जाता था और समूहबल 
नष्ट हो जाने के कारण मुसलमानों को स्थान मिलता ज्ञा रहा था । 
यह समय लड़ाई-मगड़े ओर मार-काट का था। इस समय बीर- 
भावों की जाग्रति की आवश्यकता थी । क्षीणबल पुरुषों की 
थोड़ी प्रशंसा कर दी जाय तो उनमें भी स्फूर्ति का संचार 
होता है; वे भी मरने मारने को तेयार हो जाते हैं । वीर- 
काव्य ने बुकते हुए दीपक की बत्ती आगे करने अथवा उसमें 
दो चार बूँद तेल डालने का काम किया। जनता में रुचि उत्पन्न 
करने के लिए उसमें किसी स्त्री के प्रेम ओर आपकत्तियों से उसकी 

रक्षा का वगोन भी रहता था । पर वीर-काव्य में संस्कृत के बणे- 
यत्तों के स्थान में प्राकृत ओर अपभ्रंशों के मात्रिक छन्‍्दों का 
अधिकतर प्रचार हुआ । इनकी भाषा राजस्थानी भाषा थी और 
वह उस समय तक प्राकृत और अपश्रंशों के प्रभाव से मुक्त नहीं हुई 
थी । इनमें गीतिकाव्य ओर प्रबन्धकाब्य दोनों प्रकार के काव्य रचे 
गये । नरपति नाल्ह कवि का वीसलदेव रासो ( सं० १२९१२ ) ओर 
जगनिक कवि का आल्हा गीतिकाव्य के उदाहरण हैं ओर चन्द- 
वरदई कृत प्रथ्वीराजरासो (जिसका उत्तराद्धे उसके लड़के जल्हण 
ने लिखा था), खुमानरासो ओर हम्मीररासो प्रबन्धात्मक वीर कान्य 
के उदाहरण हैं। खुमानरासो वीरकाव्यों में सबसे प्राचीन माना जाता 
है । चन्द्वरदई के समय के सम्बन्ध में बहुत मतभेद हो रहा है। 
रायवहादुर गोरीशंकर हीराचंद ओमा जैसे इतिहासज्न चन्दवरदई 
को प्रथ्वीराज का समकालीन नहीं मानते । इन भाट ओर चारणगों 
द्वारा लिखे गए वीरकाब्यों की प्रधानता संवत्‌ १४०० तक रही । 

इस काल के अन्त में हम मुसलमान कवि खुसरो तथा मेथिल- 
कोकिल विद्यापति को पाते हैं । खुसरो की कबिता में आधुनिक 
खड़ी बोली की समता दिखाई देती है । उसका लक्ष्य जनता का 
मनोरंजन था । विद्यापति की कविता अधिकतर श्रृंगार रस की ही 
है, जिसमें नायिका ओर नायक राधा और कृष्णा हैं। 

संवत्‌ १४०० के पश्चात्‌ पठानों की शक्ति का हास हो चला, 
राजपूत लोग भी कुछ समले, परन्तु मुगलों के अधीन रहकर 
उनके आधिपत्य में अपने छोटे-छोटे राज्यों का भोग करने 
लगे | मुगल साम्राज्य स्थापित हो गया । जब तक राजपूतों 

में थोड़ा बहुत जीवन था तब तक वीर काव्य की आवश्यकता 
रही, किन्तु जब जीवन का हास हो गया तो वीर काव्य की 
आवश्यकता ही न रही । 'निर्वाणदीपे कि तेलदान--चिराग बुझ 
जाने पर तेल देने से क्या लाभ ? काव्य की रीति समय के 
साथ बदली । मारकाट के पश्चात कोमल भावों की जाम्रति होती है; 
आँधी के पश्चात शान्त वातावरण आता है । विजेता ओर विजित 
दोनों एक दूसरे के निकट आने का उद्योग करने लगे। मुसलमानों 
के ज्ञायसी आदि सूफी कवियों ने हिन्दू प्रेम-गाथाओं का वणेन कर 
प्रेम-मागें को धारा बहाई । निगुणवादी कबीर प्रमुख हिन्दू सन्‍्तों 
ने निगुंण ब्रह्म का प्रतिपादन कर अपने ज्ञान मांगे में मुसलमानी 
एकेश्वरवाद के साथ निकरटता प्राप्त की । कुछ लोगों ने हिन्दू धर्म का 
व्यक्तित्व रखने के लिए राम ओर कृष्ण की भक्ति का सहारा लिया। 

प्रेम-काव्य यद्यपि भोतिक प्रेम से शुरू हुआ था तथापि वह 
प्रेमी ओर प्रेमिका के प्रेम को ईश्वर ओर जीव के प्रेम का उदाहरण 
बनाकर सूफ़ी मत के रूप में आध्यात्मिक रहस्यवाद की ओर 
क्का । इसको अधिकांश रूप में मुसलमानों ने अपनाया था। 
कुतबनशेख ने संवत्‌ १५५८ में मगावती नाम की प्रेमकथा लिखी 
ओर मलिक मुहम्मद जायसी ने संवत्‌ १५६७ के लगभग पद्मावत 
नामक प्रेम-प्रधान काव्य रचा | इनका दूसरा ग्रन्थ अखरावट है । 
इनके काव्य में प्रेम आध्यात्मिकता की ओर है ओर ये सूफी 
कवियों में प्रमुख गिने जाते हैं । इस प्रेम-काव्य की धारा को 
जारी रखने वाले कवियों में उस्मान का नाम विशेष उल्लेखनीय 
है । हिन्दुओं ने भी इस काव्य की प्रतियोगिता में पोराणिक कथा 

काव्य की नींव डाली । इसमें पोराणिक कथाएँ रक्खी गई। इन 
में ओरछा के हरिसेवक ओर पटियाला के राजकवि मृगेन्द्र का 
नाम विशेष रूप से आता है। हरिसेवक ने कामरूप की कथा 
लिखी ओर मगेन्द्र कबि ने खं० १६१२ में प्रेमपयोनिधि नाम 
का भ्रन्थ लिखा । 

भारतवष में बोद्ध धर्म के हास के साथ शंकराचाय का वेदान्त- 
वाद प्रचलित हो चला था, किन्तु उसकी नीरसता के कारणा 
वह मानव हृदय की तप्ति करने में असमथे रहा। लोग मस्तिष्क 
के साथ हृदय को भी स्थान देना चाहते थे। सूफी काव्य ने प्रेम- 
माग की पुष्टि कर जनता की इस माँग को कुछ पूरा किया था; 
किन्तु इसके साथ मुसलमानी प्रभाव भी बढ़ता जाता था ओर इस 
में विदेशीपन था इसलिए इसका हिन्दुओं में अधिक प्रचार न 
हुआ । हिन्दू धर्म में शुष्क वेदान्त की प्रतिक्रिया-स्वरूप विशिष्टाद्वे 
तथा अन्य वेष्ण॒व सम्प्रदायों का उदय हो चला था। विशिष्टाद्वत 
के अनुयायी स्वामी रामानन्द ने वेष्णव धर्म को व्यापक बनाया। 

महात्मा कबीरदास ( जन्म संवत्‌ १४५६ ओर सृत्यु १५७५ ) 
नीमा ओर नीरू नामक जुलाहा दंपति के यहाँ पालित होकर भी 
(ये जन्म के ब्राह्मण कहे जाते हैं ) रामाननद के शिष्य बने । 
इन्होंने निगुण उपासना रखते हुए नाम को प्रधानता दी ओर 
काव्य में ज्ञान-सार्ग की धारा बहाई । गुरु नानक, दादूदयाल 
( सं० १६०१ से १६६० तक ), सुन्दरदास (संवत्‌ १६५५-१७४६), 
मलूकदास आदि संत कवि ज्ञानमार्गियों में प्रधान हैं। सुन्द्रदास 
जी का 'सुन्दरविलास” बहुत लोकप्रिय है। कबीर ने नाम गुणगान 


४० प्रबन्ध-प्रभाकर 


में थोड़ा बहत जीवन था तब तक वीर काव्य की आवश्यकता 
रही, किन्तु जब जीवन का हास हो गया तो वीर काव्य की 
आवश्यकता ही न रही । “निर्वाणदीपे कि तेलदान!--चिराग बुक 
जाने पर तेल देने से क्या लाभ ? काब्य की रीति समय के 
साथ बदली । मारक्राट के पश्चात्‌ कोमल भावों की जाग्रति होती है; 
आँधी के पश्चात्‌ शान्त वातावरण आता है । विजेता ओर विजित 
दोनों एक दूसरे के निकट आने का उद्योग करने लगे। मुसलमानों 
के जायसी आदि सूफी कवियों ने हिन्दू प्रेम-गाथाओं का वर्णन कर 
प्रेम-मागं को धारा बहाई । निगुणवादी कबीर प्रमुख हिन्दू सन्‍्तों 
ने निर्गुण ब्रह्म का प्रतिपादन कर अपने ज्ञान मांगे में मुसलमानी 
एकेश्वरवाद के साथ निकटता प्राप्त की । कुछ लोगों ने हिन्दू धर्म का 
व्यक्तित्व रखने के लिए राम ओर कृष्ण की भक्ति का सहारा लिया। 

प्रेम-काव्य यद्यपि भोतिक प्रेम से शुरू हुआ था तथापि वह 
प्रेमी ओर प्रेमिका के प्रेम को ईश्वर ओर जीव के प्रेम का उदाहरण 
बनाकर सूफ़ी मत के रूप में आध्यात्मिक रहस्यवाद की ओर 
ऊकका । इसको अधिकांश रूप में मुसलमानों ने अपनाया था। 
कुतबनशेख ने संबत्‌ १५५८ में मृगावती नाम की प्रेमकथा लिखी 
ओर मलिक मुहम्मद जायसी ने संवत्‌ १५६७ के लगभग पद्मावत 
नामक प्रेम-प्रधान काव्य रचा । इनका दूसरा अन्थ अखरावट है । 
इनके काव्य में प्रेम आध्यात्मिकता की ओर है ओर ये सूफी 
कवियों में प्रमुख गिने जाते हैं । इस प्रेम-काव्य की धारा को 
जारी रखने वाले कवियों में उस्मान का नाम विशेष उल्लेखनीय 
है । हिन्दुओं ने भी इस काव्य की प्रतियोगिता में पोराणिक कथा 

काव्य की नींव डाली । इसमें पोराणिक कथाएँ रक्खी गई। इन 
में ओरछा के हरिसेवक ओर पटियाला के राजकवि मृगेन्द्र का 
नाम विशेष रूप से आता है। हरिसेवक ने कामरूप की कथा 
लिखी ओर मृगेन्द्र कबि ने खं० १६१२ में प्रेमपयोनिधि नाम 
का ग्रन्थ लिखा । 

भारतवष में बोद्ध धर्म के हास के साथ शंकराचाय का वेदान्त- 
वाद प्रचलित हो चला था, किन्तु उसकी नीरसता के कारणा 
वह मानव हृदय की तप्ति करने में असमथे रहा। लोग मस्तिष्क 
के साथ हृदय को भी स्थान देना चाहते थे। सूफी काव्य ने प्रेम- 
माग की पुष्टि कर जनता की इस माँग को कुछ पूरा किया था; 
किन्तु इसके साथ मुसलमानी प्रभाव भी बढ़ता जाता था ओर इस 
में विदेशीपन था इसलिए इसका हिन्दुओं में अधिक प्रचार न 
हुआ । हिन्दू धम में शुष्क वेदान्त की प्रतिक्रिया-स्वरूप विशिष्टाह्वत 
तथा अन्य बष्णव सम्प्रदायों का उदय हो चला था। विशिष्टाद्वत 
के अनुयायी स्वामी रामानन्द ने वेष्णाव धमम को व्यापक बनाया। 

महात्मा कबीरदास ( जन्म संवत्‌ १४५६ ओर मृत्यु १५७५ ) 
नीसा ओर नीरु नामक जुलाहा दंपति के यहाँ पालित होकर भी 
( ये जन्म के ब्राह्मण कहे जाते है ) रामानन्द के शिष्य बने । 
इन्होंने निगुण उपासना रखते हुए नाम को प्रधानता दी ओर 
काव्य में ज्ञान-मागे की धारा बहाई । गुरु नानक, दादूदयाल 
( सं? १६०१ से १६६० तक ), सुन्दरदास (संबत्‌ १६५५-१७४६), 
मलूकदास आदि संत कवि ज्ञानमार्गियों में प्रधान हैं। सुन्दरदास 
जी का 'सुन्दरबिलास” बहुत लोकप्रिय है। कबीर ने नाम गुणगान 

के साथ अपने काव्य में योग का भी पुट दिया, इन्होंने हिन्दू मुसल- 
मानों के धार्मिक कट्टरपन को भी रोकना चाहा-'इन दोउन राह न 
पाई ।” कबीरदास ने निर्गुणवाद को झूंगारिक रूप भी दिया है। संत- 
कवियों ने गुरुमहिमा गाकर वेदान्तवाद को लोकप्रिय रूप दिया। 

भक्ति-काव्य ने सन्‍्तों के निगुणवाद के स्थान में सगुणोपासना 
रकखी । भक्ति-काव्य की दो धाराएँ थी--एकर रामोपासना की 
दूसरी क्ृष्णोपासना की । रामोपासना का उदय तुलसीदास से 
हुआ | इस धारा का मूल स्रोत रामानन्दी संप्रदाय में बहा। 
कृष्णा काव्य पर माधवाचाये, निबाक, चेतन्य, हितहरिवंश, चेतन्य 
महाप्रभु आदि संप्रदायों का विशेष प्रभाव पड़ा । राम काव्य ने 
रामचन्द्र जी के जन्म-स्थान की भाषा अवधी को अपनाया ओर 
कृष्ण काव्य में श्रीकृष्ण जी की जन्मभूमि को ब्रज-भाषा का 
पूरा विकास हुआ और वह लोकप्रिय बन गई। त्रन्न भाषा के 
कवियों में अप्टछ्ाप के कवि प्रधान हैं । इनका वणन गोस्वामी 
गोकुलनाथ जी ने अपनी “चोरासी वेष्णावों की वार्ता! में किया 
है। सूरदास, नन्ददास ( जो गोस्वामी तुलसीदास के भाई कहे 
जाते हैं ) परमानन्ददास, कुंभनदास, कृष्णदास, चतुभुन्नदास, 
ओर छीतस्वामी अष्टक्वाप के कवि माने गए हैं। इनमें सूरदास जी 
(जन्म सं० १५४०--गोलोकवास १६४० ) प्रमुख हैं । इन्होंने 
वात्सल्य ओर #ूंगार की बहुत उत्तम कविता की ओर कृष्ण की 
जीवनमाधुरी से हिन्दी-जगत्‌ को मोह लिया। तुलसीदास जी ने 
एक आदशे चरित्र का वरणोन कर ज्ञान ओर भक्ति का समन्वय 
करते हुए समाज में मर्यादावाद पर बहुत ज़ोर दिया है। ये दोनों 

महात्मा हिन्दी काव्य-गगन के सूर्थ और चन्द्र गिने जाते हैं। 
रामभक्तों में नाभादास, प्रियादास, प्राणचन्द्र ओर हृदयराम प्रमुख 
हैं। केशवदास ने रामकाव्य रचा, किन्तु उनमें आलंकारिकता 
अधिक थी । वे कवि की अपेक्षा पंडित अधिक थे । इनसे पहले 
भक्ति-काव्य में हृदय का स्थान अधिक था, उसमें भाव के प्राबल्य 
के साथ सरलता थी । पर इनके बाद धीरे-धीरे काव्य की कुछ 
रूढ़ियाँ बन गई । लोग उनका अनुकरणा करने लगे और अलंकार 
आदि को प्रधानता देने लगे। क्रष्णोपासक कवि भक्ति-काव्य में 
राधाऋष्ण का प्रेम नायिका-नायक के प्रेम के रूप में वणन करने 
लगे ओर कृष्ण जी का नाममात्र रखते हुए काव्य की गति आलं- 
कारिकता और नायिका-भेद-वणन की ओर चली गई । इस पर 
बादशाही शान-शौकत और बिलासिता का भी प्रभाव पड़ा। 
रीति-प्रन्थ बनने लगे । कविता नायक-नायिकाओं अथवा 
अलंकारों का उदाहरण रूप रह गई । इसमें कारीगरी अधिक 
आगई । इसी को रीति-काव्य या कलाकाव्य कहते हैं। यह संवत 
१७०० से १६०० तक रहा | इस समय कविता प्राय: राज-दरबारों 
की आश्रित होगई थी । भक्त-कवि राज-दरबारों के आश्रित न थे। 
वे लोग तो यही कहा करते थे कि 'संतन कहा सीकरी (फतहपुर 
सीकरी) सों काम ।' रीति और आलंकारिक कवियों में केशव, देव, 
भूषण, मतिराम, दूल्हा, ग्वाल, बिहारी ओर पद्माकर मुख्य हे । 
इन्होंने काव्यांगों के बणेन में श्रृंगार-रस की अच्छी कविता की । 
इस शंगार में थोड़ा-सा भक्ति का भी पुट रहा है। भूषण ने 
अलंकार वणन के साथ वीर-रस को अपनाया । 

इसी काल में वीर-काव्य, नाटक आदि भी लिखे गये । वीर काव्य 
में भूषण का शिवराज-भूषण, लालकवि का छत्र-प्रकाश ओर सूदन 
का सुजानचरित्र प्रमुख हैं। नीतिकार कवियों में रहीम, बन्द ओर 
गिरिधर कविराय विशेष रूप से प्रख्यात हैं । इस काल के नाटकों में 
निवाज कविकृत शकुन्तला नाटक ओर चन्द्रोदय नाटक मुख्य हैं। 

अंगरेज़ी राज्य के उदय के साथ हिन्दी-साहित्य ने एक नया 
रूप धारण किया। बुद्धिवाद का प्राधान्य हो गया ओर गद्य का 
प्रवाह बहने लगा। कवि लोगों ने भी भक्ति के साथ जातीय'भावों को 
अपनाना शुरू किया । भारतेन्दु बाबू हस्श्िन्द्र इस युग के प्रवत्तेक 
थे । हिन्दी-गद्य साहित्य के विकास में राजा शिवप्रसाद ओर राजा 
लक्ष्मणसिंह ने बहुत प्रशंसनीय काये किया। हसिश्विन्द्र-युग के 
कवियों ओर लेखकों में अंबिकादत्त व्यास, प्रतापनारायण मिश्र, 
बदरीनारायण चोधरी आदि प्रमुख समझे जाते हैं । इनमें ज़िदा- 
दिली अधिक थी। इस युग में गद्य को मुख्यता दी गई ओर 
ब्रजभाषा परिमाित हुई, किन्तु व्याकरण को ओर कम ध्यान 
दिया गया । आचाय महावीर प्रसाद द्विवेदी ने लेखकों का ध्यान 
भाषा की विशुद्धता की ओर आकर्षित किया--साथ ही साथ 
काव्य में खड़ी बोली का व्यवहार करने की उत्तेजना दी । इन्होंने 
संस्क्रन छनन्‍्दों का भी प्रचार कराया । अयोध्यासिह उपाध्याय 
की कविता में (विशेष कर प्रियप्रवास में) संस्क्ृत का प्रभाव पूर्ण- 
तया दिखाई पड़ता है। कुछ कवियों ने खड़ी बोली में प्रजभाषा के 
रोला, हरिगीतिका आदि छन्दों का व्यवहार किया । छायावादी 
कवियों ने कविता को छन्द के नियमों से मुक्त कर ताल या लय 

की ओर अधिक ध्यान दिया। आजकल के कुछ कवियों ने त्रञ्ञ- 
भाषा को भी अपनाया । ब्रज्ममाषा के कवियों में सत्यनारायण, 
वियोगीहरि ओर 'रज्लाकर' का नाम विशेष उल्लेखनीय है । खड़ी 
बोली के कवियों में मेथिलीशरण गुप्त ओर अयोध्यासिंह उपाध्याय 
का स्थान बहुत ऊँचा है । छायावादी कवियों में पंत ओर निराला 
का नाम उल्लेखनीय है । स्वतंत्रता की लहर के साथ आजकल की 
कविता में राष्ट्रीय भाव इन दिनों अधिक दिखाई देने लगे हैं। 
कविता की अपेक्षा गद्य की अधिक वृद्धि हुई है । उपन्यास, गल्प, 
अथेशाख, दशनशाखसत्र, इतिहास, विज्ञान सभी विषयों के प्रन्थ 
लिखे जा रहे हैं । आजकल हिन्दी-साहित्य का विस्तार ओर 
गांभीये दोनों बढ़ते जा रहे हैं, जो भविष्य के लिए बड़ा शुभ 
लक्षण है । 


८. वतेमान हिन्दी कविता में अलंकारों का स्थान 


यद्यपि कुछ आचार्या ने अलंकार को काव्य की आत्मा माना 
है, तथापि बहुमत से काव्य की आत्मा “रस” अर्थात्‌ आस्वादन- 
जन्य आनन्द माना गया है । अलंकारों को 'उत्कषे छहेतव:” अर्थात्‌ 
अच्छाई को बढ़ाने वाला कहा है। वे अच्छाई को बढ़ा सकते हैं, 
किन्तु अच्छाई उत्पन्न नहीं कर सकते । अच्छाई भी तभी तक बढ़ा 
सकते हैं जब तक कि वे उचित सीमा का उल्लंघन न करें। 
सीमोल्लंघन करते ही वे भार-स्वरूप हो जाते हैं । कविता में पहले 
जान चाहिए तब अलंकार उसकी शोभा बढ़ा सकते हैं । बिना 
जान की कविता में अलंकार शव का शूंगार-स्वरूप बन जाते हैं ।' 
जहाँ स्वाभाविक सोन्दये है वहाँ अलंकार स्वयं आ जाते हैं । 

यद्यपि अलंकार-प्रियता मनुष्य में स्वाभाविक्र है तथापि जब वे 
साधन से साध्य बन जाते हैं तब वे काव्य की गति में बाधक 
होते हैं । जिस प्रकार अब समाज में रमणियों की शोभा उनकी 
स्वच्छता ओर सरलता में समभी जाती है--'सरलपन ही था उस 
का मन'---ओर थोड़े पर हलके ओर सुंदर आभूषण काम में लाये 
जाते हैं उसी प्रकार कविता की भी शोभा उसकी स्वाभाविकता में 
समभी जाती है, ओर अलंकार भी थोड़े परन्तु हृदयग्राही ही उस 
की शोभा को बढ़ाते हैं। कविता में अलंकार का नितानन्‍्त बहिष्कार 
तो नहीं हो सकता, क्योंकि अलंकार हमारी क्‍या सभी भाषाओं 
के अंग हो गए हैं । हम 'कविता-कामिनी', 'यूहलक्ष्मी', 'नरशादल 
“दम भरना', हाथ मारना”, 'खींचतान' आदि अनेकों आलंकारिक 
शब्दों का पद-पद्‌ पर ग्रयोग करते हैं; पदू-पद्‌ भी एक अलंकार है। 

अलंकार शब्द वा अथे के चामत्कारिक प्रयोग माने गए हैं । 

अथ को व्यक्त करना भाषा का सबसे बड़ा चमत्कार है। इसलिए ज्ञो 
अलंकार अथे को व्यक्त करने में सहायक होते हैं, जो हमारी कल्पना 
के सामने मूर्तिमान चित्र अंकित करने की क्षमता रखते हैं, जो अलं- 
कार किसी अज्ञात भाव को ज्ञान ओर परिचय के क्षेत्र में लाने में 
योग दे सकते हैं, अथवा जो स्वयं बहाव में आ जाते हैं वा जो कविता 
की गति को सुन्दर बनाते हैं उन्हीं का आदर है। अलंकार साधन 
मात्र हैं, साध्य नहीं। अब शब्दों का चमत्कार कम देखा जाता है। 
भावों का प्रभाव देखा जाता है । लोगों को शब्द-ज्ञाल में फाँसने 
का उद्योग नहीं किया जाता । अब यमक ओर श्लेष का आदर 
नहीं रहा । आजकल जे नगन जड़ाती" ते अब नगन जड़ाती* 
हैं), जे तीन बेर: खाती ते तोन बेर” खाती हें? की उतनी महिमा 
नहीं रही ओर न बह सुधाघर" तू हूँ सुधाधर* मानिए द्विज- 
राज तेरे द्विज्राज: राजें में सोंदय की अभिव्यक्ति देखी जाती 
है । अनुप्रासों का मान ज़रूर है, क्योंकि उनका संबंध कविता की 
गति से है । अनुप्रासमय वाक्य सुनने में कानों को सुखद ओर 
(५ नगन *नगों का बहुवचन, | का बहुवचन, रत्न; जड़ाती «- गहनो में जड़वाती। 
२, नगनच्-नमम, वस्त्रों के अभाव स; जड़ातीज>>जाढड़ म॑ मरती । 
३, तीन वेरल्‍>-तीन बार; सुबह, दुपहर, शाम । ४, तीन - गिनती 
के तीन बर (उस नाम का फल )। ५. सुधाधर - सुधा + घर, सुधा 
का रखने वाला, चन्द्र । ६, सुधाधर सुधा +श्रधर, सुधा है श्रथरों में 
जिसके । ७. ह्विजराज+"> चन्द्रमा । ८. द्विजराज "दाँत । दाँत और 
चन्द्रमा दोनों ही दो बार उत्पन्न होने के कारण द्विजराज कहलाते हैं। 


४८ प्रबन्धनच्प्रभाकर 


उच्चारण में सुलभ प्रतीत होते हैं । एक से शब्दों की आजृत्ति 
के कारण अ्रवण-तन्तुओं ओर मुख की पेशियों में परिवर्तेन करने 
का परिश्रम नहीं करना पड़ता । सज्ञा सुमनों के सोरभ हार, नवल 
प्रवाल, म्लान-मना, वारि-विहार, तरल-तरंगों, गरज गरन के गान, 
धूम-घुआरे, काजर-कारे, कुसुमित कानन, आदि सुन्दर अनुप्रास 
मिलते हैं। वर्तमान कविता में शब्दालंकारों की ब्रथा भरमार नहीं 
है, किन्तु उनका नितान्त अभाव भी नहीं हैं । यत्र-तत्र शाब्दिक 
चमत्कार देखने में आ जाते हैं । 
युग उड़ जाबे उड़ते उड़ते” 
२५ २९ ९ २९ 

इन्दु पर उस इन्दुमुख पर, साथ ही 

थे पड़े मेरे नयन, जो उदय से, 

लाज से रक्तिम हुए थे-पूवे को 

पूवें था, पर वह द्वितीय अपूर्व था। 

अर्थालकारों में साम्यमूलक अलंकारों का विशेष मान है 

क्योंकि वे भावों के चित्र खींचने में सहायक होते हैं । इसीलिए 
उपमाओं ओर मालोपमाओं की भरमार है । यह भरमार बुरी 
मालूम नहीं होती क्योंकि आजकल उपमाओं में नवीनता रहती 
है। उपमाएँ भी अब बाहरी नहीं वरन्‌ भीतरी होती जाती हैं, प्राकृ- 
तिक चीजों के उपमान मानवीय भाव बनाए जाते हैं । छाया के 
लिए पनत जी कहते हैं-- 


पीले पत्तों की शय्या पर 
तुम विरक्ति सी, मूर्छा सी 

विजन विपिन में कोन पड़ी हो 
विरह-मलिन दुख-विधुरा सी । 
ज़रा निराला जी का विधवा का वन देखिए, केसी पवित्रता 
की मूर्ति खड़ी कर दी है ! 
वह इष्ट-देव के मंदिर की पूजा-सी, 
वह दीप शिखा-सी शानन्‍्त, भाव में लीन, 
वह ऋर काल-तांडव की स्मृति रेखा-सी, 
वह हूटे तरु की छुटी लता-सी। 
यद्यपि प्रात:ःस्मरणीय गोस्वामीजी ने भी वर्षा-वर्णन में 
आध्यात्मिक उपमाएँ दी हैं, तथापि आजकल इनका प्रचार अधिक 
है। रूपक भी बड़े सुंदर रचे जाते हें. किंतु इन में भी नवीनता 
रहती है। 
पड़ी अँधेरे के घेरे में कब से 
खड़ी संकुचित है कमलिनी तुम्हारी 
मन के दिनमणि, प्रेम प्रकाश ! 
उदित हो आओ हाथ बढ़ाओ, 
उसे खिलाओ खोलो प्रियतम द्वार 
पहन लो. उसका उपहार। निराला! 
ऐसे वर्णनों में दुहरा रूपक रहता है। प्रेमिका ओर प्रेमी का 
प्रेम ज्ञीव ओर ईश्वर के संबंध का रूपक हो जाता है । 
उत्प्रेज्ञाएँ भी आती हैं, किंतु वे ग्रतीयमान अधिक होती हैं । 
उनमें 'जिमि” 'मानों” आदि वाचक चिह्न कम होते हैं। 
कहीं-कहीं साधारण उपमाओं के अतिरिक्त उपमाएँ ललित” 


५० प्रबन्ध-प्रभाकर 


के रूप में भी मिल जाती हैं । इनमें उपमेय की उपमान से ईर्षा 
अथवा उसका लज्जित होना बतलाया जाता है। 
यत्र ततन्न विशाल कीर्ति-स्तंभ हैं, 
दूर करते दानवों का दंभ हैं। 
उपमेय की विशेषता दिखाने वाले व्यतिरेक का उदाहरण 
'साकेत' से ही लीजिए-- 
स्‍्वंगे की तुलना उचित ही है यहाँ 
किन्तु सुर-सरिता कहाँ सरयू कहाँ ' 
वह मरों को मात्र पार उतारती 
यह यहीं से जीवितों को तारती। 
उपसेय को उपमान के रूप में बताने वाले प्रतीप का भी 
उदाहरण लीजिए-- 
संध्या फूली, परम-प्रिय की कान्ति सी है दिखाती । 
२५ 2५ २५८ 
पाया जाता वर बदन सा ओप आदित्य में है । 
-:प्रियप्रवास 
सन्देह के भी उदाहरण बहुत मिलते हैं किन्तु उनमें भी नवीन 
कविता की अन्तमुखी ब्रत्ति का परिचय मिलता है । मानसिक 
अवस्थाओं के सम्बन्ध में सन्देह आता है । 
विरह है या अखंड संयोग 
शाप है या वरदान ? 
सम अलंकार में परस्परानुकूलता बताई जाती है, इसी कारण 
वह चित्त को अधिक प्रसन्नता देता है । उसके बड़े सुन्दर उदाहरण 

मिलते हैं--हों प्रसिद्ध पातकी तू पाप-पुंज-हारी” आदि प्राचीन 
उदाहरण बड़े सुन्दर हैं । इस अलंकार का नया रूप भी देखिए-- 
तुम तुंग हिमालय शृद्ध 
ओर में चम्बल गति सुर सरिता 
तुम दिनकर के खर किरण जाल 
में सरसिज की मुसकान 
इसमें तुम ( ईश्वर ) ओर में ( जीव ) का परस्पर स्वाभा- 
विक सम्बन्ध बतलाया गया है। अन्योन्य में भी ऐसी ही परस्परा- 
नुकूलता रहती है । 
उस बिन मेरा दुख सूना 
मुझ बिन वह सुषमा फीकी ।  --महादेवी 
इसमें विनोक्ति भी है । 
प्रहषेण अलंकार में तो चित्त को प्रसन्नता होती ही है, विषादन भी 
हमारे भावों को तीव्रता देने के कारण आदरणीय सममा जाता है। 
देखिए मेथिलीशरणाजी पंचवटी में लक्ष्मणजी से क्या कहलाते हैं-- 
रखते हैं हम सयत्र पुर में 
जिन्हें पींजरों में कर बन्द । 
वे पशु पक्ती भाभी से हैं। 
हिले यहाँ स्वयमपि सानन्‍्द । 
यहाँ प्रहषण अलंकार है । 
प्रधान अलंकार प्राय: सभी मिलते हैं । दो एक चमत्कार-पूरण 
“अधिक” ओर “विरोधाभास” के नमूने ओर देख लीजिए। अधिक 
अलंकार के बणनों में छोटे आधार में बड़ी चीज़ दिखाई जाती है। 


रे प्रबन्ध-प्रभाकर 


कथा है कण कण करुण अथाह 

बूँद में है बाड़ब का दाह। 

लघु प्राणों के कोने में 

खोई असीम पीड़ा देखो। 

२९ २ >( 

मछली में सागर तिरता है 

सीपी में है रत्लाकर । 

आँखों के आँगन में बस्ती 

कोनों में सूने निमेर । 

विरोधाभास के भी दो एक उदाहरण लीजिए-- 

अमरता है जीवन का ह्ास 

सृत्यु ज्ञीवन का चरम विकास | 
नये युग के साथ वर्तमान कविता में कुछ नए अलंकार भी 
आ गए हैं । जहाँ हम अँगरेज़ी के मुहावरों को हिन्दी में देखते 
हैं वहाँ अँगरेज़ी के अलंकारों का भी अनुकरण पाते हैं। इन 
नवीन अलंकारों में विशेषण विपयेय ([73)5677९0 [..]277 €) 
ओर पुरुषत्वारोपण ([72८7६०॥709007) अलंकार विशेष रूप से 
उल्लेखनीय हैं । जहाँ विशेषणों को उनके प्राक्रतिक विशेष्यों से 
हटाकर उनसे संबंन्ध रखने वाले दूसरे विशेष्यों में लगा कर चम- 
कार उत्पन्न किया जाता है वहाँ विशेषण विपयेय अलंकार होता है। 
जेसे “निद्राहीन रात्रि!; मनुष्य निन्द्राहीन होता है, रात्रि नहीं । इसी 
तरह 'गीले गान; नेत्र अश्रओं के कारण गीले होते हैं, गान गीले 
नहीं होते । लेकिन गान में करुणा की व्यंजना करने के लिए 

गीले गान! कहते हैं। 'तुतले भय, अजान नयन' इसी के 
उदाहरण हैं । ओर लीजिए-- 
कल्पने ! आओ सजञ्ञनि उस प्रेम की 
सज्ल सुधि में मग्न हो जावें पुन: । 

२५ ९ २९ 

किंतु, बिदा लूँ केसे तुम से 

ऐ जीवन-संगिनी पीड़ा, 

हाय, हृदय में कभी न तुमने 

की होती मादक क्रीड़ा। 

अँगरेजी भाषा के बहुत से अलंकार हमारे यहाँ की लक्षणा 
वृत्ति पर निभर हैं । 'सजल सुधि' आदि आलंकारिक शब्दों की 
लक्षणा के आधार पर ही व्याख्या होगी १ पुरुषत्वारोपण पहले 
भी हुआ करता था किंतु इस नाम का विशेष अलंकार न था; अब 
उसका प्राचुये हो गया है। पहले प्राकृतिक पदार्थों में मानवीय भावों 
की व्यंजना रहती थी, अब वह व्यंज्ञना ज़रा स्पष्ट हो गई है । 
वरतेमान कविता में अलंकारों का तिरस्कार नहीं है, वरन्‌ उनको 

हलका ओर स्वाभाविक बनाने का प्रयत्न किया गया है। अब न 
शब्द-जाल रचे जाते हैं ओर न पूस माह में विरहिणी-तन-तापोत्थित 
लपटों द्वारा गुलाब-जल की शीशी को बीच ही में सुखा देने वाली 
अत्युक्तियाँ दिखाई पड़ती हैं; किन्तु इसी के साथ-साथ वतमान 
कविता ने प्राचीन कविता के सभी गुणों को किसी न किसी रूप 
में अपनाधा है ओर उनमें सुखद नवीनता भी उत्पन्न की है। 


8, हिन्दी में हास्य-रस 


प्राचीन हिन्दी-सादित्य में वीर ओर शूंगार के सहायक के 
रूप में तो हास्यरस बहुत मिलता ही है, परन्तु इसके अनिरिक्त 
स्वतंत्ररूप से भी थोड़ा बहुत पाया जाता है। हिंदी-साहित्य में हास्य- 
रस का सबसे पहला स्वरूप अमीर खुसरो ( १३१२-१३८१ ) की 
मुकरियों में मिलता है। मुकरियों में पहले प्रसंग ऐसा बाँधा ज्ञाता 
है कि स्वभावत: यह आशा होने लगती है कि अंत में 'पति' शब्द 
आवेगा, क्योंकि सारे लक्षण पति में घटते हैं, किन्तु पीछे से एक- 
साथ किसी दूसरी वस्तु का नाम ले दिया जाता है ओर उसमें भी 
सारे लक्षण घट जाते है । जेसे-- 
जब मेरे मंदिर में आवबे, सोते मुझको आन जगावे। 
पढ़त फिरत वह बिरह के अच्छर, ऐ सखि, साज्न ! ना, सखि, मच्छर । 
वह आवे तब शादी होय, उस बिन दूजा ओर न कोय | 
मीठे लागें वाके बोल, ऐ सखि, साजन ! ना, सखि, ठोल | 

कबीर जी बड़े निरभेय सुधारक थे । हिंदू मुसलमान, दोनों ही 
की समान रूप से हँसी उड़ाते थे । उन्होंने जटाधारियों को बकरा 
बनाया है, मूँड मुड़ानेवालों को भेड़ कहा है-- 

बार-बार के मूड़ते, भेड़ न बेकुँठ जाय । 

उन्होंने ज़ोर से बाँग लगानें वाले मुसलमानों के खुदा को 
बहरा बना दिया है-- 

मसजिद भीतर मुल्ला पुकारे, क्‍या साहब तेरा बहिरा है । 

सूरदास जी ने अपने वात्सल्य में भी कहीं-कहीं हास्य का 
पुट दिया है। माखन-चोरी में पकड़े हुए बालकृष्ण के उत्तर बढ़े 
मनोरंजक हैं, कहीं तो वे कह देते हैं कि दही की मथनी से चींटी 
निकाल रहा था ओर कहीं कह देते हैं कि लड़कों ने उनके मुँह पर 
मक्खन मल दिया है । देखिए, क्या ही अच्छा उत्तर है-- 

में जान्यो यह घर अपनो है, या धोखे में आयो । 
देखत हों गोरस में चींटी काढ़न को कट छायो ॥ 

गोस्वामी तुलसीदास ने तो स्वयं हास्य-रस के देवता प्रमथेश 

महादेव जी के संबंध में हास्य किया है-- 
बर अनुहार बरात न भाई, 
हँसी करयिही पर-पुर जाई। 

काम को जीतने का अभिमान करने वाले नारद जी को 
उन्होंने स्वयं काम का शिकार बना दिया। अपनी कामांधता में वे 
कैसे हास्यास्पद बन जाते हैं-- 

पुनि-पुनि मुनि उकसहिं अकुलाई, 
देखि दशा हरगन मुसकाई । 

रहीम ने तो स्वयं लक्ष्मीजी ओर भगवान पर हाथ साफ़ किया 

है । लक्ष्मीजी की चंचलता के विषय में वे कहते हैं-- 
पुरुष पुरातन की वधू क्‍यों न चंचला होय । 

“अकबर-बीरबल-विनोद” विख्यात ग्रन्थ है, किंतु वह बहुत 
काल तक अलिखित रूप में ही रहा । 

कविवर बिहारीलाल ने भी श्रीकृष्ण ओर राधिका की हँसी उड़ाई 
है। वृषभानुजा' ओर 'हलधर के बीर' में क्या ही उत्तम ज्छेष है ! 

चिरजीवो जोरी जुरे क्यो न सनेह गँभीर । 
को घटि, ये वृषभानुजा, वे हलधर के वीर ॥। 
हिंदी-साहित्य का विक्रास ऐसे समय में हुआ जब मुसलमानों 
के आक्रमण शुरू हो गए थे | मारकाट के समय में या तो वबीर-रस 
की जाग्रमति होती है, या भक्ति ओर ज्ञान की । जब शांति का समय 
आया, तब कवियों की प्रतिभा मुसलमानी तथा हिंदू-राजद्रबारों 
की विलास-प्रियता से प्रभावित हो गई। इसलिए, शुद्ध ओर 
स्वतंत्र हास्य का उदय कुछ पीले हुआ । जब्ब उदय हो गया, तब 
सभी प्रकार के हास्य की पुष्टि हुईं। केवल हास्यमय वर्णन ही नहीं 
हुए, वरन्‌ हँसमुख लोगों की प्रशंसा भी होने लगी-- 
व्यंग ललित बोलत बचन रसन हसन के दाव । 
जहँ जसो रस चाहिए, तहँ तेसो ही भाव।॥ 
बेनी (सं० १६६०) आदि कवियों ने सूमों, वेद्यों ओर पेश्नकारों 
आदि की खूब ही हँसी उड़ाई है। दयाराम के दिए हुए आमों का 
क्या ही अच्छा वन है-- 
चींटी की चलाबव को मसा के मुख आय जाये, 
साँस की पवन लागे कोसन भगत है । 
ऐनक लगाय मरु-मरू के निहारे परे, 
अनु-परमानु की समानता खगत है। 
बेनी कवि कहै हाल कहाँ लों बखान करों, 
मेरी जान श्रह्मै को विचारिबो सुगत है। 
ऐसे आम दौीन्‍न्हें दयाराम मन मोद करि, 
जा के आगे सरसों सुमेरु सो लगत है । 

भारतेंदु बाबू हरिश्वन्द्र जी ने साहित्य के ओर सब अंगों के 
साथ हास्य की भी खूब पुष्टि की है। उनकी “अंधेरनगरी', “बेद्की- 
हिंसा हिंसा न भवति?, 'पाखंड-विडंबना' आदि अच्छे प्रहसन हैं। 
अंधरनगरी?” में चूरन का लटका बड़ा मनोरंजक है । प्रतापनारायण 
मिश्र की कविताओं में भी हास्य के कहीं-कहीं अच्छे उदाहरणा 
मिलते हैं| परन्तु जहाँ भारतेन्दु का हास्य सभ्य ओर सुसंयत था 
वहाँ इनके हास्य में ग्रामीणता की पुट आगई थी। बूढ़े मुँदर मुँहासे! 
भी एक अच्छा प्रहसन है। इस प्रकार धीरे-धीरे हास्य साहित्य 
में अपना स्वतंत्र स्थान पाता गया । आजकल के युग में उसका 
खूब विकास हुआ है । नाटकों में विदूषक या अन्य हास्य के दृश्य 
रखने की चाल बहुत चल गई है | हास्य के सभी अंगों की पुष्टि 
हुई है, ओर उनके द्वारा मनोविनोनोद ओर समाज-सुधार दोनों ही 
में सहायता पहुँची है । 

यह तो कहना कठिन है कि आजकल के हास्य-संबंधी लेखकों 
में किसका सब प्रथम स्थान है, क्योंकि सब में कुछ-न-कुछ विशेषताएँ 
है, जिनमें वह दूसरों से बढ़े-चढ़े होते हैं, तथापि श्री अन्नपूर्णानंद 
वर्मा के हास्यप्रन्थ लोकप्रिय हो रहे हैं । उनकी किताबों में-- 
'मेरी हजामत”, 'मगन रहु चोला', 'महाकवि चच्चा” ओर “मंगलमोद' 
प्रमुख हैं । इन सब में उनकी प्रतिभा का क्रमशः विकास होता गया 
है । 'महाकवि चच्ना' में बहुत ही शिष्ट ओर सुष्ठु हास्य है। उसमें 
इतिहास-लेखकों की खोजञञपद्धति का अच्छा खाका खींचा गया है। 
वे लोग जो चाहें सिद्ध कर सकते हैं। जो लोग पद्म-मात्र लिखने 
को कविता सममभते हैं ओर सब बातों को पद्य में कह देना ही कवि- 

प्रतिभा की इयत्ता मानते हैं, उनकी भी अच्छी हँसी उड़ाई है । 
बिल्ली तोते को ले जाती है, किन्तु पंडित जी नौकर को पद्य ही 
में पकारते हैं | देखिए-- 
अरे पनरुआ, दोड़ बिलरिया ले गई सुग्गा 
तू मन मारे खड़ा निहारे बेसे भुग्गा 
अरे पनरुआ, देख पड़ा है खाली पिंजड़ा 
तू मन मारे खड़ा निहारे जैसे हिजड़ा 
पर जब पनरुआ अपनी जगह से न हिला तो पंडित जी ने 
फिर कहा-- 
अरे पनरुआ दौड़ बिलरिया बेठी छणप्पर । 
तू मन मारे खड़ा बना है जैसे पत्थर ॥ 
अरे पनरुआ दोड़ बिलरिया नीचे उतरी । 
तू मन मारे खड़ा बना है ज्यों कठपुतरी ॥ 
'मेरी हजामत? में भोजन-भट्ट ब्राह्यणों की खूब खिल्ली उड़ाई 
गई है । 
दावा बहुत है इलम रियाज़ी में आप को । 
बाहझन का पेट आके ज़रा नाप लीजिए ॥ 
जी० पी० श्रीवास्तव भी सामान्य पाठकों में बहुत लोकप्रिय 
हें | उन्होंने हास्यमय परिस्थितियों के उपस्थित करने में, फेशन 
के भूतों का भूत उतारने में, झेपू लोगों की मेंप की हँसी उड़ाने 
में, अच्छी कुशलता प्राप्त की है, किन्तु उनके हास्य में एक प्रकार 
का खोखलापन है। जैसा साहित्य होना चाहिए बेसा वह नहीं है, 
ओर उसमें उ्देपन अधिक है । इसमें केवल इनका कुसूर नहीं है; 

अधिकांश जनता की भी ऐसी ही रुचि है। पाठकों से रुचि-साम्य 
रखने के कारण ही वे इतने लोकप्रिय हैं । 
प्रसिद्ध हास्य-रसावतार श्रीयुत जगन्नाथ प्रसाद चतुर्वेदी तो 
आजकल अदृश्य हो चुके हैं। ओर पं० हरिशंकर शर्मा ने यद्यपि 
अन्नपूर्णानंदनी ओर श्रीवास्तव जी के समान अभी ख्याति प्राप्र 
नहीं की, तथापि उनका हास्य उच्चकोटि का है । गद्य में अनुप्रासों का 
बाहुलल्‍य उनकी विशेषता है। उनके “चिड़ियाप्रर के “चहचहाता 
चिड़ियाघर' नामक पहले अध्याय में वतेमान कवियों की यशो- 
लिप्सा का अच्छा ख़ाका खींचा गया है। कवियों की कविता-कऋंड 
के साथ-साथ वक्ताओं की “व्याख्यान-व्याधि' ओर वकीलों के “बका- 
लत-ब्रण” के अजीब रोगों के बहुत ही अद्भुत नुस्खे उन्होंने बत- 
लाए हैं । अँगरेज़ी लेखक “स्विफ्ट' की भाँति जानवरों के वार्तालाप 
में मानवसमाज की बुराइयों का दिग्दुशेन कराया है। उसमें व्यंग्य 
के अच्छे उदाहरण हैं । उनके अप्रकाशित 'पिंजरा पोल? में प्राचीन 
कवियों के परिहासमय अनुकरण अच्छे हें । देखिए तुलसीदास जी 
की भाषा में 'मोटरकार' का क्‍या ही उत्तम वणन है-- 
सब यानन ते श्रेष्ठ अति, द्वत-गति-गामिनि कार! । 
धनिक जनन के जिय बसी, निस दिन करत बिहार ॥। 

मंजुल मूर्ति सदा सुख देनी । समुझ्ति सिहावहिं स्वगे-नसेनी । 

जउछरत-कूदत किलकत जाई। सब कहूँ लागत परम सुहाई ॥ 

पों-पों करत सुहावति कैसे | मुनि मख संख बजावहिं जैसे । 

चारु चक्र-धारिनि मन भावन। कलरव करन विमोद बढ़ावन । 

छाँद करन हित छयेड विताना। विचरत फिरति बरन धरि नाना ।। 

पीवहि तेल उड़ावहि धूरी | पद्चारिन कहें दुरगति पूरी॥ 
विद्यत दीप करत उजियारी । जनु हरि चन्द्‌ उगेड तम टारी ॥ 
तेहि चढ़ि जन निज गव दिखावहिं । पद, प्रभुता, प्रमाद दरसावहिं ॥ 
मग बिच कीच उलीचत कैसे । फागुन फाग रचहिं जन जैसे ॥ 
बलि क्क्रिम जब जात नसाई | सरकत नेक न उठति उठाई॥ 
बाहन-कुल की परमगुरु, सब कहें सुलभ न सोय । 
रघुवर की जिन पे कृपा, ते नर पावहिं तोय॥ 
स्वर्गीय पं० ईश्वरप्रसाद के चना-चबेना' में भी इसी प्रकार 
के उत्तम परिहासमय अनुकरण मिलते हैं। 
घन घमंड नभ गरजत घोरा, टका-हीन कलपत मन मोरा॥। 
दामिनि दमक रही घन माहीं, जिमि लीडर की मति थिर नाहीं।। 
स्व० पं० बद्रीनाथ भट्ट की “चुंगी की उस्मेदवारी” में बोट- 
भिक्षा की खूब हँसी उड़ाई गई है ओर उनके “विवाह-विज्ञापन! 
प्रहसन में आजकल के विवाह के पीछे दीवानों को अच्छी तरह 
छकाया गया है । उनकी चेष्टाओं का सजीव चित्र खींचा गया है। 
पं० रामनारायणा शर्मा के 'व्यंग-बबंडर' में कलियुगी सन्‍्तों, 
स्वयंभू लेखकों ओर समालोचकों का अच्छा मज़ाक उड़ाय गया 
है । साधुओं का कया ही अच्छा शब्द्‌-चित्र है ! देखिए-- 
मक्कर कर दुनिया टगें, शक्कर-पूरी खाय। 
लक्कर जारहि अगिन में, फक्कर संत कहायेँ ॥। 
इन पंक्तियों के लेखक ने अपने 'ठलुआ क्लब' में डाक्टर 
स्तोच्न-द्वारा डाक्टरों की फ़ीस ओर उनके शल्य-प्रहार की महिमा 
गाई है| देखिए-- 

“मुर्दे चीरते-चीरते आपका हृदय इतना इतना कठोर बन ज्ञाता 
है कि मृत्यु आपके लिए साधारण-सी बात हो जाती है । शव 
शय्या के पास आपका हृदय तनिक भी विचलित नहीं होता । 
आप योगी की भाँति स्थिर ओर अचल रहकर फ़ीस की बात- 
चीत करने में ज़रा भी संकोच नहीं करते “आपकी रिश्वतें 
'फ़ोस' के गोरबशाली नाम से प्रख्यात हैं | आप साधारण 
जल को बहुमूल्य बना, उसमें लक्ष्मी देवी का प्रादुर्भाव कर 
समुद्र-मंथन का नित्य अभिनय करते हैं। बेसे तो स्वयं धन्व- 
न्‍्तरि रूप से आपका भी प्रादुर्भाव लक्ष्मी जी के साथ हुआ था।” 

आज्ञ-कल हिन्दी में हास्य-रस के बहुत से ग्रन्थ लिखे जा रहे 
हैं। 'ठोकपीटकर बेद्यराज', 'रावबहादुर', “आनरेरी मजिस्ट्रेट' आदि 
बहुत अच्छे प्रहसन लिखे गए हैं । स्वर्गीय द्विजेन्द्रलाल राय के बंगला 
से अनुवादित 'मूखे-मंडलीः ओर 'सूम के घर धूम”, बंकिमचन्द्र 
का “चोबे का चिट्ठा! तथा ओऔपरशुराम जी के 'भेड़िया धसान! और 
“लंबकण' भी पठनीय हैं । 'विशालभारत' में प्रकाशित उनका 
हनुमान जी का विवाह बड़ा ही साहित्यिक ओर सुरुचिपूर्ण प्रहसन 
है । हास्य में सुरुचि की बड़ी आवश्यकता है | केवल धोलधप्पा 
ओर पात्रों के उलटे सीधे नाम रख देना ही हास्य नहीं है । हास्य 
साहित्यिक होना चाहिए। हे है कि अब हिन्दी में हास्य क्रमश: 
परिसार्जित ओर निरापद होता जा रहा है । यदि यही गति 
वरतेमान रदी तो शीघ्र ही हमारी हिन्दी हास्य-रस में किसी भाषा 
से पीछे न रहेगी । 

यह बात स्वेमान्य है कि समाज और साहित्य एक दूसरे को 
प्रभावित करते रहते हैं। उनकी उन्नति भी पारस्परिक आदान- 
प्रदान पर बहुत कुछ अवलंबित है । किसी समय की सामाजिक 
प्रगति तत्कालीन भोतिक, आर्थिक, राजनीतिक ओर धार्मिक 
अवस्थाओं पर निभेर रहती है। भारतवर्ष में जनता की रुचि बहुत 
अंश में धर्म पर निभर रही है ओर जनता की रुचि साहित्य- 
निर्माण में बहुत बड़ा भाग रखती है । 

यह जानने के लिए कि बेष्णव धमम ने किस प्रकार हिन्दी- 
साहित्य पर अपनी छाप डाली, हमको भारतवष के धार्मिक इतिहास 
पर क्षणिक दरष्टिपात करना होगा | ईसा-मसीह से छः: सात सो वर्ष 
पूवे हिन्दू धम में ज्ञान ओर उपासना की धाराओं के अतिरिक्त जो 
कर्मकांड की धारा बहती थी वह पशु-बध के रुधिर से कलुषित हो 
रही थी । दशन-शाख््रों ने इस हिंसावाद के विरुद्ध जो आवाज़ 
उठाई थी उसके अतिरिक्त धर्म की जटिलता की प्रतिक्रिया-रूप में 
एक विचार-स्वातन्त््य की धारा बहने लगी थी । जेन-धर्म ओर 
बौद्ध-धर्म का उदय इसी विचार-स्वातन्त्र्य के कारण हुआ | बोद्ध- 
धर्म का कई सो वर्ष तक बोलबाला रहा | वह राजधमे भी बन गया 
था । बोद्ध-धर्म ने हिन्दू-धर्म को दबा अवश्य लिया था, परन्तु वह 
उसका समूल नाश नहीं कर सका था| साथ ही साथ भगवान वा 

वासुदेव की उपासना और शिव-पूजा भी चल रही थी। बोद्ध-घ्म 
हिन्दू-धर्म की उदारता एवं अन्य स्वाभाविक नियमों के कारण हिंदू- 
धर्म में मिलने-जुलने लगा ओर शव ओर तान्त्रिक संप्रदायों से 
मिल कर उसने एक नया रूप धारण कर लिया जो महायान के 
नाम से प्रसिद्ध हुआ । इस क्रिया में बोद्ध-धर्म का प्रारंभिक उत्साह 
नष्ट हो गया था ओर उसमें वह चरित्रबल भी न रहा था। कमे- 
कांड का भी पुनर्जीवन हो चला था। ऐसे ही समय में गोड़पादा- 
चाय के शिष्य भी शंकराचाये ने ईसा की आठवीं शताब्दी में 
श्रद्मययाद ओर मायावाद के सिद्धान्तों का प्रतिपादन कर बोद्ध-धर्म 
एवं कमेकांड का प्रभाव हटाया । शंकराचाय की बुद्धि की प्रखरता 
के कारण खंडनात्मक काये तो बहुत सफल हुआ किन्तु शुष्क 
निर्गुणवाद लोगों के हृदय में स्थान न पा सका । इस निगुणबाद में 
हार्दिक भावों के लिए कम स्थान था। मनुष्य स्वभाव से उपासना 
प्रिय है। बोद्ध-धर्म भी आचार-धर्म न रह कर उपासना-धम बन गया । 
ऐसी अवस्था में जनता को ऐसे घम की आवश्यकता थी जो 
संसार की वास्तविकता, आचार की हृढ़ता ओर भक्ति का प्राधान्य 
स्थापित कर उनके हृदय को भी संतोष दे । ऐसी ही परिस्थिति में 
दक्षिण भारत में श्री रामानुजाचाये ( जन्म संबत्‌ १०७४ ) का 
उदय हुआ । उन्होंने अद्वेंतवाद के स्थान में विशिष्टाह्ठत मत का 
प्रतिपादन किया । इसके द्वारा उन्होंने संसार की सत्यता बतलाई । 
परमात्मा को नारायण रूप में मानकर उपासना ओर भक्ति को 
स्थान दिया । उनकी शिष्य-परम्परा में चोदहवीं शताब्दी में स्वामी 
रामानन्द जी हुए, जिन्होंने विष्णु के अवतार राम की उपासना पर 

ज़ोर दिया ओर एक बड़ा भारी संप्रदाय खड़ा किया । इन्होंने धमे 
को संकुचित न रख शूट्रों को भी दीक्षा दी । गोल्वामी तुलसीदास 
भी इन्हीं के संप्रदाय के थे । कबीर ने स्वयं इनसे दीक्षा ली थी । 
रामानन्द के द्वारा साहित्य में दो शाखाओं का उदय हुआ | एक 
रामोपासना की, जिसका सूत्रपात गोस्वामी तुलसीदास जी से 
हुआ ओर दूसरी सन्‍्तवाणियों की, जिसका सूत्रपात कबीर से 
हुआ । कबीर भी रामोपासक थे, किन्तु अधिकतर नाम के ही 
उपासक थे ओर ज्ञान-कांड की ओर अधिक भ्के हुए थे। जिस 
प्रकार रामानुजाचाये के संप्रदाय से रामोपासना को उत्तेजना मिली 
उसी प्रकार निबारकाचाये, बल्लभाचाये ओर चेतन्य महाप्रभु के 
सिद्धान्तों से ऋष्णोपासना को उत्तेजना मिली। निवार्काचाय तेलंग 
थे, बल्लभाचाये भी दाक्षिणात्य थे ( जब इनके माता-पिता तीथे- 
यात्रा कर रहे थे, तब इनका जन्‍म बनारस में हुआ था ) । यद्यपि 
चेतन्य महाप्रभु बंगाल निवासी थे, तथापि कृष्णोपासक होने के 
कारण कृष्ण की जन्‍्म-भूमि मथुरा-बृन्दावन को ही इन्होंने 
अपना केन्द्र बनाया था । इन सब खंप्रदायों के अनुयायी राम 
ओर क्रष्ण रूप विष्णु के अवतारों को मानने के कारण वेष्णव 
कहलाते हैं । मध्वाचाय के भी द्वेतवाद सम्बन्धी दाशेनिक 
सिद्धान्तों से कृष्णोपासना ओर भक्तिवाद को बहुत कुछ सहा- 
यता मिली । चेतन्य संप्रदाय ने तथा अन्य वेप्णाव संप्रदायों ने 
भगवन्नाम-की तेन को प्रधानता देकर संगीत को महत्ता दी। 
चेतन्य महाग्रभु ने जयदेव के गीत गोविंद ओर विद्यापति के 
पदों को अपनाकर उनका प्रचार बढ़ाया । ये लोग कृष्ण 

भगवान के ऐस्रये के उपासक नहीं थे वरन्‌ माघुये के उपासक थे, 
इसलिए बेष्णाव संप्रदायों में मगवान की बाललीला ओर शूृंगारलीला 
का प्राधान्य हो गया । बंगाल में विद्यापति ओर चंडीदास ने श्री- 
कृष्ण ओर राधिका के प्रेम का वणेन कर उनको नायक-नायिका 
का रूप दे दिया था। इन सब बातों का प्रभाव ब्रज्-मंडल के काव्य 
पर पढ़ा । ब्रन्न की भाषा स्वभावतः मधुर ओर ललकती होने के 
कारण खूंगार ओर वात्सह्य का उत्तम माध्यम बन गई | शान्त भाव 
के अतिरिक्त दांपत्यभाव, वात्सल्यभाव, दास्य ओर सख्यभाव (जिस 
में सखी भाव भी शामिल था) बेष्णव उपासना के प्रकार बन गये । 
लोग अपनी अपनी रुचि के अनुकूल इन्हीं भावों में से किसी एक 
भाव को अपनाने लगे। वेष्ण॒व-धर्म में मनुष्य विप्णुरूप परमात्मा 
से संबंध स्थापित करना चाहता है। जो संबंध मनुष्यों में प्रचलित 
है उन्हीं संबंधों में वेष्णव-भक्त परमात्मा को देखने लगे । भक्तिवाद 
की वृद्धि हुई ओर भक्ति के भी नो प्रकार हो गए जो नवधा भक्ति 
के नाम से विख्यात हैं | सोलहवीं-सत्रहवीं शताब्दी की राजनीतिक 
अवस्था भी साहित्य-बृद्धि के अनुकूल थी। मुग़ल-साम्राज्य की 
जड़ जम गई थी | देश में बहुत हलचल नहीं थी ओर अकबर हिंद 
ओर हिन्दी को अपनाना भी चाहता था । 

बेष्णव धर्म के प्रेम ओर भक्ति-संबंधी सिद्धान्तों के लिए ब्रज्- 
भूमि ओर ब्रज्ञ-भाषा उबेरा भूमि मिली | बंगाल के प्रभाव से तथा 
कीतन में संगीत के प्राधान्य से गाने के योग्य पद्‌ बनाए जाने लगे 
ओर उन्हीं में ऋष्णलीला का वणन होने लगा । प्रेम के वर्णन में 
नायक-नायिकाओं का भी भेद चल पड़ा ओर उसकी छाप हिन्दी 

काव्य पर बहुत दिनों तक रही । पहले तो यह बणन केवल आध्या- 
त्मिक भाव से ही होता था। इसमें माधुये-भाव ने ओर भी उत्तेजना 
दी । ऐश्रय की उपासना मनुष्य की आत्मा को एक प्रकार से नीचा 
करती है, वह दबाव की उपासना है। माधुये की उपासना प्रेम की 
उपासना होने के कारण स्वतंत्र समकी गई । लोग इस मूल-भाव को 
तो भूल गये और झूंगारोपासना यहाँ तक बढ़ गई कि सिवाय राधा 
ओर कृष्ण के देवी नाम के उसमें आध्यात्मिकता बिलकुल न रही। 
राधा ओर कृष्ण का नाम भोतिक वासना को एक देवी रूप देने 
का बहाना बन गया। यह झूंगार भाव ऐसा हृढ़ हो गया कि इसने 
थोड़ा बहुत रामोपासना पर भी अपना प्रभाव डाल दिया । रामचंद्र 
जी का भी कालिन्दीकूल के स्थान में सरयू-तट का विहार कवियों 
की कल्पना का विषय वन गया । यहीं प्रेमभाव बढ़ते-बढ़ते आलं- 
कारिक साहित्य का भी जन्मदाता हो गया । शुद्ध स्वाभाविक प्रेम 
का उत्कष बढ़ाने के लिए नाना प्रकार के कृत्रिम अलंकारों का 
प्रयोग होने लगा ओर नायक-नायिकाओं का विस्तार बढ़ने लगा | 
समस्त झूंगारी काव्य में यहाँ तक कि सन्‍तों के ओर वतमान 
रहस्यवाद में भी वैष्णव धम की छाप दिखाई पड़ती है । 

अब यहाँ पर रामोपासक और क्ृष्णोपासक कबियों का थोड़ा 
सा वरणणन कर देना अनुपयुक्त न होगा । 

रामोपासक कवियों में गोस्वामी तुलसीदास मुख्य हैं । राम- 
चन्द्र जी की जन्मभूमि अवध में होने के कारण तुलसीदास जी ने 
अवधी भाषा को अपनाया था । तुलसीदास जी ने सूरदास जीटके 
ही अनुकरण ओर प्रभाव से पदों की भी रचना की थी। दूसरा 

नाम ज्ो राम काव्य के खंबन्ध में आता है वह केशवदास जी का 
है। इन्होंने आचायेत्व ओर पांडित्य-प्रदर्शन अधिक किया है, इसी 
कारणा इनकी रामचन्द्रिका जनता में प्रचार न पा सकी । प्रियादास 
ने भी रामोपासना सम्बन्धी ग्रन्थ लिखे हैं। राजा रघुराजसिंह, 
रसिक बिहारी आदि ओर कई कवियों ने भी रामचरित्र लिखा है। 
रामोपासक कवियों की परंपरा में पंजाबी कवि हृदयराम जी का 
नाम अच्छा स्थान पाता है । उन्होंने रामचरित्र नाटक-रूप में लिखा 
था । बतमान काल में श्री मेथिलीशरण गुप्त ने रामोपासना की 
परंपरा को जीवन प्रदान किया है । 

ऋष्णोपासक कवियों में महात्मा सूरदास, मीरा ओर रसखान 
का नाम विशेष उल्लेखनीय है । 

कऋष्णोपासक संप्रदायों में पाँच संप्रदाय मुख्य हैं । (१) बल्लभ 
संप्रदाय (२) राधाबल्लभीय संप्रदाय (३) गोड़िया संप्रदाय (४) टट्टी 
संप्रदाय (५) निंबाक संप्रदाय । हरेक संप्रदाय के अलग अलग 
कवि हुए हें । 

(१) बल्लभ संप्रदाय--सूरदास, ऋष्णदास, परमानंददास और 
कुंभनदास चार कवि स्वयं बल्लभाचाये के शिष्य थे ओर चतुभुजदास 
नंददास, गोविंद स्वामी, छीतस्वामी उनके पुत्र ओऔरी विट्ल्‍लनाथ 
जी के शिष्य थे । विट्वलनाथ जी के पुत्र गोकुलनाथ जी ने इन | 
कवियों का वर्णोन ब्रज़भाषा गद्य में लिखा हे । बल्लभ संप्रदाय,में 
बालकृष्ण की उपासना है, इसी कारण सूरदास ने बाल-चरित्र का 
वर्णन बहुत ही विशद्‌ रूप से किया है। ऐसा उत्तम बणन शायद 
ही किसी साहित्य में हो । रसखान भी इसी संप्रदाय के हुए हैं । 


बम प्रबन्ध-प्रभाकर 


(२) राधाबल्लभीय संप्रदाय--इसके प्रवतेक श्री हितहरिबंश जी 
थे । इनका जन्म वाद प्राम में संवत्‌ १५३० में हुआ था। कहा जाता 
है कि स्वयं राधिकाजी ने इनको मन्त्र-दीक्षा दी थी । इनके मता- 
नुसार राधिका जी को स्वयं भगवान से भी अधिक प्रधानता देनी 
चाहिए क्‍योंकि भगवान भी उनके वश में हैं | हितहरिवंश जी के ८४ 
पद्‌ भाषा के प्रवाह ओर माधुये में बहुत ही श्रेष्ठ हैं । ध्रवदास जी 
ओर वृन्दावन चाचा जी भी इन्हीं के संप्रदाय के हैं। 

(३) गोड़िया संप्रदाय--इस में बंगाल का अधिक प्रभाव है । 
गदाधर भट्ट, ललित किशोरी ओर ललित माधुरी (जिन महानुभावों 
का मन्दिर शाह जी साहिबा के नाम से प्रख्यात है) इस संप्रदाय 
के मुख्य कवि हुए हैं । श्री हरिराम व्यास जी का भी कुछ दिनों 
गोड़ संप्रदाय से संबंध रहा था । 

(४) टट्टी संप्रदाय--इसको सखी संप्रदाय कहते हैं। इसके 
प्रवतक स्वामी हरिदास संगीत में बड़े निपुण थे । कहा जाता है 
कि ये तानसेन के गुरु थे। इन्होंने भी अच्छे पद बनाए हैं। श्री 
सहचरी शरण जी ओर श्री भगवत रसिक ज्ञी भी इसी संप्रदाय 
के कवि हुए हैं। 

(५) निंबाक संग्रदाय--श्री घनानन्द जी इस संप्रदाय के मुख्य 
कवि हुए हैं । 

वतमान समय में भारतेन्दु बाबू हरिश्वन्द्र, रत्नाकरजी, 
उपाध्याय जी, सत्यनारायण जी ओर वियोगी हरि जी ने कृष्ण 
काव्य की परंपरा को जीवित रक्‍खा है । संक्षेप में बेष्णव धर्म का 
प्रभाव हिन्दी-साहित्य, विशेषकर व्रजञभाषा ओर अबधी पर पूरी 


बष्णाव-संप्रदाय का हिन्दी साहित्य पर प्रभाव ६६ 


तोर से है । वेष्णवधम ने ही हिंदी साहित्य गगन के सूये सूर, 
सुधाधर तुलसीदास ओर उडगण केशवदास को जन्म दिया है। 
इनकी रचनाएँ वेष्णव धमे की अमूल्य संपत्ति हैं। हिन्दी साहित्य 
में सूरदास से लेकर ३०० साल तक इन्हीं वेष्णव कवियों का दोर- 
दौरा रहा । भक्ति के इसी अनूठे प्रवाह में तत्कालीन मुसलमान कवि 
भी वह गये । रहीम, रसखान, आलम, ताज आदि मुसलमान 
कवियों ने भी राम ओर कृष्ण की उपासना में सुंदरतम कविताएँ 
लिखी हैं| हिंदी साहित्य वेष्णव धरम का चिर आभारी रहेगा कि 
उसने जनता की रुचि की पूर्ति करते हुए सूर ओर तुलसी जैसे 
दिव्य रत्र दिए । 


११, हिन्दी गय्य का विकास 


प्राय: सभी देशों ओर भाषाओं में साहित्य का आरंभ पद्म से 
हुआ है। हिन्दी भाषा का भी यही क्रम रहा है। हिन्दी के प्रारंभिक 
काल में ब्रजभाषा का प्राधान्य रहा है। ब्रजभाषा अपने माधुय के 
कारण पद्म के लिए विशेष उपयुक्त थी। उस समय जो ज्ञान को 
धारा बह रही थी उसका भी माध्यम पय्य ही था । राजकोय कारबार 
अधिकतर फ़ारसी में होता था। विशेष युक्तिवाद नहीं चला था, 
तलवार ही सबसे बड़ी युक्ति समझी जाती थी। मुद्रण-कला के 
अभाव में कंठस्थ करने की भी सुलभता के कारण पद्य का अधिक 
प्रचार था । चिद्ठी-पत्रियाँ अवश्य गद्य में लिखी जाती थीं, किन्तु 
वह साहित्यिक नहीं कही जा सकतीं । सब से पहले गद्य के लखक 
महात्मा गोरनाथ थे । ये बड़ी स्वतंत्र प्रकृति के ध्मे-प्रचारक थे । 
इन महात्मा ने संवत्‌ १४०७ वि० में लिखना आरंभ किया था । 
इनकी भाषा में ब्रज़भाषा का ही प्राघान्य था। इनके पश्चान श्री 
बल्लभाचाये (सं० १५३५-२५८७) ने अपना “वनयात्रा' नामक ग्रन्थ 
गय में लिखा । श्री विटुलनाथ जी ( १५७२-१६४२ ) ने भी श्री 
राधाकृष्णू-विहार-विषयक “श्ूंगार रस मंडन! नाम का ग्रन्थ ब्रज- 
भाषा-गद्य में लिखा । इनके सुपरत्र गोस्वामी गोकुलनाथ जी 
(रचनाकाल सं० १६२५) ने 'चौरासी वेष्णवों की वार्ता! और “दो 
सो बावन वेष्णावों की वार्ता! ब्रजभाषा गद्य में लिखी । इसके पश्चात्‌ 
ब्रजभाषा गद्य का अधिक विकास न हो सका । यत्र-ततन्न टीकाकरों 
ने श्रजभाषा गद्य का अवश्य प्रयोग किया, किंतु वह मोलिक साहित्य 
की कोटि में नहीं आता । अब हम खड़ी बोली तथा उसके गद्य 
साहित्य के विकास की ओर ध्यान देते हैं । यद्यपि मध्य-कालीन 

भारत में बहुत लड़ाई झगड़े रहे तथापि मुसलमान शासन में विशेष 
कर मुगल-काल में बहुत कुछ शान्ति रही | यही शान्ति का समय 
हिंदी-काव्य के लिए बहुत उपयोगी सिद्ध हुआ। ऐसे समय में 
हिंदू-मुसलमानों के संपक्क से दोनों जातियों में परस्पर आदान- 
प्रदान होना स्वाभाविक था | साधारण सामाजिक व्यवहार के लिए 
देहली प्रांत की भाषा व्यवह्वत होने लगी । उसमें मुसलमानों के 
संपर्क से फ़ारसी ओर अरबी के शब्दों का समावेश होने लगा 
ओर इस प्रकार तत्कालीन ओर तत्प्रांतीय हिंदी (जो खड़ी बोली 
के प्रारंभिक रूप में थी ओर जिसमें पंजाबी ओर त्रज्रभाषा का मेल 
था) की ज़मीन पर फ़ारसी ओर अरबी का रंग लगा ओर उठद्दे 
भाषा का उदय हो गया । चोदहवीं शताब्दी में अमीर खुसरो ने 
जो कविता की थी वह खड़ी बोली के प्रारंभिक रूप का उदाहरण 
है। मुसलमानी सभ्यता के पूरब में जाने से इसका प्रचार वंगाल॑ 
तक हो गया । इधर हिन्दू लोगों ने भी खड़ी बोली को उदू से 
स्वतंत्र रखने के लिए उसमें फ़ारसी ओर अरबी के स्थान में संस्कृत 
शब्दों का पुट देना आरंभ कर दिया । अकबरी दरबार के गंग कवि 
ने सं० १६२७ में “चंद छंद बरनन की महिमा” नाम की एक १६ प्रष्ठ 
की गद्य-पुस्तक लिखी है । जटमल ने खंवत्‌ १६८० वि० में इसी 
बोली में अपना गोराबादल लिखा था। इनको लोग खड़ीबोली- 
गद्य का प्रथम लेखक मानते हैं | कितु अब यह बात विवाद-प्रस्त हो 
गई है कि जटमल की पुस्तक गोरा-बादल गद्य की पुस्तक है या 
पद्म की । अच्छे गद्य का सबसे पहला नमूना मुंशी सदासुखलाल 
कृत सुखसागर ओर मोलवी इंशाअल्लाहखाँ कृत “रानी केतकी की 

कहानी” में मिलता है । इन लोगों ने अपने ग्रन्थ स्वान्तःसुखाय 
लिखे थे अर्थात्‌ यह किसी अधिकारी की प्रेरणा से नहीं लिखे 
गए । सदासुखलाल की भाषा कुछ पंडिताऊपन लिए हुए है । इंशा 
अल्लाहखाँ की भाषा में खड़ी बोली का विकसित रूप दिखाई पड़ता 
है, उसमें विदेशी शब्द बहुत कम हैं किंतु वह भी ब्नज्ञ-भाषा के 
प्रभाव से मुक्त नहीं है । 

अंगरेज़ी राज्य के अभ्युदय के साथ कलकत्ता भारत की राज- 
धानी होगई । अंगरेज़ी राज्य आरंभ में व्यापार पर अवलंबधित था। 
वे लोग जनता से विशेष संपक में आना चाहते थे ओर भारत के 
रीति-रिवाज़ ओर धर्म का अध्ययन करना चाहते थे। फोटे विलि- 
यम कलकत्ता के मदरसे क प्रिंसिपल जोन गिलक्रिस्ट को आज्ञा से 
संवत्‌ १८६० में पं० लल्लूलाल जी ने “प्रेमसागर और सदल 
मिश्र ने नासिकेतोपाख्यान' नाम का ग्रन्थ लिखा। इन दोनों 
की भाषा में ब्रजभाषा का पुट है। मिश्र जी की भाषा में खड़ी 
बोली का रूप अधिक दिखाई पड़ता है किन्तु वह कुछ बिहारीपन 
लिए हुए है। अंगरेज़ी राज्य में हिन्दी ग्य के विकास को अनुकूल 
वातावरण मिला | अंगरेज़ लोगों के आने से शान्ति तो स्थापित 
हुई किन्तु उसके साथ-साथ प्रतिद्दन्दिता ओर जीवन-संग्राम बढ़ने 
लगा । लोग काल्पनिक आकाश से उतर कर वास्तविकता की हृढ़ 
भित्ति पर आगए | प्रक्तिवाद का प्राधान्य होने लगा । सब वस्तुशओ्रों 
का मूल्य रुपया आना पाई में दिखाई देने लगा । ईसाई लोगों ने 
भी जनता में अपने धमम का प्रचार करने के लिए हिंदी-गद्य में अपने 
धम्म-प्रंथों का अनुबाद कराया ओर उनके प्रचार के लिए प्रेस भी 

खुलवाए% । प्रेसों ने गद्य को चिरस्थायी ओर व्यापक बनाकर पद्म 
की आवश्यकता को कम कर दिया। हिंदी की समयोचित उन्नति 
में दो बाधाएँ थीं। एक तो यह कि अंगरेज़ों के शासन-काल में भी 
अदालतों का काम फ़ारसी में होने लगा था । लोगों को राजकाज 
के संबंध में उदं अवश्य पढ़नी पड़ती थी । दूसरी कठिनाई यह थी 
कि शिक्षा-विभागों में मुसलमानों का अधिक हाथ था । वे लोग 
उद की प्रतिद्वंदिता के कारण हिंदी को बढ़ाना नहीं चाहते थे । 
राजा शिवप्रसाद सितारेंहिंद ( जन्म संवत्‌ १८८० वि०, मृत्यु खंबत्‌ 
१६५२ वि० ) ने हिंदी का पक्त लिया। जनता की भाषा होने के 
कारण इन्होंने स्कूलों में हिंदी का प्रचार कराया और हिंदी-भाषा 
में पाख्य पुस्तकें भी लिखीं ओर लिखवाई । इन्होंने यद्यपि हिन्दी को 
अपनाया तथापि उदू का भी बहिष्कार नहीं किया । स्लंवत्‌ १६२० 
वि: में इन्होंने बनारस अखबार नाम का एक अखबार निकाला। 
राजा लक्ष्मणसिह संवत्‌ (१८८३-१६५६) ने हिन्दी को हिंदू-संस्कृति 
के अनुकूल बनाने के लिए उसमें संस्कृत-शब्दों का प्रयोग करने 
की रीति डाली। इस रीति का प्रभाव आज-कल भी दिखाई 
देता है। राजा लक्ष्मणसिंह ने भी 'प्रजा हितेषी' नामक एक अख- 
बार निकाला, इससे भी हिन्दी गद्य का प्रचार बहुत बढ़ा । इसी 
समय आयेसमाज का प्रादुर्भाव हुआ । स्वामी दयानन्द ने ( जन्म 
सं० १८८१ ) गुजराती होते हुए भी अपने ग्रन्थ हिन्दी में लिखे। 
स्‍्वामीजी ने हिन्दी ओर संस्कृत का बहुत प्रचार किया । इनका 

# ईसाइयों का सबसे पहला प्रेस संवत्‌ १८६० के लगभग श्रीराम- 
पुर में कायम हुआ । 

प्रभाव पंजाब पर अच्छा पड़ा। आयेसमाजी स्कूलों में हिन्दी को 
प्रधानता दी जाने लगी । पं० श्रद्धाराम जी ने, जो पंजाब के रहने 
वाले थे, हिन्दी में कई ग्रन्थ लिखे । इन्होंने एक प्रकार से हिन्दी 
में जीवनी ओर उपन्यास लिखने की नींव डाली । 

राजा लक्ष्मणसिह्‌ के बाद भारतेन्दु हरिश्वन्द्र ( सं० १६०७- 
४१ ) का समय आता है । ये आधुनिक हिन्दी गद्य के जन्‍्मदाता 
कष्ठे जा सकते हैं। गद्य को सँवारने सजाने में जो कार्य इन्होंने 
किया वह अब तक किसी ने न किया था। गद्य मं नाटक आदि 
लिखने की नींव इन्होंने डाली। भाषा-शेली को बहुत परिप्क्रत 
कर दिया | ये महाशय बड़े भावुक तो थे ही, किन्तु इसके 
साथ ही बड़े विचारशील भी थे। इन्होंने सामाजिक, राज- 
नीतिक ओर धार्मिक विषयों का विवेचनात्मक वणन कर हिन्दी 
की भावव्यंजकता ओर भी बढ़ा दी। इन्होंने स्वयं भी लिखा ओर 
उच्चन-कोटि का लेखक-मंडल भी तयार किया | इनके समय में गद्य 
की भाषा प्रोढ़ ओर परिमार्जित हो गई ओर इसके साथ उसमें 
सरसता भी आ गई । गद्य में अलंकारों का भी प्रयाग होने लगा । 
भारतेन्दु-काल के लेखकों में पं० बद्रीनारायण चौधरी, प्रताप- 
नारायण मिश्र, पं० बालकृष्ण भट्ट ओर पं० अंबिकादत्त व्यास का 
नाम विशेष-रूप से उल्लेखनीय है। इस समय में अंगरेज़ी पढ़े 
लोगों का ध्यान हिन्दी की ओर आकर्षित हुआ । बंगाल के प्रभाव 
से संस्कृत शब्दों का हिन्दी में विशेष रूप से प्रयोग होने लगा। 
अंगरेज़ी के प्रभाव से नये शब्द ओर मुहाबरे भी प्रयोग में आने 
लगे ओर विराम-चिह्नों का भी प्रयोग होने लगा । 


हिन्दी गद्य का विकास उप 


अभी तक भाषा की व्यंजकता बढ़ाने का यत्न किया गया 
था, किन्तु उसकी शुद्धता की ओर ध्यान न दिया गया था । 
पं० महावीरप्रसाद जी हिवेदी ने व्याकरण के अनुकूल गद्य-रचना 
करने के लिए विशेष उत्तेजना दी | अशुद्ध लेखों को काँट-छाँट कर 
लेखकों को शुद्ध लिखने की ओर प्रवृत्त किया । इनके समय में 
विचारात्मक ओर खोजपूण निबन्ध लिखे जाने लगे। ये महाशय 
भाषा का एक परिमाजित रूप देने में बहुत सहायक हुए। इस समय 
काशी नागरी प्रचारिणी सभा ओर हिन्दी साहित्य सम्मेलन ने भी 
हिन्दी गद्य के विक्रास में बहुत योग दिया । उपन्यासों के अतिरिक्त 
ओर विषयों के भी उत्तम ग्रन्थ लिखे जाने लगे । जन-साधारण के 
मनोविनोद के लिए नाना प्रकार के उपन्यास लिखे गए । उपन्यास- 
लेखकों में बाबू देवकीनन्दन खतन्री, मुंशी प्रेमचनद, बाबू बृन्दा- 
 बनलाल वर्मा और श्री चतुरसेन शास्त्री आदि लोगों ने बहुत काम 
किया । आज-कल उपन्यास साहित्य बहुत बढ़ गया है। प्रसादजी, 
श्री निराला, ओसियारामशरणा गुप्त आदि कवियों ने भी 'कंकाल', 
“प्सरा', गोद” आदि अच्छे उपन्यास लिखे है। श्रीयुत शिवपूजन- 
सहाय जी ने अपनी 'देहाती दुनिया” के कारण अच्छा नाम पाया 
है । श्री गिरिजाकुमार घोष ने हिन्दी में आख्यायिकाओं की नींव 
डाली । आज-कल पं० विनोदशंकर व्यास, पं० विश्वंभरनाथ शर्मा 
'कौशिक', डा० धनीराम प्रेम, श्री बेचन शर्मा उप्र! ओर बाबू 
जेनेन्द्रकुमार आदि ने अख्यायिकाओं का साहित्य खूब बढ़ाया 
है । श्रीयुत जी० पी० श्रीवास्तव ओर बाबू अन्नपूर्णानन्द आदि 
लेखकों ने हास्यरस सम्बन्धी साहित्य की कमी पूरी की है। 

विनोद के साथ-साथ समालोचना का भी ठोस काम होने लगा है । 
इस सम्बन्ध में मिश्रबन्धु, बाबू श्यामसुंदरदास, पं० रामचन्द्र शुक्ल 
ओर पं० पद्मसिंह शर्मा के नाम उल्लेखनीय हैं । गद्य-काव्य भी 
लिखे जाने लगे। श्री वियोगीहरि का 'अन्तर्नाद! ओर ओ राधाकृष्णा 
दास की 'साधना” गद्य-काव्य के अच्छे नमूने है। आजकल ज्ञान के 
प्राय: सभी विषयों में हिन्दी-प्रन्थों की रचना हो रही है | इतिहास 
में रायबहादुर गोरीशंकर हीराचन्द ओमा ओर श्री जयचंद्र विद्या- 
लंकार के नाम विशेष उल्लेखनीय है। बाबू भगवानदास केला प्रभ्नृति 
सज्त्नन नागरिक-शास्त्र ओर राजनीति-शास्त्र में अच्छा काम कर 
रहे हैं । विज्ञान में श्री त्रिलोकीनाथ वर्मा के शरीर विज्ञान-संबंधी 
प्रन्थ बहुत उत्तम हैं | इलाहाबाद की विज्ञान-परिषद्‌ बहुत उच्च कोटि 
के वशानिक साहित्य का निर्माण कर रही है। लाला कन्नोमल तथा 
इन पंक्तियों के लेखक ने दशन शाख्र के साहित्य के निर्माण में बहुत 
परिश्रम किया है । इसके अतिरिक्त इस काल में अनेक उच्चक्ोटि 
की पत्र-पत्रिकाएँ निकल रही हैं जिनसे हिंदी के गद्य की उन्नति 
पर्याप्त रूप से हुई है । इन पत्र-पत्रिकाओं में विश्वामित्र, आज, प्रताप, 
सरस्वती, विशालभारत, माधुरी, चाँद आदि विशेष उल्लेखनीय हैं। 
स्री-साहित्य ओर बाल-साहित्य की तो बाढ़ ही आ गई है। 
कई सुयोग्य ख्री लेखिकाएँ अपने हिन्दी साहित्य को खूब सजा रही 
हैं, जिनमें श्रीमती सुभद्राकुमारी चोहान, श्रीमती ज्योतिर्मयी ठाकुर, 
श्रीमती चंद्रावती लखनपाल, श्रीमती विद्याधरी जोहरी, श्रीमती 
शिवरानी देवी तथा श्रीमती दिनेशनन्दिनी के नाम उल्लेखनीय हैं । 


१२. वतेमान हिन्दी कविता की प्रगति 


हिन्दी कविता का वतमान युग भारतेन्दु बाबू हरिश्नन्द्र से 
आरंभ होता है। इस काव्य-गगन के नवेन्दु में विकास की आस 
भरी हुई थी । यद्यपि बाबू हरिश्रन्द्र जी ने त्रजभाषा में ही कविता 
की थी तथापि उन्होंने उसमें सारयुक्त ओर शक्तिपूर्ण प्रयोग कर 
एक प्रकार की नवीनता उत्पन्न कर दी थी । उनके सत्प्रयक्न से 
ब्रजभाषा का संकुचित वातावरण मुक्तोन्मुख हो गया था। उन्होंने 
अलंकारों ओर नायिका-भेद के संकरुचित वृत्त से निकलने के लिए 
देश-भक्ति ओर समाज-सुधार के द्वार खोल दिए थे । अंगगेज़ी 
राज्य के विस्तार के साथ जीवन की प्रतिद्वन्द्रिता बढ़ी ओर युक्ति- 
वाद का ज़माना आया । दो सभ्यताओं के परस्पर संपर्क के कारण 
विचारों को भी उत्तेजना मिली । स्वामी दयानन्द्‌ ओर राजा राम- 
मोहन राय के विचारों ने देश में रूढ़िवाद के गढ़ ढाने का काय 
आरंभ कर दियाथा । जो लोग प्रवाह में नहीं पड़ना चाहते थे 
उन्होंने भी अपनी प्राचीन प्रथाओं को रक्षा के लिए युक्तिवाद का 
सहारा लिया | विचार-स्वातंत्रय ओर युक्तिवाद की भेरी बजने लगी । 

इसका भाषा पर भी प्रभाव पड़ा। साहित्य में गद्य की वृद्धि 
होने लगी । त्रजभाषा गय के लिए अनुपयुक्त थी । खड़ी बोली उठ 
खड़ी हुईं | ब्रजभाषा शंगार के बाहुलय के कारण “रतिश्रान्ता त्रजञ- 

वनिता” की भाँति सोती रही । खड़ी बोली साहित्य की भाषा हो 
गई । फिर लाघव ओर सुगमता का प्रश्न आया। गद्य ओर पद्य की 
एक-सी भाषा होने की माँग हुईं । इस माँग में आचाये महावीर 
प्रसाद द्विवेदी अग्रसर हुए । 

खड़ी बोली के प्रथम आचार होने का श्रेय द्विवेदी जी और 
श्रीधर पाठक को है. । द्विवेदी ज्ञी ने कविता में भी व्याकरण के 
नियमों का पूर्णतया पालन किये जाने के लिए ज़ोर द्या। कवियों 
को अंकुश के शासन में लाने का प्रयन्न किया । इसके साथ-साथ 
उन्होंने कविता के ज्षेत्र को विस्तार देते हुए उसमें इतिबृत्तता का 
प्राधान्य कर दिया । भावुकता कुछ कम हो गई । श्रृंगार से ऊले 
हुए युग में भावुकता की कमी होना आश्रयेजनक न था । कई 
कारणों से खड़ी बोली की कविता के प्रारंभिक रूप में कुछ ककंशता 
भी थी । स्वयं द्विवेदी जी पर कुछ मराठी का प्रभाव था ओर यह 
प्रभाव उनकी प्रारंभिक कविता में कलकता है । पीछे से वे स्वयं 
संभल गए ओर दूसरों को भी उन्होंने सँभाल लिया । 

व॒तमान कविता की प्रगति का अध्ययन दो दृष्टियों में किया 
जा सकता है। एक भाषा ओर शेली की दृष्टि से और दूसरा विचार 
को दृष्टि से । 

खड़ी बोली पर उदूं, हिन्दी और संस्कृत सभी का प्रभाव रहा है 
इसलिए उसमें सभी शेलियाँ अपनाई गई हैं। खड़ी बोली और उदूँ 
का पारिवारिक संबंध है । उद्‌ खड़ी बोली के आधार पर बनी है । 
उद्‌ की बहरों में वह ठीक बेठ सकती थी । पं० अयोध्यासिंह उपा- 
ध्याय ने उदू बहरों की प्रणाली में कविता की भी है । देखिए-- 

बात कैसे बता सकें तेरी, 
हैं मुँह में लगे हुए ताले। 
बावले बन गए न बोल सके, 
बाल की खाल काढ़ने वाले । 
इस शली में व्यापकता अवश्य आ जाती है, इसको हिन्दृ 
मुसलमान दोनों ही समम सकते हैं, किन्तु हिन्दी के व्यक्तित्व के 
जाते रहने का भय रहता है । आकार का बहुत प्रभाव पड़ता है । 
उद के आकार में हिन्दी उदू हो जाती है । इस प्रभाव से बचने 
के लिए संस्कृत छन्दों का प्रयोग किया जाता है । द्विवेदी जी ने 
इस प्रब्ृत्ति में अधिक प्रोत्साहन दिया है। कुछ स्वामी दयाननद के 
प्रभाव से ओर कुछ जातीयता के प्रभाव से संस्कृत का अधिक प्रचार 
हो चला था, क्योंकि संस्कृत में जातीय संस्क्रति शकरावेष्टित मुरब्बे 
की भाँति सुरक्षित थी । संस्कृत के वर्णावत्तों का व्यवहार होने 
लगा । इसमें तुक से तो स्वतंत्रता मिल गई किन्तु वर्णो के नाप 
तोल का बंधन मात्रिक छंदों से भी बढ़ गया । कविवर सुमित्रानंदन 
पन्‍्त के शब्दों में यह कहना ठीक होगा कि वणवृत्त ऐसे समास, 
सन्धि और विभक्ति प्रधान शब्दों के लिए ही उपयुक्त हैं जो कि 
एक दूसरे के साथ कंधे से कंधा मिलाकर ठसे हुए चलते हैं। 
इन छंदों का फल यह होता है कि क्रिया केवल हिन्दी की रह जाती 
है ओर लंबे लंबे समास युक्त शब्द संस्कृत के हो जाते हैं। पं० 
अयोध्यासिंह उपाध्याय में यह प्रवृत्ति पूरी तोर से देखने में आती 
है । उनका प्रियप्रवास कहीं-कहीं बिलकुल संस्कृत का ग्रन्थ हो 
गया है। देखिए--- 

रूपोद्यान-प्रफुल्ल-प्रायकलिका राकेन्दु बिम्बानना । 

तन्‍्वंगी कलहासिनी सुरसिका क्रीडाकला-पुत्तली ॥ 

शोभावारिधि की अमूल्य मणि सी लावण्यलीलामयी । 

श्री राधा सदुभाषिणी मगहदगी माधुये सन्मूर्ति थी ॥ 

इस शेली में इतना गुण अवश्य है कि ऐसी रचनाएँ महाराष्ट्र 
बंगाल, गुजरात आदि संस्कृतप्रधान-भाषाभाषियों की समझ में 
सुगमता से आ सकती हैं । पर हिन्दी छन्दों में शब्दों को क्रीड़ा 
ओर नतेन के लिए बहुत गुंजाइश रहती है। उन छन्दों में 
उनकी चपलता ओर सुन्दरता कायम रह सकती थी । आज कल 
वीर छंद का बहुत आदर है । खड़ी बोली की कविता रोला, 
सवेया, हरिगीतिका आदि सभी छुंदों में हुई है । कुछ कविता ख्याल 
ओर लावनी के ढंग पर भी हुई है। श्रीधर पाठक, गोपाल शरणसिह 
मेथिलीशरण गुप्त, रामनरेश त्रिपाठी, रूपनारायण पांडेय आदि 
कवियों ने मात्रिक ओर व्णोत्रत्त दोनों प्रकार के छन्दों में कविता 
की, ओर कहीं-कहीं अतुकान्त कविता कर कविता को स्वतन्त्रता 
की ओर बढ़ाया। हिन्दी छंंदों में कवित्त में अधिक स्वतंत्रता है, 
क्योंकि उसमें मात्राओं की गिनती नहीं होती अक्षरों की गिनती 
होती है । निराला जी ओर पंत जी ने अक्षरों की गणना का 
भी नियम न रख मुक्त छंद की सृष्टि की। उस में मुक्त सरिता 
की सी लय-ताल-मय गति रहती है, प्रवाह ही उसका नियम है । 
ऐसे ही छन्दों को रपट छंद कहते हैं । 
विजन-वन वल्लरी पर 
सोती थी सुहाग भरी स्नेह स्वप्न मग्न 

अमल-कोमल तनु तरुणी जुही की कली, 
टग बन्द किए शिथिल पत्रांक में । 

खड़ी बोली में माधुये लाने के लिए संस्कृत ओर ब्रजभाषा 
के शब्दों का प्रचार किया जाता है । खड़ी बोली जो उदय काल 
में थी अब नहीं है । अब उसमें संस्क्रत के शब्दों का पुट अधिक 
रहता है । कहीं-कहीं भाषा बिलकुल बोल-चाल की भी रहती है । 
संस्क्ृत में जो अ्रतिकदु शब्द होते हैं उनकी कमी की जा रही है, 
अतिमधुर शब्दों का प्रयोग हो रहा है । 

विचार के क्षेत्र में खड़ी बोली की कविता सर्वेतोमुखी हो कर 
अपना अधिकार जमाती जा रही है । बतेमान युग की तीन मुख्य 
विशेपताएँ हैं; देशभक्ति, मानव्गोरव तथा आन्तरिकता। ओर 
यही बतेमान कविता को प्रभावित कर रही हैं | देश भक्ति की जिस 
धारा का उद्गम भारतेन्दु जी से हुआ था उसने सारे देश को 
सावित कर दिया । इसको छाप सभी श्रकार के साहित्य पर पड़ी 
है। देशभक्ति के प्रभाव से प्राकृतिक वणनों को भी उत्तेजना मिली । 
पं० श्रीधर पाठक को काश्मीर-सुषमा” में देश के शोभामय गौरव 
की झलक मिलती है। वतमान कविता में प्रकृति उद्दीपन से आलं- 
बन का स्थान लेती जाती है । अब प्रकृति का वर्णन प्रकृति के 
लिए ही होने लगा है ओर प्रकृति तथा मानव-समाज का बहुत कुछ 
आदान-प्रदान होने लगा है । नक्षत्र अनन्त के हत्कंपन ओर फूल 
प्रकृति के हास बन गए हैं। प्रकृति में ईश्वरीय सत्ता का प्रमाण देखा 
जाने लगा है । प्रकृति ईश्वर के शरीर रूप से देखी जाने लगी है । 
मेथिलीशरण गुप्त, सनेही जी, दीन जी, माखनलाल चतुर्वेदी, बाल- 


प्प्य अबन्ध-प्रभाकर 


कृष्ण शर्मा आदि कवियों ने प्राचीन गोरब-गरिमा, जातीय एकता, 
भारतमाता के शक्तिशाली विशालतामय सोन्द्य ओर संगठन आदि 
भावों का ज्ञान कर देश में उठते हुए राष्ट्रीय भावों की पुष्टि की है। 
बतेमान कविता में दुःखबाद का एक अन्त:स्रोत बह रहा है । यद्यपि 
उसमें राष्ट्रीयता प्रत्यक्ष नहीं है तथापि उसमें देश के क्रन्दन 
की प्रतिध्वनि है। बहुत से लोग इस दुःखबाद में अतृप्त काम- 
वासना की भलक देखते हैं । ज्ञो कुछ भी हो, वतेमान कविता में 
दुःख-बाद अधिक है यहाँ तक कि प्रकृति भी दुःख से व्यथित 
दिखाई पड़ती है-- 
गगन के डर में है घाव, 
देखती ताराएँ भी राह, 
बँधा विद्युत छवि में जलवाह, 
चंद्र की चितवन में भी चाह, 
दिखाते जड़ भी तो अपनाव, 
अनिल भी भरती ठंडी आह। --पंत 
वर्तमान युग में भगवान रामचन्द्र ओर कृष्णचन्द्र की भक्ति 
की पवित्र राँकी भी दिखाई पड़ती है, किन्तु उसमें राष्ट्रीय भावों 
की झलक आ गई है। पं० अयोध्यासिंह उपाध्याय ने श्रीकृष्णजी 
के प्रवास से दुखी गोपिकाओं का करुण क्रन्दन सुनाया है, किन्तु 
प्रियप्रवास के कृष्ण विलासी नहीं है । वे दीनों के रक्तक ओर सहा- 
यक के रूप में बतलाये गए हैं । इसी प्रकार श्रीरामचन्द्रजी पारिवा- 
रिक जीवन के आदशे ओर संगठन की मूर्ति हैं। बाबू मेथिलीशरण 
ज्ञी ने 'साकेत” में रामोपासना की धारा को आगे बढ़ाया है । हनुमान 

जी से लक्ष्मणजी को शक्ति लगने का हाल सुन भरतजी ने तुरंत 
सेना तेयार करा कर श्रात-स्नेह का परिचय दिया । सेना की 
तेयारी का वर्णन बड़ा ही उत्साहपूर्ण है। जिस प्रकार महारास के 
लिए गोपिकाएँ घर से निकल भागी थीं उसी प्रकार अयोध्यावासी 
रात ही में घर से निकल आए। गुरुवर वशिष्ठजी ने दिव्यरष्टि से 
सब हाल दिखाकर सेना भेजना अनावश्यक कह दिया । 
ब्रजभाषा भी नितांत सोती नहीं रही । श्री सत्यनारायण जी, 
श्री रल्लाकर जी ओर श्री वियोगी हरि ने ब्रज भाषा की बड़ी मनो- 
रम कविता की है। रतल्लाकर जी ने “उद्धवशतक” में तो अधिकतर 
ब्रज्रभाषा की प्राचीन प्रथा को ही कायम रक्‍खा है, कितु “गंगा- 
वतरणा' में कुछ नवीनता आ गई है । उन्होंने 'गंगावतरणा” के अंत 
में भारतवष की मंगल-कामना के लिए देवताओं से प्राथेना की है । 
श्री सत्यनारायणा जी ने त्रज्ञभाषा में राष्ट्रीय भाव लाने का उद्योग 
किया है । 
टिमटिमाति जातीय-ज्योति जो दीप-शिखा-सी । 
लगत बाहरी ब्यारि बुभन चाहत अबला सी॥ 
शेष न रहो सनेह को, काहू हिय में लेस। 
कासों कहिए गेह को, देसहि में परदेस 
भयो अब जानिए ॥ 
ओर वियोगी हरि ने भक्ति का पाठ पढ़ाते हुए भी वर्तमान 
आवश्यकताओं के अनुकूल वीर-रस संबंधी ७०० दोहे लिख कर 
“धवीर सतसई? का निर्माण किया । इस तरह बत्रजभाषा भी राष्ट्रीय 
प्रभाव से मुक्त नद्दीं रही । 


"छ अबन्ध-प्रभाक र 


वर्तमान युग की शेष दो विशेषताएँ अर्थात्‌ मानव-गोरव ओर 
आंतरिकता यद्यपि सभी कविताओं में न्यूनाधिक रूप से वतेमान है 
तथापि वह छायावाद में विशेष रूप से दिखाई पड़ती हैं। शेली के 
संबंध में हम देख चुके हैं कि निराला जी के हाथ में छंद ने पूर्ण 
स्वच्छुंदता प्राप्त कर ली है। उस शेली में विशेषकर रहस्यवाद की 
कविता हुई है ओर अन्य विषयों की भी जो कविता हुई है उसमें एक 
प्रकार की आंतरिकता स्वच्छंदता ओर अनंतता जो आध्यात्मिकता 
से प्रभावित है दिखाई पड़ती है । छायावादियों के जो वणुन होते 
हैं उनमें प्रकृति मानवीय भावों से गर्भित कर दी जाती है । उनमें 
कटी-छटी सीमा नहीं दिखाई पड़ती, छंद की स्वतंत्रता रहती है । 
रहस्यवाद ओर छायावाद एक ही आध्यात्मिक प्रवृत्ति के फल हैं । 
वास्तव में रहस्यवाद कई प्रव्ृत्तियों का फल है। वष्णावों के गेय-गीत 
जिनका सूर ओर तुलसी के बाद अंत सा हो गया था, अँगरेजी 
कवियों के भावात्मक पद्म ([,9705), उदू कवियों का विरह-वर्णेन, 
रवीन्द्रनाथ ठाकुर की आध्यात्मिक कविताओं का आदर, यूरोप का 
भौतिक ऐश्वयें से ऊबकर आध्यात्मिकता की ओर क्ुकना ओर 
द्विविदी-युग की धोर क्रियात्मकता, इतिबृत्तता (४३६६३ 
[2०६7॥९५५) ओर शुष्कता की प्रतिक्रिया में प्रेम और कोमल भावों 
की जञाग्रति--इन सबके प्रभाव से रहस्यवाद का उदय हुआ। रहस्य- 
वाद में गूँगे के गुड़ की भाँति आत्मा ओर ईश्वर के सम्बन्धों का 
संकेतात्मक वर्णन रहता है| इसमें वियोग का दु:ख ओर मिलन 
का सुख दोनों ही दिखाये जाते हैं। इसीलिए इसमें आलोक और 
छाया दोनों रहती हैं ओर नीहार की सी अस्पष्टता आ जाती है। 

श्री जयशंकर ग्रसाद, श्री निरालाजी, ओर श्री पंतजी इस संप्रदाय 
के प्रतिनिधि समझे; जाते हैं। श्रीमती महादेवी वर्मा ने अपनी 
'नीहार' और रश्मि? में बड़ी सुन्दर आध्यात्मिक कविता की है। 
प्राचीन काल के जायसी, कबीर, दादू आदि संत कवियों में रहस्य- 
वाद के भाव प्राचुय से पाये जाते हैं । 

वर्तमान कविता की आनन्‍्तरिकता ने आत्माभिव्यक्ति का रूप 
धारण कर लिया है । कविता में एक निजीपन आगया है । यह 
बात वतेमान कविता को रीतिकाल को कविता से प्रथक्‌ कर देती 
है । रीति-काल की कविता खाना-पूरी मात्र है। इसी आन्तरिकता 
के फलस्वरूप आजकल अमूते भावों का भी सुन्दर चित्रण होने 
लगा है । देखिए कामायिनी में चिन्ता को अभाव की चपल बालिफे? 
'तरल गरल की लघु लहरी” कहकर उसका केसा सुन्दर चित्रण 
किया है। आधुनिक कवियों ने मानव-गोरव भी खूब गाया है। अब 
कव्रिता के विषय राज्ञा ओर रानी नहीं रहे, दीन-दुखिया, दलित, 
पतित, कुरूप, श्रमजीवी ओर पेट ओर पीठ की एकता रखने वाले 
अकाल-पीड़ित लोगों में एक देवी सोंदये देखा जाता है। मनुष्य 
को मनुष्य होने के नाते गोरव दिया जाता है। वरतेमान कविता में 
कहीं कहीं नेतिक भावनाओं से भी विरोध प्रकट किया गया है । 
यह स्वतंत्रता का आधिक्य है । 

वनमान कविता में छन्द की स्वतंत्रता के साथ कविता के विषयों 
का भी विस्तार हुआ है। वरणुनों में नवीनता आ गई है। इसमें 
भकिष्य के लिए शुभ लक्षण दिखाई देते हैं । 


१३. मुसलमानों कौ हिन्दी-सेवा 


भारतव्े में मुसलमानों के आक्रमण सातवीं सदी से शुरू हो 
गए थे किन्तु उन प्रारंभिक आक्रमणों में राज्य-लिप्सा की अपेक्षा 
धन-लिप्सा अधिक थी। जब मुसलमान लोग धीरे-धीरे यहाँ बसने 
लगे ओर उन्होंने मूल देश से संबंध-विच्छेद कर लिया तब से वे 
यहाँ की जनता के अधिक संपक में आने लगे । उनके लिए यहाँ 
की भाषा ओर रहन-सहन सीखना आवश्यक हो गया । राजकाज 
चलाने के लिए प्रजा का सहयोग भी आवश्यक था । कुछ विद्वानों 
का कथन है कि मुसलमानी शासन के आरंभ में बहुत सा राजकाये 
हिन्दुओं के ही हाथ में था ओर वे लोग अपना सब काये हिन्दी 
में ही करते थे। इसके अतिरिक्त कोई सफल राज्य देशी भाषा की 
उपेक्षा नहीं कर सकता । इसी कारण हिन्दी का संबंध राजदरबारों 
से हो गया | उधर मुसलमान शासक लोग अपनी प्रशंसा सुनने का 
लोभ संवरण न कर सके। इस कारणा हिन्दी के कविगण भी 
मुसलमानी शासकों के यहाँ आश्रय पाने लगे । अकबर को हिंदुओं 
से ओर उसी के साथ हिन्दी से भी पर्याप्त प्रेम था । उसने अपने 
नाती खुसरो को हिन्दी पढ़ाई थी । हिन्दुओं के संपर्क में आने 
से साधारण मुसलमान लोगों को भी हिन्दी से प्रेम हो गया था। 
राजनीतिक आवश्यकताओं के अतिरिक्त कुछ हृदय की भी आव- 
श्यकताएँ रहती हैं । इस्लाम धर्म अधिक शुष्क है, सूफी मत ने 
उसको सरस बनाया । हिन्दी प्रे म के भावों को व्यंज्ञित करने के 
लिए बड़ी उपयुक्त भाषा है । इसके अतिरिक्त हिन्दू-धम में प्रेमी 
हृदयों फे लिए श्रीकृष्णाचन्द्र का माधुयेमय व्यक्तित्व एक बढ़ा 

आकषण है। इस प्रकार कुछ मुसलमान राजनीतिक कारणों से 
ओर कुछ भक्तिभाव के कारण हिन्दी की ओर भ्के, ओर उन्होंने 
अपनी वाणी से हिन्दी-साहित्य को अलंक्ृत किया। मुसलमानी 
राज्य के प्रारंभिक काल में उद की प्रतिदवन्द्विता भी न थी । इसलिए 
वही जनसाधारण की भाषा के नाते अपनाई गई । प्राय: साहित्यिक 
लोग राजनीतिक बंधनों से मुक्त होते हैं, उनमें जातिभेद वा विजेता 
आओर विज्ञित का भाव कम होता है। साहित्यिक साम्राज्य समता- 
मूलक है। उसमें हिन्दू ओर मुसलमान का भेद नहीं था। वे 
साहित्यिक मुसलमान द्वेषभाव से परे थे । भारतेन्द हरिश्वन्द्र ने 
रसखान आदि मुसलमान भक्त कवियों के संबंध में ठीक ही कहा 
है--- “इन मुसलमान हरिज्ननन पर कोटिन हिन्दुन वारिए ।” इन 
मुसलमानों के द्वारा हिन्दी की जो सेवा हुई है वह थोड़ी नहीं है। 
इनकी रचनाएँ हिन्दी साहित्य की अमूल्य संपत्ति है। इनका थोड़ा 
सा उल्लेख कर देना अनुपयुक्त न होगा | 
यद्यपि हिन्दी का जन्म बहुत काल पूवे होगया था तथापि हिन्दी 
को खड़ी बोली के वरतेमान रूप में हम अमीर खुसरो की वाणी में 
ही देखते हैं। अमीर खुसरो का जन्म संवत्‌ १२६२ में हुआ था। 
वे फ़ारसी ओर हिन्दी दोनों ही भाषाओं के अच्छे कवि थे। 
उनकी कविता से ही हम को पता चलता है कि खड़ी बोली कितनी 
पुरानी है। उनकी कविता के दो एक नमूने यहाँ पर दिए जाते हैं । 
बाला था सब जग को भाया, बढ़ा हुआ कुछ काम न आया। 
खुसरो कह दिया उसका नाँव, अथे करो नहिं छोड़ो गाँव ॥ 
(दीया) 

बीसों का सर काट लिया ना मारा ना खून क्या। (नाखून) 
अति सुन्दर जग चाहे जाको, में भी देख भुलाती वाको। 
देख रूप आया जो टोना, ए सखि साजन ! ना सखि सोना ॥। 
इस सम्बन्ध में दूसरा महत्त्वपूणं नाम कबीर का है। कबीर 
जन्म के चाहे हिन्दू हों किन्तु उनका पालन-पोषण एक मुसलमान 
जुलाह के घर में हुआ था। उनका समय संवत्‌ १४५५ से १५५२ वि० 
तक माना गया है। वे स्वामी रामानन्द जी के चेले हो गए थे-- 
काशी में हम प्रकट भए रामानन्द्‌ चेताए । 
इन महात्मा ने हिन्दू मुसलमानों की एकता के लिए बहुत 
यत्न किया था। ये बड़े निर्भीक वक्ता थे। ये दोनों धर्मा के 
बाह्याडंबर की पोल खोल कर उनको धमे का असली रूप सिखाना 
चाहते थे | देखिए--- 
अरे इन दोउन राह न पाई । 
हिन्दू अपनी करे बड़ाई गागर छुवन न देई। 
बेस्या के पायन तर सोबें यह देखो हिन्दुवाई। 
मुसलमान के पीर ओलिया मुरगी मुरगा खाई। 
खाला केरी बेटी ब्याहें घरहि में करें सगाई | 
ये महात्मा हिन्दी साहित्य में ज्ञानाश्रयी शाखा के प्रवतेक 
ओर निर्गुण के उपासक थे, किन्तु इन्होंने राम के नाम का 
माहात्म्य माना है। इनकी कविता में योग-सम्बन्धी रहस्यवाद 
अधिक है | इनका चलाया हुआ पंथ अभी तक जीवित है । 
कबीर के पश्चात्‌ मलिक मुहम्मद जायसी का नाम आता है । 
इन्होंने अवधी भाषा में कबिता कर उस भाषा की साहित्यिक 

संभावनाआ का प्रकाश म रक्खा था। इन्होंने प्रेम-मार्गी कविता 
की धारा बहाई। जायसी के प्रेम में आध्यात्मिकता अधिक है । 
इनकी कविता में सर्वेश्वरवाद के अच्छे उदाहरण मिलते हैं। देखिए-- 
अआपहि कागद आप मसि, आपहि लेखनहार । 
आपहि लिखनी आखर, आपहि पंडित अपार ॥। 
हिन्दी के मुसलमान कबियों में चोथा उल्लेखनीय नाम रहीम 
का है। ये बड़े उच्च घराने के मुसलमान थे । इनका जन्म लाहोर 
में संचत्‌ू १६१३ में हुआ था। ये महाशय जेसे युद्ध ओर 
राजकाय में दक्ष थे बसे ही साहित्य के ममेज्ञ थे। इन्होंने बड़े 
सुन्दर नीति के दोहे लिखे हैं। इनकी नीति में एक म्रदु हास्य 
रहना था। इनके नायिका-मेद-सम्बन्धी बरबे भी बड़े उत्तम हैं । 
आज-कल हिन्दी में संस्क्रत छंदों का बड़ा प्रचार है, किन्तु इन्होंने 
उस समय में भी संस्कृत छंदों में कविता की थी । एक प्रकार से 
ये इस प्रकार की पद्धति के पथ-प्रद्शक थे। मालती छन्द में 
लिग्वा हुआ इनका मदनाष्टक बड़ा मनोहर है । 

शरद्‌ निशि निशीधे चाँद की रोशनाई, 

सघन बन निकुंजे कान्ह बंसी बज्ञाई | 

रति-पति सुत निद्रा साइयाँ छोड़ भागी, 

मदन शिरसि भूय: क्‍या बला आन लागी । 
मुसलमान कवियों में पाँचवाँ नाम जो हिन्दुओं में बड़ू आदर 
से. लिया जाता है वह रसखान का है। इनका समय २६९५ से 
१६८५ तक माना जाता है। ये दिल्ली के पठान थे । पीछे से इन्होंने 
बल्लम कुल में दीक्षा ले ली थी। ये सचे भावुक ओर भगवद्चक्त थे । 

इन्होंने शुद्ध ब्रज भाषा में कविता की है। इनकी कविता में प्रेम का 
बड़ा सुन्दर स्वरूप दिखाई देता है । 
बिन गुण जोबन रूप धन, बिन स्वार्थ हित जानि। 
शुद्ध कामना ते रहित, ग्रेम सकल रसखानि।। 

इनकी निम्नलिखित भक्तिमयी कामना बड़ी ही सरस है | ऐसा 
कोई भावुक हिन्दू न होगा जो इस को सुनकर आनन्द-विभोर न 
हो जाता हो । 
मानस हों तो वही रसखान बसों ब्रज्न गोकुल गाँव के ग्वारन। 
जो पसु हों तो कहा बसु मेरो, चरों नित नन्‍द की घेनु मझारन | 
पाहन हों तो वही गिरि को जो कियो हरि छत्र पुरन्दर धारन । 
जो खग हों तो बसेरो करों इहि कालिदी-कूल-कदंब की डारन । 

इसी प्रकार शेख, आलम, मुहम्मद उसमान, कुतबन, मुबारक, 
ताज, हफीजुल्ला खाँ, मुंशी इंशाअल्लाह खाँ, मीर आदि अनेक 
मुसलमान कवि ओर लेखक हुए हैं, जिन्होंने हिन्दी भाषा की सेवा 
द्वारा हिन्दुओं के हृदय में स्थान पाया है । ऐसे कवियों की वाग्णी 
पढ़ कर हमारे दृदय में मुसलमान भाइयों के प्रति सद्भावना उत्पन्न 
होने लगती है। जिस प्रकार इन सत्कवियों ने फ़ारगसी ओर अरबी 
में कविता लिखने की ज्ञषमता होते हुए भी हिन्दी भाषा को अपनाया 
था उसी प्रकार आजकल के मुसलमान भी हिन्दी को अपना कर 
हिन्दू-मुसलिम एकता की जड़ पक्की कर सकते हैं। आजकल के 
हिन्दी के मुसलमान लेखकों में सेयद अमीरअली 'मीर', ज़हूर 
बख्श, अख्तर हुसेन रायपुरी ओर मीर अहमद विलग्रामी के नाम 
विशेष उल्लेखनीय हें । 


१४, ब्रजभाषा ओर खड़ी बोली 


हिन्दी की पाँच मुख्य उपभाषाएँ हैं, राजस्थानी, अवधी, श्रज्ञ- 
भाषा, बुंदेलखंडी ओर खड़ी खोली । पाँचों ही उपभाषाएँ भिन्न-भिन्न 
प्रांतों में बोली जाती हैं। यद्यपि प्राचीन चारण तथा मीरा आदि 
कवियों की कविता में राजस्थानी का पर्याप्र पुट था, ओर प्रेममार्गी 
तथा रामभक्त कवियों ने अवधी को अपनाया, पर हिन्दी साहित्य 
में सचसे अधिक महत्त्वपूण स्थान खड़ी बोली ओर त्रजभाषा का 
है । अभी तक ऐसा था कि खड़ी बोली गद्य की भाषा थी ओर 
ब्रजभाषा पद्म की | अब बोल-चाल और कविता की भाषा का 
विच्छेद दूर करने के लिए खड़ी बोली में भी कविता होने लगी है । 
इन उपभाषाओं के संबंध में दो मुख्य प्रश्न हैें। पहला ऐतिहासिक, 
अर्थात्‌ इन दोनों उपभाषाओं की उत्पत्ति स्वतंत्र रूप से हुई, अथवा 
एक दूसरी से और दूमरा सापेज्षित महत्त्व, अर्थात्‌ ग्य ओर पद्म 
के माध्यम होने के लिए किसकी किस में विशेष क्षमता है ? 
ऐतिहासिक विवेचना के पूव इनके स्वरूप-भेद पर यदि थोड़ा 
प्रकाश डाल दिया जाय तो अनुपयुक्त न होगा । 
पेतिहासिक साधारण जनता की बोलचाल के संबंध से 
ब्रजभाषा आगरा, मथुरा, एटा ओर अलीगढ़ के 
जिलों तथा धोलपुर और ग्वालियर राज्यों के कुछ भागों में बोली 
जाती है ओर खड़ी बोली देहली, मेरठ, बुलंदशहर के आस-पास 
बोली जाती है। त्रज्ञभापा का केन्द्र मथुरा है ओर खड़ी बोली का 
केन्द्र है मेरठ । ब्रजभाषा ओर खड़ी बोली के रूप में भी अनेक 

भेद हैं। श्रजभाषा में पुँल्लिग संज्ञाए, विशेषण और खंबंध-कारक- 
सवनाम ओकारान्त होते हैं; जेसे--घोड़ो, घेरो, छोटो, बड़ो, मेरो, 
तेरो, हमारो, इत्यादि । खड़ी बोली में ये सब आकारान्त होते हैं; 
जसे--घोड़ा, घेरा, छोटा, बड़ा, मेरा, तेरा इत्यादि । ब्रज़्भाषा का 
बहुवचन बनाने के लिए अंत में “न” का प्रयोग होता है; जेसे-- 
पंडितन, किताबन, दिनन इत्यादि । खड़ीबोली में बहुबचन सानुस्वार 
आओ' लगाने से बनता है; जेसे-पंडितों, किताबों, दिनों । खड़ी 
बोली में साधारण क्रिया का एक ही रूप होता है; जपे--आना, 
जाना, करना। ब्रजभाषा में साधारण क्रिया के तीन रूप होते हैं 
एक नो” से अंत होने वाला, जेसे--आनो, जानो, करनो, धरनो 
इत्यादि; दूसरा "न! से अंत होने वाला, जेसे--आवन, जावन, लेन, 
देन ओर तीसरा “बो” से अंत होने वाला, जेसे--आइबो, जाइबो, 
करिचत्रो, इत्यादि । ब्रजभाषा ओर खड़ी बोली के कारक-चिह्न भी 
कुछ भिन्न होते हैं। कम में त्रज्भाषा में 'को” 'को' दोनों होते हैं । 
खड़ी बोली में केवल 'को” होता है। करणा में ब्रजभाषा में 'सों” ओर 
'त” का व्यवहार होता है, खड़ी बोली में केवल 'से' का प्रयोग 
होता है। खड़ी बोली में अपादान कारक में ब्रज़भाषा के ते! और 
सो? के स्थान में 'से! होता है। संबंध-कारक में श्रजभाषा में केवल 
“को!” का व्यवहार होता है और खड़ी बोली में “का, 'के! और 
“की! का प्रयोग होता है । 

बहुत से लोगों को यह श्रम है कि खड़ी बोली का जन्म ब्रज- 
भाषा से हुआ है । इन भाषाओं की उपयुक्त भिन्नताएँ ही इस बात 
की दोतक है कि इनका इतिहास भिन्‍न है। इन उपभाषाओं का 


श्र जभाषा ओर खड़ी बोली ६३ 


विकास भी प्राय: एक ही काल में हुआ है । खड़ी बोली का सब से 
पहला रूप अमीर खुसरो ( संवत्‌ १९६५-१३२१ ) की कविता में 
मिलता है | उदाहरणाथे पतंग की पहेली लीजिए--- 
एक कहानी में कहूँ, सुन ले मेरे पूत । 
बिना परों वह उड़ गया, बाँध गले में सूत ॥ 

इन पर एक दूसरे का प्रभाव अवश्य पड़ा है | ब्रजभाषा की 
उत्पत्ति शोरसेनी अपभ्रंश से तथा खड़ी बोली की उत्पत्ति 
शोरसेनी तथा पंजाबी ओर पेशाची के गड़बड़ अपभ्रंश से 
कही जाती है । खड़ी बोली उठ से भी नहीं निकली, क्योंकि 
इसमें उठे से पूर्व कबिता होना आरंभ होगया था । यह बात अवश्य 
है कि भारत की राजधानी देहली के निकट की भाषा होने के कारण 
मुसलमानों ने इस को अपनाया और वे लोग इस को सारे भारत- 
वर्ष में फेलाने में सहायक हुए। उन्होंने ही अपने सुभीते के लिए 
इसमें फ़ारसी ओर अरबी के शब्दों का समावेश कर इसको उद 
का रूप दिया । उठ में ज़मीन खड़ी बोली की रही और बेलबूटे 
फारसी ओर अरबी के निकाल दिए गए। 

यद्यपि प्रारंभिक काल में खड़ी बोली में कविता बहुत कम 
हुई, तथापि उसका नितांत अभाव न रहा । अमीर खुसरो, रहीम 
खानखाना, जटमल (दिसंबर १६३३ के “विशाल भारत” में प्रकाशित 
'कुआँ भाँग' नामक लेख से यह सिद्ध होता है कि जटमल का मूल 
ग्रन्थ गोरा-बादल पद में ही है) ओर सीतलकवि ने खड़ी बोली में 
अच्छी कविता की है । मुंशी सदासुखराय, इंशाअल्लाखाँ, लल्लू- 
लाल ओर सदल मिश्र प्रारंभिक काल के गद्य-लेखकों में प्रधान हैं । 

इतिहास ही वस्तु की उपयोगिता वा अनुपयोगिता को सिद्ध 
कर देता है। समय सबसे बड़ी कसोटी है। ब्रज- 
सापेक्षित महत्त्व भाषा में गद्य लिखा गया किंतु उसकी बेल बढ़ी 
नहीं । थोड़ी ही बढ़कर मुरभा गई। गोस्वामी 
गोकुलनाथ जी की वेष्णव वार्त्ताओं ओर टीकाओं से अधिक उसका 
विस्तार न हुआ । यद्यपि यह कहा जा सकता है. कि जब वेष्याव 
वार्ताएँ लिखी गईं तब गद्य का युग न था, तथापि जब गद्य का युग 
आया तब भी वह गद्य के लिए न अपनाई गई । 
साधारण भावों के प्रचार के लिए उसमें प्रांतीयता थी । उसका 
कारबार से संबंध नहीं रहा । उसमें व्यापार ओर व्यवहार के संस्कार 
नहीं बने । यह सब होते हुए भी ब्रज़भाषा-वल्लरी पर कविता की बेल 
खूब फली फूली । ब्रजभाषा में कविता की भाषा होने की योग्यता 
थी । उसके शब्दों में माधुये था, अनुप्रास था। 'माय री साँकरी गली 
में पग में काँकरी चुभति हैं? वाले पनघट की पनिहारी के बाक्यों ने 
फारस के कवि को आश्चये-चकित कर दिया था। कृष्ण-काब्य के 
लिए तो वह विशेष रूप से उपयुक्त थी। शृज्ञार जोर वात्सल्य के 
लिए जितने माघुये की आवश्यकता है वह उसमें भरपूर है । इसमें 
जो लालित्य है वह खड़ी बोली के बरणन में नहीं आ सकता । 
विनय ओर दीनता के लिए भी त्रजभाषा बड़ी उपयुक्त है। 
“सूरदास द्वारे ठाड़ो आँधरो भिखारी? की सी दीनता ओर किसी 
भाषा में मुश्किल से मिलेगी । सूफ़ी कवियों ने भी अपनी आध्या- 
त्मिक कविता में लालित्य लाने के लिए ब्रजभाषा के '(पिया', द्रस' 
आदि शब्दों को अपनाया । खड़ी बोली. वास्तव में खड़ी है, उसमें 

उदारता ओर व्यवहारिक कठोरता है, उसका व्यावहार की भाषा 
होना निर्विवाद है । गद्य की साहित्यिक भाषा खड़ी बोली 
ही है | इसी रूप में इसने राष्ट्र-भाषा पद पाया है । अब 
प्रभु यह है कि खड़ी बोली कविता की भाषा बन सकती है या 
नहीं ? खड़ी बोली कविता की भाषा होनी चाहिए इस बात में 
बहुत कम मतभेद है; जहाँ तक हो सके गद्य ओर पद्म एक ही 
भाषा में होना चाहिए । परन्तु खड़ी बोली कबिता की भाषा हो 
सकती है इसमें मतभेद के लिए काफी स्थान है । एक दल तो इस 
को बिलकुल नीरस मानता है ओर एक दल का मत है कि जो होना 
चाहिए वह हो सकता है । जो उचित है, करणीय है, वह शक्‍्य भी 
है । यह बात अवश्य है कि ब्रज़भाषा में जो लोच ओर लचक है 
वह खड़ी बोली में नहीं । श्रज़भाषा के कवि को शब्दों की तोड़ 
मरोड़ ओर रूपान्तर करने की अधिक ज्ञषमता रहती है, खड़ी 
बोली में ऐसा करना खटकता है, किन्तु खड़ी-बोली नितान्त 
लालित्य रहित नहीं है । 

रहीम ने मालती छन्द में बड़ी लालित्यमयी रचना की है ओर 
वे बड़ी बोली में संस्कृत छन्दों के प्रयोग के एक प्रकार से पथ- 
प्रद्शक बने हैं। इस को मान लेने का यह अथे नहीं है कि सभी 
प्रकार की खड़ी बोली में कविता हो सकती है। कविता के 
लिए कुछ गोरवशालिनी भाषा की अवश्यकता है । भावों की जाग्रति 
के लिए कुछ ऐसे मजे हुए शब्दों की आवश्यकता है जिनके 
पीछे इतिहास लगा हो । अब भाषा को गोरवशालिनी बनाने के 
लिए लोग प्रायः संस्क्रत के शब्दों का प्रयोग करते हैं । कोई कोई 

क्रियाएँ खड़ी बोली की ओर शब्द त्रजभाषा के रखते हैं । संस्कृत 
ओर ब्रजभाषा के शब्द जब तक उचित मात्रा में रहते हैं तब तक तो 
माधुये के वधक होते हैं; किन्तु अति सबेत्र वजेयेत! का नियम 
यहाँ पर भी लागू होता है। उस उचित मात्रा को निर्धारित करने में 
ही कवि का कोशल है। इस प्रकार खड़ी बोली जनता की व्यापक 
भाषा होने के कारण कविता की भाषा बनने का अधिकार रखती है 
ओर थदि शब्दों का चुनाव अच्छा किया जाय तो यह अधिकार 
भली प्रकार निभाया जा सकता है ओर आज कल अधिकांश 
कवियों ने निभाया भी है । श्री सुमित्रानन्दन पंत की निम्नलिखित 
कविता ब्रज्ञभाषा के सर्वेश्रेष्ठ मधुर उच्चारण वाली रचनाओं से टक्कर 
ले सकती है । 
पावस ऋतु थी, पबेत-प्रदेश, पल पल परिवत्तित प्रक्ृति-वेश 
मेखलाकार पवेत अपार अपने सहसत्र दृग-सुमन फाड़ 
अवलोक रहा है बार बार, नीचे जल में निज महाकार- 
जिस के चरणों में पला ताल, दपण-सम फेला है विशाल । 

जिस भाषा को मनुष्य स्वाभाविक अनुकरण द्वारा बाल्यकाल 
से सीखता है उसे हम उसकी मातृभाषा कहते हैं । इसी बात को 
हम दूसरे शब्दों में यों कह सकते हैं कि जिस भाषा को हम माता 
की गोद में सीखते हैं वही हमारी माठभाषा है । 

मातभाषा शब्द में माता शब्द को अधिक महत्त्व दिया गया है 
ओर यह उचित भी है। यद्यपि हमारे जन्म का कारण माता ओर 
पिता दोनों ही हैं तथापि हमारे शरीर में अधिकांश भाग माता का 
होने के कारण एवं उस के द्वारा हमारा भरण-पोषण होने के 
कारण माता को ही महत्ता है। इसी लिए जन्म-भूमि को भी मातृ- 
भूमि कहते हैं, पितृभूमि नहीं कहते ( अमेरिका, जमेनी आदि देशों 
में चाहे जो कुछ हो किन्तु भारतवषे में ऐसा नहीं कहते )। भारत- 
वर्ष में माता शब्द को बड़ा पवित्र माना गया है। माता शब्द में 
एक साथ स्नेह, आदर ओर आश्रयदातृत्व के भाव लगे हुए हैं । 
माता शब्द के सुनते ही इन भावों की जाग्रति हो जाती है ओर एक 
अपूरवे आनन्द का अनुभव होने लग जाता है। मातृभाषा के साथ 
भी यही भाव लगे हुए हैं। हमारा प्रारंभिक ज्ञान मातृभाषा द्वारा 
ही होता है ओर हम अपने भावी ज्ञान को भी वह हमें चाहे जिस 
भाषा द्वारा प्राप्त हो मातृभाषा द्वारा प्राप्त किए हुए ज्ञान के आलोक 
में ही देखते हैं । मातृभाषा हमारे बाल्यकाल की भाषा होने के 
कारणा हमारे मानसिक संस्थान का अंग बन जाती है। मनुष्य 

चाहे जितना विदेशी रंग में रँगा हो किन्तु सच्चे हष ओर घोर 
विपत्ति के अवसर पर वह मातृभाषा में ही बोलता है। कहा ज्ञाता 
है कि एक जासूस को किसी मनुष्य की जाति ओर जन्‍्म-भूमि का 
पता नहीं चलता था । इस समस्या को हल करने के लिए उसने 
अपने गुरुदेव की शरण ली । उन्होंने सलाह दी कि रात्रि को जब 
वह व्यक्ति घर लोटता हो उसकी पीठ में अचानक एक घूँसा मारना 
ओर देखना कि वह किस भाषा में बोलता है । जिस भाषा में वह 
अपने आहत होने का भाव प्रकाशित करे उसी को उस की मातव- 
भाषा समझना । इस कथा में बहुत कुछ मनोवेज्ञानिक तथ्य है । भय 
हमको अपने स्वत्ञनों की ओर खींचता है । हमारी मातभाषा के 
साथ आत्म-रक्षा के भाव लगे हुए हैं । जिस समय हमारी आत्म- 
रक्षा का संकटमय अवसर आता है हम प्रायः अपनी मातभाषा 
का ही प्रयोग करते हैं । 

मातृभाषा के साथ हमार बाल्यकाल की मधुर स्मृतियाँ जुड़ी 
होती हैं, इस कारण वह बड़ी मनोहर मालूम होती है । उसे बोलने 
ओर सुनने के लिए हमार मुख ओर कान की पेशियाँ अभ्यस्त हो 
जाती हैं, ओर उसके उच्चारण वा श्रवण में हमको न्यूनातिन्यून 
प्रयास ही नहीं पड़ता वरन्‌ एक प्रकार का अपूब सुख प्राप्त होता 
है। जो आनन्द हमको अपनी मातभाषा के गायन में आता है वह 
किसी दूसरी भाषा के गायन में नहीं । 

मातभाषा के शब्दों में हमारी ज्ञातीय-संस्क्ृति का इतिहास 
छिपा रहता है। उसके द्वारा हम अपने घर वालों ओर जातिवालों 
के साथ एक सम्मिलित सूत्र में बँध जाते हैं 


मातृभाषा का महत्त्व €६€ 


मातृभाषा द्वारा हम अपने जातिवालों के हृदय तक अपनी 
बात पहुँचा सकते हैं । जिस प्रकार तिलक-छाप आदि बाह्य चिह्न 
धार्मिक-समूहों को संगठित रखने में सहायक होते हैं उसी प्रकार 
कोई मात॒भाषा उस भाषा-भाषियों में एक अलक्षित प्रेम-भाव उत्पन्न 
कर देती है । मातृभाषा का प्रचार जातीय गोरब को बढ़ाता है। 
मातृभाषा का व्यवहार करते हुए हम को यह अनुभव होने लगता 
हे कि हमारी कुछ निजी संपत्ति है। मातृभूमि से हमको बाँघे 
रखने तथा “जननी जन्मभूमिश्व स्वर्गादपि गरीयसी” का भाव 
उत्पन्न करने में भी मातभाषा विशेषरूप से सहायक होती है। 
मातभाषा द्वारा शिक्षित-अशिकज्षितों और गरीबों ओर अमीरों के 
बीच का अन्तर मिट जाता है । जब हम अपनी मातभाषा में बात- 
चीत करने लग जाते हैं तब हम अपने लोगों को अपने मालूम 
होने लगते हें । उनके साथ हमारा सहकारिता का भाव बढ़ जाता 
है । आजकल जो विचार ओर क्रिया में विच्छेद है वह मातभाषा 
के समुचित आदर न होने के कारण ही है । विचार पढ़े-लिखे 
लोगों के हाथ में है जो प्राय: मातृभाषा से विमुख रहते हैं ओर 
क्रिया प्राय: मातभाषा-भाषी अनपढ़ों के हाथ में है । इसी विचार 
ओर क्रिया के विच्छेद के कारण बहुत सी सामाजिक सुधार संब- 
न्धिनी आयोजनाएँ निष्फल हो जाती हैं। 

भारतवर्ष में जो मोलिकता का अभाव है उसका बहुत कुछ 
कारण भी यही है कि हमारी शिक्षा का माध्यम हमारी मातभाषा 
नहीं है । हम विचार ओर किसी भाषा में करते हैं ओर शिज्ञा दूसरी 
भाषा में प्राप्त करते हें । इसलिए हमारी शिक्षा हमारे मानसिक 

संस्थान का अंग नहीं बनने पाती । इसीलिए वर्तमान शिक्षा द्वारा 
प्राप्त ज्ञान फलता फूलता नहीं । उस ज्ञान का हम अपने देश- 
भाइयों को भी लाभ नहीं दे सकते । ज्ञान मनन से बढ़ता है ओर 
मनन के लिए पारस्परिक आदान-प्रदान आवश्यक है । यह आदान- 
प्रदान ओर विचार-विनिमय जितना व्यापक मातभाषा द्वारा हो 
सकता है उतना दूसरी भाषा द्वारा नहीं । 

मातृभाषा माता के दूध के समान पवित्र है। माता के समान 
स्नेहमयी है ओर माता के समान ही हमारी गुरु है। 

मातभाषा का व्यवहार ज्ञान के विस्तार तथा उसमें मोलिकता 
उत्पन्न करने में एवं जातीय जीवन की वृद्धि में सबसे अधिक सहा- 
यक होता है। मातभाषा की उन्नति सब प्रकार की उन्नति का 
मूल है, क्‍योंकि भाषा की उन्नति के साथ विचार में स्पष्टता आती 
है ओर विचार की बृद्धि होती है । विचार ही सारी क्रियाओं का 
मूल स्रोत है। यदि विचार में शक्ति ओर स्पष्टता है, तो हमारी 
क्रियाओं का प्रवाह अकुंठित रूप से बहता रहेगा ओर हम उत्तरो- 
त्तर उन्‍नति करते जाएँगे । 


१६. राष्ट्र-निर्माण के लिए सावेजनिक 
भाषा को श्रावश्यकता 


एक सम्मिलित राजनीतिक हित से बैँधे हुए किसी देश के 
सुव्यवस्थित ओर संगठित जन-समुदाय को राष्ट्र कहते हैं। 

राष्ट्र के लिए तीन बातें आवश्यक हैं--- 

१. देश अर्थात्‌ प्राकृतिक सीमाओं से घिरा हुआ एक भूभाग । 
देश की जल-वायु, रहन-सहन, भाषा ओर संस्कृति जहाँ तक हो 
सके एक-सी हो । 

२. उस देश में रहने वाले लोग नियम ओर व्यवस्था से रहते 
हों ओर उन में किसी प्रकार का संगठन भी हो । 

३. वे लोग एक राजनीतिक हित से बँधे हों । 

जहाँ ये तीन आवश्यक बातें मौजूद हों वहाँ एक देश के 
भिन्न भिन्न प्रान्तों, भिन्न भिन्न जातियों, ओर भिन्न भिन्न मता- 
वलंबियों के सम्मिलन से भी एक राष्ट्र बन सकता है। जेसे कि 
भारतवषे जेसे विस्तृत देश में कितने ही प्रान्त हैं, कितनी भिन्न-भिन्न 
जातियाँ हैं, कितने मत हैं, परन्तु वे सब एक भारतीय राष्ट्र के 
अंग हैं । राष्ट्र के भिन्न-भिन्न अंगों में, भिन्न-भिन्न प्रान्तों में, विभिन्न 
भाषाओं का प्रचार हो सकता है, जेसे पंजाब में पंजाबी, बंगाल 

में बंगला, गुज्नरात में गुजराती । ऐसे ही भिन्न-भिन्न मतावलंबी भी 
भिन्न-भिन्न भाषाओं को अपना सकते हैं; जेसे-हिन्दू हिन्दी को 
ओर मुसलमान उदू को। परन्तु समूचे राष्ट्र के लिए एक राष्ट्र-भाषा 
की, एक सावेजनिक भाषा की आवश्यकता है जो समूचे राष्ट्र 
के राष्ट्रीय कामों में काम आ सके, जो समूचे राष्ट्र को एक सूत्र 
में बाँध सके, जिसके द्वारा समूचा राष्ट्र अपने एक-राष्ट्रीय हित 
को समझ सके । क्योंकि भाषा के साथ संगठन, संस्कृति, व्यवस्था 
ओर एक-हित होने का प्रश्न लगा हुआ है। 

संगठन के लिए विचारों का आदान-प्रदान-आवश्यक है । जब 
तक मनुष्य को उसकी भाषा में बात न कही जाय, तब तक वह 
उसके हृदय में चुभती नहीं है, और जब तक कोई बात चुमे नहीं, 
तब तक मनुष्य उसके अनुकूल काम करने के लिए बसी तत्परता 
से तेयार नहीं होता। एक भाषा बिना सुधारक लोग पढ़े-बे-पढ़े, 
छोटे-बढ़े, बालक-वबृद्ध, मज़दूर ओर पूँजीपति के हृदय तक अपने 
संदेशों को नहीं पहुँचा सकते । सबके हृदय तक अपनी आवाज़ 
पहुँचाए बिना संगठन की आशा करना दुराशा मात्र है। एक भाषा 
द्वारा हम केवल राष्ट्रीय भावों का प्रचार और विस्तार ही नहीं कर 
सकते, वरन सबको एक भाषा-भाषी होने के रढ़-सूत्र में भी बाँध 
सकते हैं । जो जन-समुदाय किसी एक सम्मिलित वस्तु का गोरव 
कर सकता है, उसके व्यक्तियों में परस्पर प्रेम-भाव की अधिक 
संभावना रहती है। भाषा एक ऐसी चीज़ है, जिसके लिए भिन्न- 
मिन्न मत ओर संस्क्रति के लोग सम्मिलित रूप से गोरव अनुभव 
कर सकते हैं। कोई मनुष्य चाहे अंगरेज़ी वेश-भूषा धारणा किए हो, 

किन्तु यदि वह आप से आप की भाषा में बोले तो उसके साथ 
आपका भेद-भाव ही कम नहीं हो जाता बल्कि आत्मीयता का 
भाव उत्पन्न हो जाता है । 

एक-भाषा के साथ एक-जातीयता का भाव लगा हुआ है, यद्यपि 
राष्ट्र में एक-जातीयता आवश्यक नहीं । भिन्न भिन्न जाति के लोग 
एक राष्ट्र बना सकते हैं, यदि उनमें एक-राष्ट्रीय-भाव हो । इंगलेंड, 
जमेनी आदि देशों का इतिहास बतलाता है कि किस प्रकार भिन्न- 
भिन्न जातियों के लोग भाषा के एक सूत्र में बंध कर एक राष्ट्र के अंग 
बन जाते हैं। राष्ट्र के लिए यह आवश्यक नहीं कि उसके बनाने वाले 
सब अंग उत्पत्ति से एक जाति के हों-यदि हों तो अच्छा है; किन्तु 
उनमें एक-राष्ट्रीयपन के भाव के लिए एक भाषा अत्यन्त आवश्यक है। 

भाषा के साथ संस्कृति का भी प्रश्न लगा हुआ है। हम जिस 
भाषा का व्यवहार करते हैं, उसकी संस्क्ृति अर्थात्‌ सभ्यता हम 
में आ जाती है। शब्दों में इतिहास भरा रहता है। एक भाषा होने 
से एक-सी संस्कृति बनी रहने ओर बढ़ने की संभावना रहती है, 
ओर सब बातों की भाँति संस्क्रति ओर सभ्यता का भी मूल आधार 
विचारों में है। विचार ओर भाषा का अटूट सम्बन्ध है | यद्यपि यह 
कहा जाता है, कि भाषा चाहे बदलती रहे, किन्तु विचार एक रह 
सकते हैं, तथापि कुछ अंश में यह बात ठीक होते हुए भी पूर्णतया 
संभव नहीं । अनुवाद द्वारा विचार एक भाषा से दूसरी भाषा 
में अवतरित हो जाते हैं, किन्तु अवतरित होने में उनकी शक्ति जाती 
रहती है। एक भाषा के मुहावरे दूसरी भाषा में नहीं आ सकते, न 
वह शब्दों की ध्वनि रहती है ओर न उन शब्दों के साथ जो इति- 

हास लगा रहता है, वह रहता है। भाषा विचारों की पोशाक ही 
नहीं, वरन शरीर है। यद्यपि आत्मा प्रधान वस्तु है तथापि शरीर 
आओ ोर आकृति भी मनुष्य के आत्मभाव में सम्मिलित रहते हैं । 
शरीर की बात तो जाने दीजिए, पोशाक तक का ग्रभाव पड़ता है । 
दरबार की पोशाक से खेल में काम नहीं चलता; ओर खेल की 
पोशाक दरबार में काम नहीं देती । 

भाषा की महत्ता पोशाक से बढ़कर है। यदि हम चाहते हैं 
कि सब लोग किसी प्रश्न पर एक रूप से विचार करें तो वे विचार 
एक भाषा में होने चाहिएँ। एक भाषा में विचार होने के कारण 
उनमें मत-भेद होने की संभावना कम रह जाती है । जिस भाषा 
के शरीर में पहली वार विचारों की उत्त्पत्ति हो, उसी भाषा के 
शरीर में सारे समाज के आगे वे आएँ, नहीं तो उनके पहचानने 
ओर प्रभाव में अन्तर पड़ जायगा । यदि आपकी व्यवस्थापिका 
सभा किसी विषय को किसी भाषा में निश्चित करती है, ओर वह 
साधारण जनता के सामने दूसरी भाषा में पेश किया जाता है, तो 
उसका प्रभाव घट जाता है। वे बासी भोजन की भाँति हमारे 
सम्मुख आते हैं। एक नियम ओर एक व्यवस्था के लिए भी एक 
भाषा की आश्यकता है। यदि व्यवस्था ओर नियम का एक ही 
भाषा हारा प्रचार किया जाय, तो जिस प्रकार सूखे ईंधन में एक 
साथ आग प्रवेश कर जाती है उसी प्रकार वे सारे समाज में प्रवेश 
कर जायँगे। वे उनके विचार का अंग बन जायँगे । जब कोई 
व्यवस्था ऊपरी तोर पर जमाई जाती है, तब वह चिरस्थायिनी नहीं 
होती ओर न उसमें व्यापकता आती है। जब कोई व्यवस्था जातीय 

भावों ओर ज्ञातीय संस्क्रति के साथ मिल जाती है, जब उसको 
बच्चा-बचा जानने लगता है, तभी वह दृढ़ होती है। इसके लिए भी 
एक-भाषा की आवश्यकता है । 

यही बात एक-राष्ट्रीय हित पर भी लागू होती है । यद्यपि परि- 
स्थिति एक हित को बना लेती है; तथापि वह ऐसा ही होता है 
जेसे गर्मी के कारण साँप, मोर, हिरण ओर बाघ का एक कंद्रा में 
आश्रय ले लेना ओर फिर थोड़ी देर बाद अलग-अलग हो जाना । 
जब तक एकरराष्ट्रीय हित के साथ और बातों की एकता न हो, 
तब तक उस एक-हित की एक-सूत्रता भी चिरस्थायिनी ओर 
विश्व-व्यापिनी नहीं होती । एक-भाषा की एक-सूत्रता के साथ साथ 
ओर बहुत सी बातें आ जाती हैं और यदि नहीं भी आतीं तो कम 
से कम वह सूत्र द्विगुणित होकर मज़बूत हो जाता है। 

परन्तु अब यह प्रश्न उठता है कि क्‍या कोई विदेशी भाषा किसी 
राप्ट्रकी सावजनिक भाषा हो सकती है, ओर क्या सावेजनिक 
भाषा प्रान्तीय भाषाओं की उन्नति में बाधक होगी ? इसके उत्तर 
में यही कहा जा सकता है कि विदेशी भाषा राष्ट्र की सावजनिक 
भाषा नहीं हो सकती, क्‍यों कि उस भाषा के साथ विदेशी संस्कृति 
ओर विदेशी विचार ऐसे जुटे रहते हैं, कि उसे कोई स्वाभिमानी 
राष्ट्र अपना नहीं सकता, ओर वह राष्ट्रीय हित ओर राष्ट्रीय उन्नति 
में सहायक होने के स्थान पर उलटा बाधक ही होती है। दूसरे 
प्रश्न के जत्तर में यही कहा जा सकता है कि प्रान्तीय कार्यो के लिए 
प्रान्तीय भाषाओं का ही उपयोग होगा । परन्तु राष्ट्रीय कायों के 
लिए राष्ट्रभाषा अनिवाये है ओर राष्ट्र-निर्माण के लिए जो 

बातें आवश्यक हैं, उनकी पूर्ति के लिए एक राष्ट्र-भापा की 
आवश्यकता है । उससे आत्मगोरव की वृद्धि होगी। लोगों में 
अपनेपन का भाव जाग्रत होगा । एक सम्मिलित हित के सम्मिलित 
अनुभव में सहायता मिलेगी। विचारों के प्रचार ओर प्रसार में 
सुविधा होगी। जन-समुदाय ओर नेताओं में, विचारकों ओर काये 
कर्त्ाओं में, पढ़े ओर अन-पढ़ लोगों में अन्तर घट जायगा | सब एक 
दूसरे की बात को यथावत्‌ समककर एक श्रातृ-भाव में दीक्षित हो 
जायँगे | साहित्य, कला ओर विज्ञान की उन्नति होगी। आविष्का- 
रकों का जन्म होगा। परस्पर सहकारिता की वृद्धि होने के कारगणा 
चारों ओर उन्नति के साधन उपस्थित हो जायँंगे। इन सब बातों 
के होने से राष्ट्रनिर्माण सुलभ हो जायगा । 

राष्ट्रभाषा उस व्यापक ओर सावेजनिक भाषा को कहते हैं जो 
सारे राष्ट्र में बोली और समझी जा सके ओर जिसके द्वारा 
सब साष्ट्रीय काय चल सकें । राष्ट्र-भाषा होने के लिए किसी 
भाषा में निम्नलिखित बातों की आवश्यकता है-- 

१--उस भाषा को देश में अधिकांश निवासी बोलते हों ओर 
उसमें भविष्य के लिए अधिक व्यापक होने की संभावना हो । 

२--वह सरल हो। 

३--उस भाषा के द्वारा धार्मिक, सामाजिक, आर्थिक और 
राजनीतिक व्यवहार चल सकें। 

४--वह भाषा देश में बहुत दिन से रही हो जिसके कारण वह 
सहज में देश से उठ न सके ओर उसमें आवश्यक संस्कार हो 
चुके हों । 

५--वह देश की संस्कृति ओर सभ्यता की परिचायक हो | 

अब यह देखना आवश्यक है कि हिन्दी इन आवश्यकताओं 
की कहाँ तक पूत्ति करती है ? हिन्दी भाषा के साथ नागरी 
लिपि का भी प्रश्न लगा हुआ है क्योंकि बहुत से लोग हिन्दी 
अथवा हिन्दुस्तानी भाषा को तो राष्ट्र-भाषा का स्थान देने के लिए 
तय्यार हैं किन्तु नागरी लिपि के स्थान में रोमन अथवा उदूँ लिपि 
चाहते हैं । 

१--प्रथम आवश्यकता के संबंध में इतना ही कहना पर्याप्त 
होगा कि हिन्दी भाषा आधे से अधिक भारतव् में समभी 
जाती है। 

हिन्दी भाषा प्राय: उन्हीं प्रान्तों में नहीं समझी जाती जिन 
प्रांतों की भाषाओं की उत्पत्ति संस्कृति से नहीं हुई। ३० करोड़ में 
प्राय: २१ करोड़ भारतवासी उन भाषाओं को बोलते हैं जिनकी 
उत्पत्ति संस्कृत से हुई है । शेष ६ करोड़ में साढ़े पाँच करोड़ 
द्रावि भाषाएँ बोलते हैं ओर साढ़े तीन करोड़ विदेशी भाषाएँ 
बोलते है । संस्क्त से संबंध रखने वाली भाषाओं की २७ शाखाएँ 
हैं । उनमें से हिन्दी, पंजाबी, सिन्‍्धी गुजराती, मराठी, बँगला ओर 
उड़िया ये सात मुख्य हैं। संस्कृत से संबंध रखने वाली भाषाओं में 
बहुत से तत्सम शब्द एक समान ही हैं । यद्यपि विभिन्‍न प्रान्तों में 
उनका उच्चारण कुछ भिन्न हो जाता है, तथापि उनके लिखने में एक 
ही से वर्णों का व्यवहार किया जाता है । यदि ये सब प्रांतीय भाषाएँ 
देवनागर अक्षरों का व्यवहार करें तो ये शब्द कम से कम हिन्दुओं 
के घर में सहज में समझे जा सकते हैं। संस्कृत से निकले हुए 
तजुव शब्दों में भेद होते हुए भी एक पारिवारिक समानता सी होती 
है, जो सहज ही में प्रकट हो जाती है। संस्कृत से निकली हुई 
भाषाओं में गिनती, आना-जाना आदि बहुत सी क्रियाओं के 
परिवर्तित रूप ओर बहुत सी संज्ञाएँ प्राय: समान हैं । इन सब 
प्रांतीय भाषाओं में हिन्दी ही सब से अधिक व्यापक होने के कारण 
राष्ट्रभापा होने की क्षमता रखती है । नागरी लिपि भी संस्कृत 
भाषा की प्रमाणित लिपि होने के कारण हिन्दुओं में बहुत शीघ्र 

व्यापक हो सकती है। शायद सिन्‍धी को छोड़ कर, जो उदू में 
लिखी जाती है, संस्क्रत से सम्बन्ध रखने वाली प्रायः सभी भारतीय 
भाषाओं की वरणणमाला एक-सी है; केवल अक्षरों के आकार में भेद 
है। नागरी अक्षरों का आकार सब से सुगम है। इस हिसाब से 
कम से कम हिन्दुओं में नागरी लिपि ओर हिन्दी भाषा की व्याप- 
क॒ता बढ़ना बहुत आसान है । | 

अब रहा मुसलमानों का प्रश्न । उनकी भाषा तो हिन्दी .से 
मिलती ही है। उदू भाषा की ज़मीन तो हिन्दी की ही है, उस में 
फ़ारसी अरबी के शब्दों के बाहुल्य के कारण उसके बेल-बूटे कुछ 
भिन्‍न हो गए हैं। उच्च हिन्दी में से संस्क्रत शब्दों का बाहुल्य कम 
कर दिया जाय ओर इसी प्रकार उच्च उदू में फ़ारसी ओर अरबी 
शब्दों की बहुतायत न हो तो हिन्दुओं और मुसलमानों की 
भाषाओं में ओर भी समानता हो जायगी। दोनों भाषाएँ एक ही 
हिन्दुस्तानी भाषा हो जायेगी । अब भी वे एक दूसरे की भाषाओं 
को भली प्रकार समभ लेते हैं । 

एक प्रकार से मुसलमान लोग तो हिन्दी भाषा के व्यापक 
बनाने में सहायक हुए हैं। भिन्न-भिन्न प्रान्तों के अधिकांश मुसल- 
मान प्रान्तीय भाषा के साथ उदू भाषा को जानते हैं ओर वे हिन्दी 
सममभ सकते हैं। उनके लिए नागरी लिपि का प्रश्न रह जाता है। 
एक-जातीयता के खयाल से उनके लिए नागरी लिपि सीखना कठिन 
नहीं है। देशी राज्यों में मुसलमान लोग नागरी लिपि का बड़ी 
आसानी से व्यवहार करने लग जाते हैं। मुसलमानी शासन के 
समय में मुसलमानों ने हिन्दी भाषा को अच्छी तरह से अपनाया 

था। मुसलमानों ने जो हिन्दी भाषा की सेवाएँ की हैं उनको कोन 
हिन्दू भूल सकता है ? जायसी, रसखान, रहीम आदि कवियों का 
नाम प्रत्येक हिन्दी-प्रेमी के मुख से आदर ओर प्रशंसा के साथ 
निकलता है । एक भावुक कवि तो एक एक मुसलमान कवि पर सो 
सो हिन्दू वार डालने के लिए तेयार थे। आजकल भी कई मुसलमान 
महाशय हिन्दी के अच्छे लेखक हैं । दोनों ओर से थोड़ी उदारता 
की आवश्यकता है। हिन्दी और नागरी लिपि मुसलमानों में भी 
अधिक व्यापक हो सकती है | इस सब विवेचना का सार यह है कि 
इस समय भी हिन्दी सब प्रान्तीय भाषाओं से अधिक व्यापक है 
ओर भविष्य में उसकी व्यापकता अधिक होने की संभावना है। 
२--सरलता का प्रश्न व्यापकता के साथ लगा हुआ है । व्या- 
पकता उसकी सरलता के प्रमाणों में से एक है। हिन्दी भाषा को 
विदेशी लोग भी सहज में सीग्व लेते हैं । यदि हिन्दी भाषा में कुछ 
कठिनाई है तो लिंग-भेद की । वह उद्‌ में भी एक-सी है । यह 
कठिनाई दुरूह नहीं | पहले तो साधारण व्यावहार के लिए लिग- 
भेद इतना आवश्यक नहीं ओर व्यवहार के साथ लिंग-भेद का सहज 
में ही अभ्यास हो जाता है | नागरी-लिपि भी सबसे सहल है । यद्यपि 
उसमें वर्णा का बाहुलय है, तथापि वह नियमानुकूल होने के कारण 
सुलभ है । एक अक्षर से एक ही आवाज़ निकलती है ओर एक 
आवाज़ के लिए एक ही अक्षर है। उसमें 'सीन', स्वाद', 'तोय', 
ते', का भेद नहीं, हे” भी दो प्रकार की नहीं। ब्यंजन के बोलने 
में जेसी आवाज़ है बसी ही लिखने में रहती है, एफ! ओर “एल! 
का हिसाब नहीं । उसमें यह भी नहीं कि उच्चारण में क्रिसी व्यंजन 

के साथ एक स्वर लगाया जाय ओर किसी व्यंजन के साथ दूसरा; 
जैसे के! में तो “ए ओर “डी में 'ई” लगतो है । उसमें सब 
व्यंजनों के साथ “अ” ही लगता है। “ज्ीम” 'लाम!, 'दाल', 'मीम! 
की भाँति किसी व्यंजन के साथ फिजूल व्यंजन नहीं लगाए जाते। 
अंगरन्नी की सी? ओर “जी” की भाँति एक व्यंजन की दो ध्वनियाँ 
नहीं है । वर्णो का क्रम भी वज्ञानिक है। कण्ठस्थ, तालव्य, मूधेन्य, 
दन्तस्थ ओर ओष्छ्य सब स्वाभाविक क्रम से आते हैं । ऐसी सरल 
लिपि को छोड़ कर दूसरी उदू या रोमन लिपि को अपनाना युक्ति- 
संगत नहीं । इसमें थोड़ी आवाज़ों की कमी है, जैसे व्यंजनों में ज़, 
फ़ और स्वरों में कॉलेज का 'कॉ! | इनके लिए नए चिह्न बन सकते 
हैं ओर अधिकांश रूप में बन भी गए हैं । 

३--धमम, समाज, दशेन, विज्ञान, राजनीति सभी क्षेत्रों में हिन्दी 
को व्यावहारिक योग्यता प्रमाणित हो चुकी है। देश में जाग्रति 
उत्पन्न करने में अंगरेज़ी भाषा के पश्चात्‌ हिन्दी का ही नंबर आता 
है और एक दृष्टि से हिन्दी का स्थान ऊँचा है, क्योंकि साधारण 
जनता में हिन्दी भाषा द्वारा ही सामाजिक ओर राजनीतिक भावों 
का प्रचार हुआ है। देशी राज्यों में हिन्दी द्वारा अदालती काम 
कान भी होते है। अभी कुछ शब्दों की कमी अबश्य है; किन्तु 
वह कमी क्रमश: दूर होती जा रही है । कुछ राज्यों में तो अदालती 
काम-काज में भी हिन्दी शब्दों का प्रयोग हीता है। मुद्दँ और 
मुद्दालह आदि उठ के प्रचलित शब्दों का हिन्दी में व्यवहार होना 
हानिकारक नहीं, क्योंकि जो लोग हिन्दी को राष्ट्र-भाषा बनाना 
चाहते हैं वे उसको संस्क्रत के शब्दों ही से नहीं बाँधना चाहते । 

हाँ लिपि का प्रश्न अवश्य प्रधानता रखता है ओर नागरी लिपि सब 
प्रकार के काया के लिए उपयुक्त है। हिन्दी के टाइपराइटर बन गए 
हैं- टाइपराटर ही नहीं लीनोटाइप भी बन गए हैं, जिसके प्रचार 
से देनिक अखबारों को बड़ी सहायता मिलेगी । हिन्दी में संक्तिप्र 
लिपि का प्रचलन भी हो रहा है । 

४---हिन्दी जिस प्रकार देश में वयापक है उला संचार ऋाए। 
की प्राचीनता में भी आगे बढ़ी हुई है | हिन्दी का जन्म सन्‌ ७०० 
के क़रीब का है । यही समय अंगरेज़ी के जन्म का है। इसमें 
साहित्य का खब विस्तार हो चुका है, ओर होता जा रहा है। इसके 
साहित्य में मुसलमान ईसाई सभी ने योग दिया है । यह भाषा देंश 
से इसी प्रकार नहीं उठ सकती जिस प्रकार इंगलिस्तान से अंगरेज़ी । 
इसमें प्रायः सभी आवश्यक परिवतेन हो चुके हैं। शब्दों की जैसी 
तोड़ मरोड़ होनी थी सो हो चुकी । शब्द समय के प्रवाह में घुट- 
मेज गए हैं। उनमें विशेष-शक्ति का समावेश हो गया है, उनका 
इतिहास से सम्बन्ध भी स्थापित हो चुका है| इसकी भित्ति रढ़ हे, 
इसके आधार पर व्यापक राष्ट्रभआाषा का ऐसा भवन बनाया जा 
सकता है जो चिरस्थायी होगा । 

५--हम ऊपर दिखा चुके हैं कि प्रान्तीय भाषाओं में सब से 
अधिक प्रचलित हिन्दी है। अत: प्रान्तीय भाषाओं में से एकमात्र 
हिन्दी ही राष्ट्रभाषा होने की क्षमता रखती है, यह तो निश्चित 
ही है, परन्तु कई सज्जन आजकल की राजभाषा अंगरेज़ी को, 
अथवा कई कट्टर मुसलमान उदू को भारत की राष्ट्र-भआाषा श्रोर 
रोमन अथवा अरबी-लिपि को भारत को राष्ट्रलिपि बनना चाहते 

हैं। उनको ध्यान रखना चाहिए कि अंगरेज्ी ओर उठे, ऐसे ही 
रोमन तथा अरबी लिपि भारतीय संस्कृति, भारतीय सभ्यता की 
परिचायक नहीं हो सकतीं । वे अपनी दंतकथाएँ, तथा भावुक 
साहित्य विदेशों से लेती हैं। भारतीय पौराणिक कथाओं ओर 
भारतीय संघ्क्ृरति से, जिसमें भारतीय पेदा होते ओर साँस 
लेते हैं, इन भाषाओं ओर लिपियों को कोई सरोकार नहीं, अत: 
ये राष्ट्र-भाषा या राष्ट्रलिपि होने की क्षमता नहीं रखतीं | 

राप्ट्रभाषा होने के लिए हिन्दी भाषा की योग्यता सभी 
प्रान्तीय नेताओं ने स्वीकार की है। दक्तिण में भी हिन्दी के प्रचार 
का काम जोरों पर चल रहा है। यह भाषा उच्च-शिक्षा का माध्यम 
बन रही है । इसके द्वारा शिक्षा प्राप्त कर लोग हिन्दी में राजनी- 
तिक, सामाजिक, दाशेनिक गवेषणा का काम कर सकेंगे । हिन्दी 
के राष्ट्र-भापा होने से देश की प्राचीन खंस्क्ृति की रक्षा होते हुए 
प्रान्तों में विचारों ओर भावों का आदान-प्रदान बढ़ जायगा 
ओर सब राष्ट्र-भाषा के एक सूत्र में बंधकर देश की उन्नति में 
सहायक होंगे । 


आजकल राष्ट्रभापा की समस्या बड़ी जटिल हो रही है; कोई 
हिन्दी के पक्ष में है तो कोई उदे के हिमायती हैं. ओर कोई हिन्दु- 
स्‍्तानी का राग गाते हैं। किन्तु हिन्दी, उद्‌ तथा हिन्दुस्तानी तीनों 
ही भाषाओं का मूलाधार एक ही है, अथवा यह कहा जा सकता 
है कि तीनों भाषाएँ एक ही मूल भाषा के भिन्न-भिन्न रूप हें । 
ऐसा होते हुए भी गत सो-सवासो वर्षा से हिन्दी ओर उदू का विरोध 
बढ़ता ही ज्ञाता है। इन भाषाओं के साथ भी सांप्रदायिकता का 
भाव जोड़ा जा रहा है । हिन्दी हिन्दुओं की भाषा कहलाने लगी है, 
ओर उ्द मुसलमानों की; तथा भारत सरकार ओर राष्ट्रीय मनो- 
वृत्ति के लोग जो सांप्रदायिकता के चक्कर से अपने को दूर रखना 
चाहते हैं, वे हिन्दुस्तानी के परोकार बन रहे हैं । इन तीनों भाषाओं 
में क्या अंतर है, वह अंतर केसे प्रारंभ हुआ, क्या इनके पारस्परिक 
विरोध में कुछ तथ्य है अथवा वह काल्पनिक है, वह विरोध दूर हो 
सकता है या नहीं, हो सकता है तो किस तरह ओर इन तीनों में से 
कोन सी भाषा भारत की राष्ट्रभआाषा हो सकेगी इन प्रश्नों की हमें 
यहाँ विवेचना करनी है। 

शब्दाथ की दृष्टि से “हिन्दी” शब्द का प्रयोग हिन्द या भारत 
में बोली जाने वाली किसी भी आये, द्राविड़ अथवा अन्य कुल की 
भाषा के लिए हो सकता है । किन्तु आजकल इसका व्यवहार 

मुख्यतया नागरी लिपि में लिखी ज्ञाने वाली उत्तर भारत के मध्य- 
भाग के हिंदुओं की वत्तेमान साहित्यिक भाषा के अथे में तथा 
व्यापक रूप से इसी भूमि-भाग की बोलियों और उनसे संबन्ध 
रखने वाले प्राचीन साहित्यिक रूपों के अथ में होता है । 

उद शब्द का मूल अथ है लश्कर या छावनी का बाज़ार । 
अरबी फ़ारसी मिश्रित बाज़ार में बोली जाने वाली खड़ी बोली के 
जिस रूप का प्रयोग उद्‌-ए-मुअल्ला 'शाही-फोजी बाजारों” में होता 
था, उसे उद-हिन्दी कहा जाता था। धीरे-धीरे उसे केवल उदूं ही 
कहा जाने लगा, ओर उसमें पर्याप्त साहित्य निर्मित हुआ। आज्ञ- 
कल उदू से तात्पये आधुनिक साहित्यिक हिन्दी के उस रूप का 
लिया जाता है, जिसमें अरबी फारसी के शब्द अधिक होते हैं ओर 
जो फारसी लिपि में लिखी जाती है । 

आधुनिक साहित्यिक हिन्दी या उदूं का बोलचाल का वह, 
रूप हिन्दुस्तानी कहलाता है जिसमें न संस्कृत शब्दों का आधिक्य 
हो ओर न अरबी फारसी शब्दों की भरमार । 

इस प्रकार हम देखते हैं कि हिन्दुस्तानी तो हिन्दी ओर उद्ूँ 
भाषाओं का मध्य मांगे है । उदूं तथा हिंदी दोनों साहित्यिक 
भाषाओं का यद्यपि एक ही मूलाधघार है, दोनों में जान!, खाना, 
गाना आदि एक ही क्रियाएँ हैं, कारक ओर विभक्तियाँ भी एक 
ही हैं तथापि साहित्यिक वातावरण, शब्द-समूह तथा लिपि में 
दोनों में आकाश-पाताल का अन्तर है । हिन्दी उन सब बातों के 
लिए भारत की प्राचीन संस्कृति तथा उसके वतमान रूप की ओर 
देखती है, नये शब्दों के लिए अपनी नानी संस्कृत के अक्षय- 

भंडार को छानती है, पर उदू भारत में उत्पन्न होने ओर पनपने 
पर भी फारस ओर अरब की सभ्यता ओर साहित्य से जीवन- 
श्वास ग्रहण करती है ओर नये शब्दों के लिए फारसी ओर अरबी 
लुगात की ओर ताकती है। इस प्रकार दो भिन्न-भिन्न संस्कृतियों 
ओर दो भिन्न-भिन्न संप्रदायों ने अपना-अपना रंग चढ़ाकर एक 
ही खड़ी बोली के दो भिन्न-भिन्न रूप गढ़ दिये। विशुद्धताबादी, 
संस्क्रत तत्सम शब्दों के पक्षपाती पंडितों तथा उदू-ए-मुअल्ला के 
हामी मुल्लाओं ओर मोलवियों की कलम ने इस खाई को यहाँ 
तक चोड़ा कर दिया है कि नीचे लिखे हिन्दी ओर उठ के पद्म 
ओर गय्य में सिवाय 'से', है, 'की?, या 'थी” आदि के और कुछ 
मेल ही नहीं दिखाई देता । अब जरा संस्क्ृत-गर्मित हिन्दी ओर 
फारसी अरबी की खिचड़ी उदू के कुछ नमूने देखिए--- 
“अतिस- पुष्प-अलंकृत-कारिणी 
सुछवि नील-सरोसूह-वद्धिनी 
नवल-सुन्दर श्याम-शरीर की 
सजल-नी रद सी कल-कान्ति थी” 
२५ ९ 2५ २५ 
“मेरे दूदे (घुआँ ) आह से याँ तक ज़माँ है सियाह 
आफताबे-आसमाँ जंगी (काले हब्शी) के मुँह का खाल (तिल) है” 
२ 2५ ५ 2५ 
“वहाँ जिस समय सुकवि सुपंडितों के मस्तिष्क सुमेरु के 
सोते के अदृश्य प्रवाह सम पग्रगल्म-प्रतिभाखोत से ससमुत्पन्न 
शब्द कल्पना-कलित अभिनवभाव-माधुरी भरी छलकती अति 

मधुर रसीली स्रोत:स्वती उस हंसवाहिनी हिन्दी सरस्बती को 
कवि की सुवर्ण-विन्यास-समुत्सुक-रस-रसनारूपी सुचमत्कारी 
उत्स से कलरब-कल-कलित अति सुललित प्रबल प्रवाह सा 
उमड़ा चला आता।” 

“इब्तदाए-सिन सबा ( बचपन ) से ता अवायले-रीआन 
( शुरू जवानी ) ओर अवायले-रीआन से अलल-आन (अब 
तक ) इश्तियाके माला-युताक ( ताकत से बाहर ) तक़ब्रील 
( चुम्बन ) उतबए-आलि ( आपकी बड़ी चोखट ) न॑ बहरद 
(इस हद पर न था ) था, कि सिलके ( चढ़ी ) तहरीरो-तक़रीर 
में मुन्तज़िम हो सके, लिहाज़ा बेवास्ता ओर श्रोर बसीला हाज़िर 
हुआ हूँ ।” 

हिन्दी-उदूं के इस झगड़े या बढ़ते भेद का सबसे बड़ा कारया 
हिन्दी उ्दूं का नाम-भेद है। राम ओर रद्दीम के झगड़े ने जिस 
तरह हमें आपस में बाँट दिया है, उसी तरह हिन्दी, उदू के 
नाम-भेद ने भी हमारे बीच में दीवार खड़ी कर दी है। अनेक 
शताब्दियों तक खुसरो, आतिश आदि कवियों ने उदू भाषा के 
लिए 'हिन्दी' या हिंद॒वी” नाम ही प्रयुक्त किया । उनको भाषा 
में अरबी, फारसी के शब्दों का पर्याप्त मिश्रण था, पर 
उन्होंने उसको दूसरा नाम देने की आवश्यकता न सममभो। 
मदरास प्रान्त के एलोर निवासी बाक़र आगाह ( जन्म ११४७ 
हिजरी, लगभग २१७४८ ई० ) में अपने जदूँ दीवान का नाम 
“दीवाने हिंदी” रखा था । इस मिश्रित भाषा को पहले-पहल 
दब्िखन वालों ने रेख्ता कहना प्रारंभ किया । पर रेख्वा असल मं. 

पद्म में प्रयुक्त होने वाली मिश्रित भाषा का नाम था । इस भाषा 
को उदू नाम तो बहुत पीछे दिया गया । उदू नाम पड़ने के बाद ही 
इस पर सांप्रदायिकता का रंग चढ़ने लगा । उदू में न केवल अरबी, 
कफारसी के कठिन शब्द ही भरे जाने लगे, अपितु उसका कथा- 
साहित्य एवं उसका साहित्यिक आधार यहाँ तक कि रस्मोरिवात्म 
ओर दृश्य तथा ऋतुवणन भी फारसी से लिया जाने लगा । शीरीं- 
फरहाद, लेला-मजनू आदर प्रेमी बने | धन्वंतरि का स्थान लुक़॒मान 
तथा भीम का स्थान रुस्तम ने लिया । कार्रूँ ने कुबेर का रूप 
धारण किया । हातिम शिवि ओर दधीचि के पर्याय क्से । पत्तियों 
में बुलबुल, फूलों में लाला, सोसन ओर नरगिस, नदियों में दज्ञला 
ओर फ़ूरात ओर पहाड़ों में तूर की गणना होने लगी | कोयल, 
कमल, गंगा, यमुना, हिमालय का उद्‌-साहित्य में कोई स्थान न था । 
उदू का व्याकरण बनाने वालों ने उसका व्याकरण बिलकुल अरबी 
ढंग पर बना दिया। “दे? पत्र के सुयोग्य संपादक मोलाना अब्दुल- 
हक़ के कथानुसार वे यह बात भूल गये कि उदूं खालिस हिन्दी 
ज़बान है, ओर इसका सीधा सम्बन्ध आये-भाषाओं से है; इसके 
विरुद्ध अरबी भाषा का ताल्‍्लुक सेमेटिक (सामी) अनाये भाषाओं के 
परिवार से है । इसलिए उदू का व्याकरण लिखने में अरबी ज़बान 
का अनुकरण किसी तरह जायज़ न था। व्याकरण के अतिरिक्त उदू 
का छनन्‍्द-शास्त्र भी विदेशी नियमों पर चलने लगा । फ़ाइलातुन 
फ़ाइलातुन फाइलन का वज़न खोजा जाने लगा | उदू ओर हिन्दी के 
लिपि-मेद ने तो इस भेद की आग को प्रदीम्र करने में घी का काम 
किया। हालाँकि बंगला, गुजराती ओर विशेषतः मराठी में तो 

अत्यधिक अरबी ओर फारसी के शब्द हैं, पर वहाँ इस तरह का 
वेमनस्य नहीं बढ़ा क्‍योंकि बहाँ यह प्रश्न न था । यदि यह लिपि-मेद 
का भगड़ा हिन्दी, उदूँ में भी न आता तो भाषा में ओर उसके कारण 
हिंदू-मुसलमान जातियों में भी इतना भयंकर ओर अनिष्ठकारी भेद- 
भाव कभी न उत्पन्न होता । हिन्दी उठे एक थीं, एक ही रहती । इस 
प्रकार विदेशी शब्दों की भरमार कर विदेशी कथा-साहित्य, विदेशी 
हृश्य-वणन, विदेशी व्याकरण, पिंगल ओर लिपि तथा सांप्रदायिकता 
का चोला पहना कर उठे को फारसी अरबी की तरह सबंथा विदेशी 
तथा मुसलमानी भाषा का रूप देना प्रारम्भ किया गया ओर हिन्दी 
संस्क्रत शब्दों की गणाना मतरूकात (त्याहज्य) सें की जाने लगी । 
लखनऊ वाले देहली वालों से बाजी ले जाने के लिए उदृ को 
फारसी ओर अरबी जामा पहनाने में चार कदम आगे बढ़ गये । 

उठ के इन मुस्लिम शायरों की बात तो जाने दीजिए, काश्मीरी 
ब्राह्मण ओर दूसरे कट्टर हिन्दू भी ज़बान को उई-ए-मुअल्ला बनाने 
की धुन में इसी पन्‍थ का अनुकरण करने लगे। जिस प्रकार 
हिन्दी-साहित्य-प्रेम ने रहीम जसे मुसलमान कवियों से-- 

धूर उड़ावत सीस पर कहु रहीम केहि काज, 
जिहि रज मुनि-पत्नी तरी सो दूँठत गज़राज, 

कहलाया था उसी प्रकार उदूं के शोक ने इन हिन्दू शायरों को 
भी उसी रंग में रंग दिया, जिसमें उदू के अनेक कबि रंगे हुए थे । 

विदेशी रंग में रँगे जाने की उदू की इस प्रब्त्ति को देख कर 
हिन्दू धमें. ओर हिन्दू संस्कृति के प्रेमियों ने उदू के विरुद्ध जहाद 
प्रारंभ किया ओर उनकी धर्म-भावना ने उन्हें उदू का बहिष्कार 

करने को बाधित कर दिया। धमे की तरह भाषा का भी बँटवारा 
हो गया । इस भाषा-भेद को देखकर प्रसिद्ध विद्वान गार्सा द! तासी ने 
अपने पाँचवें व्याख्यान ( सन्‌ १८५४ ई० ) में घोषित किया था-- 
“हिंदुस्तान की यह ज़बान जिसे खास तोर पर हिंदुस्तान की 
ज़बान कहा जाता है हिन्दी ओर उठ बोलियों में तक़सीम हो 
गई जिसकी बिना (नींव ) मज़हब पर है । क्योंकि आमतोर 
पर यों भी कहा जाता है कि हिंदी हिंदुओं की ज़बान है ओर 
उदूँ मुसलमानों की । यह वाक़या इस क़दर सही है कि जिन 
हिंदुओं ने उद में इन्शादराज़ी की है उन्होंने न सिफ मुसलमानों 
के तर्ज तहरीर की नकल की है, बल्कि इस्लामी खयालात 
को भी यहाँ तक जज़ब किया हे कि उनके अशआर पढ़ते वक्त 
बमुश्किल इस अमर का यक़ीन होता है कि यह किसी हिन्दू के 
लिखे हुए हैं ।” 

इसी भाषा-विभिन्नता की घोषणा श्री राजा लक्ष्मणसिह ने 
आज से अनेक वष पूव इन शब्दों में की थी--“हमारे मत में हिन्दी 
उद दो बोली न्यारी न्यारी हैं । हिन्दी इस देश के हिन्दू बोलते 
हैं ओर उद्दं यहाँ के मुसलमानों ओर फारसी पढ़े हुए हिन्दुओं 
की बोलचाल है ।” उदू वालों ने संस्क्रत ओर हिन्दी के शब्दों को 
गंवारु कहकर मतरूकात (त्याज्य) की श्रेणी में शामिल किया था 
तो हिन्दी वालों ने अरबी फारसी के उन शब्दों को भी म्लेछ कह 
कर बहिष्कार करना प्रारंभ किया जो सदियों से इस भाषा में 
प्रचलित रहकर इस भाषा के अंग बन चुके थे। यहाँ तक कि हिन्दी 
हिन्दू ओर हिंदुस्तान के स्थान पर आये भाषा, आये ओर आर्यथा- 

बने शब्दों का कइ्यों ने प्रयोग प्रारंभ किया क्योंकि हिन्दी, हिन्दू 
ओर हिन्दुस्तान शब्द मुसलमानों की देन सममे जाते थे । 

इस प्रकार पंडितों ओर मोलबियों का विरोध चलता रहा। 
अंग्रेज़ी राज्य में बढ़ती सांप्रदायिकता और सांप्रदायिक ढ्वेष इस 
विरोधाप्नि को भड़काने में सहायता देते रहे । पंडितों ने यह भूलकर 
कि हिन्दी संस्कृत की दोहित्री होते हुए भी अपनी निजी सत्ता रखती 
है. हिन्दी को संस्क्रतमय बना दिया, ओर मोलवियों ने यह भूलकर 
कि उद हिन्दुस्तानी ज़बान है, उसमें फ़ारसी ओर अरबी के शब्द 
भरकर उसे विदेशी जामा पहना दिया। पर ६० फीसदी साधारण 
जनना को इस भगड़े से कोई सरोकार नहीं है। ग्रामीण क़ादिर 
मियाँ ओर बिसेसर साहू 'काबिल-ज़रायत” या 'कृषियोग्य' न कहकर 
'जुनाऊ ही कहते हैं, 'इन्तिकाम” ओर 'प्रत्यपकार' दोनों ही शब्दों 
से वे अपरिचित हैं, वे तो ठेठ हिन्दी शब्द बदला' का ही 
प्रयोग करते हैं । ग़ालिब और मीर, मतिराम ओर पद्माकर की 
कविता का एक हफ भी सममभाना उनके लिए कठिन है, वे तो 
कबीर, तुलसी ओर गिरिधर की सीधी खादी कविता पर ही 
लदटू हैं। जिस तरह 'हिन्दू धर्म खतरे में' या 'मुस्लिम धर्म खतरे 
में' की आबाज़ें कुछ स्वार्थी लोगों में सीमित हैं, उसी तरह यह 
भाषा-भेद भी पसण्िडितों ओर मोलबियों तक ही सीमित है। 
वे अपनी इबारत-आराँई या पांडित्य-प्रदशन के लिए ही भेद पेदा 
करते हैं, पर सबे-साधारण जनता की बोली तो एक ही हे चाहे उसे 
हिन्दी कहिए, हिन्दुस्तानी अथवा उदू , वही भारत की राष्ट्रभाषा 
होगी । इसी कारण यह कहना पड़ता है कि हिन्दी उदूं के विशेष 

में कुछ तथ्य नहीं, ओर यदि मौलाना ओर पंडित उसमें व्यथे ही 
अरबी, फारसी या संस्कृत शब्दों की भरमार न करें ओर थोड़ी 
सहिष्णुता ओर उदारता से काम लें तो यह भेद स्वयं ही शान्त 


हो सकता है। 

विशुद्धतावादी संस्कृत के पक्षपाती पंडितों को याद रखना 
चाहिए, कि एक जीवित जाति ओर जीवित भाषा में हज़म करने 
की पर्याप्त शक्ति होती है। इतिहास साक्षी है, और आये-गौरव की 
दुहाई देने वाले मानते हें कि जिस समय आये-जाति जीवित थी-- 
बलश्ाली थी, उस समय उसने भारत पर आक्रमण करने वाली 
हून, कुशन ओर यूची आदि अनेक जातियों को अपने में विलीन 
कर लिया था। वतंमान अंग्रेज़ी कितनी भाषाओं का सम्मिश्रगा 
है? आज हिन्दी भी एक जीवित भाषा है। उसने अनेक 
विदेशी शब्दों को हज़म कर लिया है। वे शब्द बरसों से उसके 
अंग बन चुके हैं। बाग, बाकी, अखबार, अदालत, अमीग, 
गरीब, अर्जी, इमारत, इम्तहान, कज़ें, कुर्सी, खराब, बाज़ार, अंगर, 
अनार, उस्तरा, कबूतर, कमर, कमीना, किनारा, खरगोश, 
खानसामा, गंदा, गदेन, गरम, गवाही, चरखा, चालाक, मेंदा, 
कलम, कलई, जल्दी, तमाशा, तंदूर, तख्त, जोश, गज, जवाब, 
जहाज, आचार, चपरासी, चमचा, मुफ्त, मुनीम, मुरब्बा, आदि 
अनेक अरबी फारसी शब्द ऐसे हैं, कि जब तक कोष उठा कर 
उनका उद्गम न देखा जाय, तब तक यह पता नहीं लग सकता कि 
वे शब्द पिदेशी हैं या हिन्दी की निजी संपत्ति हैं। ग्रामीण और 
शहरी सब उनका प्रयोग करते हैं । उन शब्दों को निकाल बाहर 

करना अपनी भाषा की खुदकुशी करना है । साधारण बोल-चाल में 
अनार के स्थान पर दाड़िम, कुर्सी के स्थान पर मख्विका ओर बाज़ार 
के स्थान पर अयण, उस्तरा के स्थान पर क्षुर आदि शब्दों के 
प्रयोग करने वालों की भाषा को समभने वाले विरले ही होंगे । 
आचार, मुरब्बा, मेंदा आदि के स्थान में संस्क्रत कोप से दूँढ 
कर नये शब्द निकालना या तद्वित ओर क्रदेन्‍्त प्रत्यय जोड़कर 
नये शब्दों को गढ़ना व्यथ समय बरबाद करना है। यदि उनको 
विशुद्धता का इतना पक्तपात है, तो साइकल, रेल, मोटर, टेलीफोन 
आदि नये आने वाले अंग्रेज़ी शब्दों के लिए “नो एडमिशन! का 
साइनबोड लगाना होगा, ओर यदि ऐसा नहीं करेंगे तो इन पदार्था 
के लिएं नये शब्द गढ़ने होंगे, अथवा इन पदार्था का ही बहिप्कःर 
करना होगा । कई सांप्रदायिक मनोब्त्ति के लोग इन अंग्रे ज़ी 
शब्दों को अपनाने को तो तेयार हो जाते हैं, पर संकड़ों 
बरसों से बसे हुए और भारतीय जीवन में रमे हुए मुसलमान 
भाइयों द्वारा दिये गये शब्दों के विरुद्ध जहाद करना अपना वम् 
सममभते हैं, उनकी यह प्रवृत्ति क्या उनकी गुलाम मनोवृत्ति ना 
इज़हार नहीं करती ! उन्हें धयान रखना चाहिए कि जनता ओर 
उनके प्रतिनिधि कवि ओर लेखक उनके फतवे की सदा ही 
अवहेलना करते रहे हें । हिन्दू जनता के प्रतिनिधि कवि सूर, 
तुलसी, मीरा ओर बिहारी ने मसाहत, मुहकम, जियान, गरीज- 
निवाज, उमरदराज, पाइमाल, तहस-नहस, बाँदी, कोल, खानाजाद, 
पायंदाज़, इजाफा आदि अनेक विदेशी शब्दों का प्रयोग किया 
है। महाकवि भूषण जेसे जातीय कवि ने तो विदेशी शब्दों को 

अपनाने में हद ही कर दी है। भूषण समभते थे कि तत्कालीन 
कोमलकांत ब्रज्मभाषा उनफे ओजयुक्त उम्र भावों को वहन करने में 
समथ न थी, अतः उन्होंने भाषा में ओज, सजीवता ओर व्याप- 
कता लाने के लिए विशुद्धता के कीने परदे को दूर कर कैसी 
विचित्र ओजपूर्ण चाशनी तेयार की, जिसमें स्ंस्क्त, देशज ओर 
विदेशी शब्दों का अनूठा मेल है--“ता दिन अखिल खलभलें 
खल-खलक में जा दिन शिवाजी गाजी नेक करखत हे” या 
“जिनकी गरज्ञ सुनि दिग्गज बेआब होत, मद ही के आब गरकाब 
होत गिरि है ।” आधुनिक काल के गद्य-लेखकों में से भी जनता ने 
मुंशी प्रेमचंद आदि ऐसे लेखकों की शेली को ही अधिक सराहा 
है जिन्होंने विशुद्धतावाद की उपेक्षा कर सबसाधारण की बोलचाल 
की भाषा को अपनाया है । 

ऐसे ही जो मोलबी हिन्दी के शब्दों को मतरूकात की श्रेणी 
में शुमार कर उदे को फारसी ओर अरबी का रूप देते हैं, उन्हें “बजे 
इस्नलाहात” के विद्वान लखक सलीम साहब के नीचे लिखे उद्ध रण 
पर गोर करना चाहिए | 

“हमारे नज़दीक यह खयाल सख्त गलती पर मबनी (अब- 
लंबित) है । हिन्दी हमारी मह॒बूब ज़बान ( प्यारी भाषा ) उदू के 
लिए जिसको हम दिन-रात घरों में, बाज़ारों में, महफिलों में, 
मदरसों ओर कारखानों में ओर हर मुकाम में ओर हर हालत में 
बोलते हैं, ओर इसी को हमेशा लिखते ओर पढ़ते हैं, बम॑ज़िले- 
ज़मीन के हैं (आधार-भूमि के सामान है) | इसी ज़मीन पर फारसी 
ओरर अरबी के पोदे लगाये गये हैं । इसी तख्ते पर गेर ज़बानों ने 

आकर गुलकारी की है। अगर यह ज़मीन (यानी हिंदी) निकाल 
दी जाय तो फिर उदू ज़बान का नामोनिशान भी बाकी न रहेगा। 
हिंदी को हम अपनी ज़बान के लिए उम्मुल्लिसान (भाषा की 
जननी) ओर हयूलाये अव्वल ( मूल तत्त्व) कह सकते हैं। इस 
के बगेर हमारी ज़बान की कोई हस्ती नहीं । इसकी मदद के 
बगेर हम एक जुमला (वाक्य ) भी नहीं बोल सकते । जो लोग 
हिंदी से मुहब्बत नहीं रखते वह उठ ज़बान के हामी नहीं, फारसी 
अरबी या किसी दूसरे ज़बान के हामी हों तो हों । क्‍या वह 
हिंदी अस्मा ओ अफ़ञ्नाल (संज्ञा ओर क्रिया-पद) जिनको हम 
रात दिन चलते-फिरते, उठते-बेठते, खाते-पीते ओर सोते-जागते 
इस्तेमाल करते हैं, मुब्तज़ल ओर बाज़ारी हो सकते हैं।” ये 
मोलाना लोग अपनी ज़बान को '“उदृ-ए-मुअल्ला” बनाने की धुन 
में जितने अधिक विदेशी शब्द भरते है, उतना ही उनकी ज़बान 
जनता से दूर होती जाती है। यदि ये कारीगर को “अहले 
हरफ,” ईंट को 'खिश्त”', कुटी छनी को “कोफ्त-वेख्त:, खेती को 
'ज़रायत” ओर घरवाली को “अहलिया' कहेंगे, तो शायद सबे- 
साधारण मुसलमान तक के लिए उनकी ज़बान को समझना कठिन 
हो जायगा । इसी प्रकार रेडियो वालों का सीधे-सादे गेहूँ शब्द के 
लिए गन्दम कहना कुछ बेतुका सा लगता है । इसी प्रकार उद्ूँ 
को अरबी व्याकरण के अनुसार चला कर उसे ओर अधिक 
दुर्बाध बनाना भी बहुत हानिकर है । ओरत का बहुबचन “ओरेरतें! 
तो समझ में आता है, पर 'मस्तूरात” को कोई कोई समभेगा । 
किताब का बहुवचन किताब, अमीर का अमीर, वज़ीर का वज़ीर 

तथा दवा का दवाएँ तो हो सकता है, पर कुतुब, उमरा, बुज़रा 
ओर अदवियात का अथे साधारण आदमी के लिए समभना 
टेट्ी खीर हो जायगा । इम्तिहान ओर अदब तो लोग सममझ 
लेंगे, पर मुम्तहन, मुम्तहिन; मुअददब ओर मुअदिब का भेद कितने 
जानते हैं। सारांश यह कि उदूँ हिन्दी ज़बान है उसमें हिन्दी के 
शब्दों की अधिकता है। बाहरी शब्द तो हिन्दी शब्दों का पाँचबाँ 
हिस्सा कठिनता से होंगे, फिर उसमें प्रयुक्त होने वाले शब्दों का 
प्रयोग हिन्दी-ब्याकरण के अनुसार होना चाहिए। 

उदे ओर हिन्दी के भेद के जो अन्य प्रमुख कारण कहे 
जः सकते हैं, वह्‌ यह कि उदू भारत में पनपने पर भी फ़ारस ओर 
अरब की सभ्यता ओर साहित्य से जीवनश्वास ग्रहण करती है। 
उद्‌ के कवियों का भारत में बेठे बेठे उन प्राकृतिक दृश्यों के स्वप्न 
देग्वना जिन्हें जीवन भर देखने का उन्हें कभी मोंका ही नहीं मिला 
तथा हिमालय और गंगा आदि के स्थान पर तूर और दजला का 
चित्रण करना, शस्यश्यामला भारत-माता के पथान पर अरब के 
रेगिस्तान के गीत गाना कितना अस्वाभाविक ओर कृत्रिम है। 
जिस दिन स्वर्गीय इकबाल ने “हिन्दी हैं, हम वतन हैं, हिन्दोस्ताँ 
हमारा” की .असलियत को महसूस कर सारे जहाँ से अच्छा 
हिन्दोस्ताँ हमारा, हम बुलबुले हैं उसकी वह गुलसिताँ हमारा! 
बाला अमर गीत लिखा था उस दिन उनकी भाषा पर कितना 
हिन्दुस्तानी रंग चढ़ गया था | जनता ने स्वर्गीय इकबाल के 
शायद इसी गीत का सबसे ज्यादा स्वागत किया होगा, क्‍योंकि 
उसके भाव ओर भाषा हिन्दस्तानी थे । मियाँ नजीर का सथ 

ठाठ पड़ा रह जायगा जब लाद चलेगा बनजारा? कितना लोक-प्रिय 
हुआ ! ऐसी रचनाओं को सर्वेसाधारण समझ सकते थे, इन में 
जउद्‌-ए-मुअल्ला की बजाय ऐसी ही बोल-चाल की हिन्दुस्तानी का 
प्रयोग किया गया था जिसमें उद्‌-हिन्दी का भेद न था । 

कुछ दिन पूव उद्‌-दिवस मनाते हुए पंजाब के प्रधान मंत्री 
सर सिकंद्रहयात खाँ तथा प्रसिद्ध विद्वान ओर उद्‌-भक्त सर तेज 
बहादुर सप्र्‌ ने फरमाया था कि उद्‌ ही भारत की राष्ट्रभाषा है, 
इसी को हम पिछले कई सो सालों से बोलते आये हैं । पर साथ 
ही उन्होंने उद वालों को यह नसीहत दी थी कि उसमें व्यथे विदेशी 
शब्दों की भरमार न की ज्ञाय। पर सर सिकंदर ओर सर सप्र 
यह्‌ भूल जाते हैं कि जहाँ तक मोखिक या व्यावहारिक बोली का 
प्रश्न है यदि उदू में विदेशी शब्द न भरे जाँय तो उसमें ओर हिन्दी 
में कोई भेद नहीं रह जाता, वे एक ही ज़बान हैं, फिर तो केबल 
नाम का भगशड़ा मात्र है। जिसे वे उदे कहते हैं उसे ही देशपूज्य 
महात्मा गांधी के सभापतित्व मं हिन्दी साहित्य-सम्मेलन ने निम्र- 
लिखित प्रस्ताव के अनुसार राष्ट्रभाषा हिन्दी करार दिया था-- 
“इस सम्मेलन को मालूम हुआ है कि राष्ट्रभाषा के स्वरूप के 
संबंध में हिंदुस्तान के भिन्न-भिन्न शांतों में कुछ ग़लतफहमी फेली 
हुई है, ओर लोग उसके लिए अलग-अलग राय रखते हैं। इसलिए 
का यह सम्मेलन घोषित करता है कि राष्ट्रभाषा की दृष्टि से हिंदी 
वह स्वरूप मान्य समझा जाय जो हिंदू मुसलमान आदि सब 
धर्मा के ग्रामीण ओर नागरिक व्यवहार करते हैं, जिसमें खूढ़ 
सबे-सुलभ अरबी, फारसी अंगरेज़ी शब्दों या मुहावरों का 

बहिष्कार न हो और जो नागरी या उदूँ लिपि में लिखी 
जाती हो | 

इस प्रकार व्यावहारिक बोलचाल में उद ओर हिन्दी का कोई 
अंतर नहीं रहता । पर लिखित और साहित्यिक भाषा में कुछ 
अंतर अवश्य रहेगा । जिस भेद का मिटना अभी कठिन है। इनमें 
सबसे बड़ा प्रश्न लिपि का है । आये ओर द्वाविड़ सब भारतीय 
भाषाओं की वणमाला प्राय: एक ही है, लिपि चाहे दूसरी हो, 
किन्तु उ्द की उनसे सवंथा भिन्न है। उसका उनसे कुछ संबंध 
नहीं ओर उडद़े लिपि बहुत अपू्ण है । आये भाषाओं के या अन्य 
भाषाओं के शब्दों की जो दुगेति उस लिपि में होती है उसका तो 
कहना ही क्‍या। “दे” लिपि के मंकट ओर श्रामकता से तंग 
आकर “उद” मासिक पत्र के सुयोग्य संपादक मौलाना अब्दुलहक 
ने अपने पत्र के जुलाई सन १६३६ के अंक में फरमाया था-- 
मुझे! अक्सर उदे किताबों के मुताले ( अध्ययन ) का दइत्तिफ़ाक 
होता है । पुराने अलफाज़ के सही पढ़ने ओर सही तलप्रफ़ज़ के 
द्रयाफ्त करने में बड़ी दिक्कत होती है । अगर तालीनी (लेटिन) 
या नागरी हरूफ में यह तहरीरें होतीं तो इतनी दिक्कत न होती ।” 
इसी मंकट के कारण स्वतंत्र टर्की ने इस लिपि का बहिप्कार कर 
दिया है, परन्तु सांप्रदायिकता की जंजीरों में ज्कड़े हुए भारत में 
फिल-हाल यह्‌ कठिन जान पड़ता है । टकीं यूरोप में है इसलिए 
वहाँ रोमन लिपि अपनाई गई । किन्तु भारतवर्ष में सावेजनिक हित 
के लिए नागरी लिपि को ही अपनाना श्रेयस्कर होगा । 

जब गुजरात ओर बंगाल के मुसलमान गुजराती ओर बंगाली 

लिपि को अपनाते हैं तो राष्ट्रीयता के नाते उद़ूँ या हिंदी-भाषी 
मुसलमानों को देवनागरी लिपि के अपनाने में भी कोई आपत्ति न 
होना चाहिए। बे धामिक काया में अरबी लिपि का भले ही व्यवहार 
करें किन्तु सावेजनिक कार्यो में यदि देवनागरी लिपि का प्रयोग 
किया करें तो काम में आसानी होगी ओर देश में एकता बढ़ेगी । 

गंभीर साहित्य की भाषाओं में प्वभावत: कुछ भेद हो जाता 
है । साधारण मनोरंजन साहित्य में बोलचाल की भाषा का अधिक- 
तर प्रयोग होता है। पर गंभीर वज्ञानिक साहित्य में यह होना कुछ 
कठिन है। उसमें उदे ओर हिन्दी का भेद स्पष्ट बना रहेगा। पर 
इससे धबराना नहीं चाहिए क्योंकि साहित्यिक भाषा ओर बोल- 
चाल की व्यावहारिक भाषा में सदा ही अंतर रहा है । 

हिन्दी उदे के साहित्यिकर-भेद में परिभाषाओं के कारण भी 
बड़ा भेद हो रहा है। हिन्दी तथा भारत की अन्य सब आय ओर 
द्राविड़ भाषाएँ अपना परिभाषा-सहित्य संस्कृत से लेती हैं। पर 
उद अपना परिभाषा-साहित्य अरबी फारसी से लेती है। भारत की 
अन्य समृद्ध प्रान्तीय भाषाओं के साथ उदूँ की घनिष्ठता स्थापित 
करने के लिए उदू को भी वही नई परिभाषाएँ स्वीकृत करना चाहिएँ 
जो बंगला, मराठी, गुजराती आदि भाषाओं में ग्रहण की जाती 
हैं। और जब हिन्दी ओर उदे का मूलाघार एक ही है तो यह 
परिभाषा-भेद की दीवार खड़ी करना अच्छा नहीं लगता । 

जो कुछ भी हो इन छोटे-मोटे साहित्यिक भेदों को छोड़कर 
कम से कम ६६ फीसदी हिन्दी भाषा-भाषियों की बोली एक ही 
है, जिसे हिन्दी कहिए या हिन्दुस्तानी, ओर उसमें ओर उद में 

कोई भेद नहीं है, यही हिन्दी ओर उ्द की आधार-भाषा है 
इसी पर सब लोग अपने अपने बेल-बूटे चढ़ाते हैं। भारत के 
अहिन्दी-भाषा-भाषी प्रान्त भी उसे समझ लेते हैं। अतएवं यही 
भारत की राष्ट्र-भाषा है । प्रश्न थोड़ी उदारता ओर सहृदयता 
का है। हमको आसानी ओर सुभीता देखना चाहिए न कि अपनी 
टेक रखने की बात। यदि सांप्रदायिक लोग अपनी अपनी टेक 
रखने पर जमे रहते हैं तो चाहे संप्रदाय का लाभ हो किन्तु उससे 
बड़ी चीज यानी देश का नुकसान होगा | 


१६, हिंदी भाषा और साहित्य पर विदेशी प्रभाव 


जब दो जातियाँ परस्पर संपक में आती हैं तब दोनों की भाषा, 
भावों, विचारों तथा रीति-नीति का विनिमय ऐसी विलक्षण रीति 
से होने लगता है कि उन जातियों को भाषा, सभ्यता तथा संस्कृति 
में बड़े-बड़े परिवतेन हो जाते हैं । कभी-कभी तो विजयी जातियाँ 
शक्तिमती होती हुई भी अपनी अल्पसंख्या अथवा बबेरता के 
कारण विज्ञित जातियों की बहुसंख्या में विलीन हो जाती हैं, ओर 
अपना खंपूण अस्तित्व खोकर विजित जाति की सभ्यता आदि 
ग्रहण कर लेती हैं । भारत पर आक्रमण करने वाली हूण, कुशान 
ओर यूची आदि अनेक जातियों की ऐसी ही अवस्था हुई थी पर 
साधारणतया विजयी जातियों को विज्वित जातियों के ऊपर 
अपनी सभ्यता लादने में अधिक सफलता मिलती है । जिसके हाथ 
में सत्ता है, जिसके पास धन-बल है, वही गुण-संपन्‍न सममा 
जाता है । विजेता प्रायः. अपनी विजय को स्थायी बनाने के लिए 
भी विज्ित जातियों की संस्क्रति ओर भाषा की ह॒त्या किया करते 
हैं, तथा विज्ित जाति के कई लोग विज्ञेताओं के कृपा-पात्र होने के 
लिए हर एक वस्तु में उनका अनुकरणा करना प्रारंभ करते हैं । 
अतणएव विजित जातियों की भाषा ओर संस्कृति पर विजेताओं की 
भाषा ओर संस्कृति का पर्याप्त प्रभाव पड़ता है । 

हिन्दी भाषा की उत्पत्ति जब से हुईं तब से दो प्रकार की विदेशी 
जातियाँ भारत में आई--(१) उत्तर पश्चिम से आने वाली मुसल- 
मान जातियाँ (२) समुद्रमाग से आने वाली यूरोपीय जातियाँ । 
अतएव हिन्दी पर विदेशी भाषाओं का जो प्रभाव पड़ा, उसे दो 
श्रेणियों में विभक्त किया जा सकता है--मुसलमानी प्रभाव, तथा 
युरोपीय प्रभाव । मुसलमान तथा अंगरेज़ दोनों के शासक होने के 
कारणा प्रायः एक ही ढंग का शब्द-समूह इनको भाषाओं से हिन्दी 
में आया है । वह शब्द-समूह या तो विदेशी संस्थाओं, जेसे कच- 
हरी, फोज, स्कूल, धर्म आदि से संबंध रखता है अथवा विदेशी 
प्रभाव के कारण आई हुई नई वस्तुओं के नाम हैं, जेसे नये पह- 
नावे, खाने, यंत्र तथा खेल आदि के नाम । 
ईसा की आठवीं शताब्दी से भारत पर पश्चिमी द्वार से मुसल- 
मानों के आक्रमण प्रारम्भ हो गये थ। ओर 
हिंदी भाषा १००० ई० के लगभग जब अपभ्रंश भाषा से 
पर मुसलमानी जुदा होकर हिन्दी अपनी अलग सत्ता बनाने 
प्रभाव लगी थी, उस समय पंजाब के बहुत से भाग पर 
फारसी बोलने वाले तुर्का ने अपना कब्ज़ा कर 
लिया था । तभी से मुसलमानों का संपके प्रारंभ हुआ ओर हम 
देखते हैं कि थोड़े ही काल में अनेक विदेशी शब्द हिन्दी में प्रयुक्त 
होने लगे । यहाँ तक कि हिन्दी के सब प्रथम महाकाव्य कहाने 
वाले 'प्रथ्वीराजरासो' में अनेक विदेशी शब्द मिलते हैं । ई० ११६३ 
से भारत का शासन-सूत्र मुसलमानों के हाथ में चला ज्ञाता है, ओर 
उसके बाद लगभग ६०० वर्षा तक हिन्दी-भाषा-भाषी जनता पर 

विशेषतया उस प्रान्ल पर ज्ो हिन्दी का उत्पत्ति-स्थान कहा जा 
सकता है, मुसलमानों फे भिन्‍न-भिन्‍न राजवंशों का राज्य रहा । 
अत: इस समय सेकड़ों विदेशी शब्द गाँवों की बोली तक में घुस 
आये। इन मुसलमान शासकों के राज्य की सीमा ज्यों-ज्यों 
बढ़ती जाती थी, त्यों-त्यों हिन्दी का प्रचार भी बढ़ता जाता था, 
पर उस हिन्दी में विदेशी शब्दों का पर्याप्त समावेश होता गया । 
इसके अतिरिक्त खुसरों, कबीर, रहीम आदि अनेक मुसलमानों 
ने हिन्दी में कविता की | उनकी कविता में स्वभावत: कुछ विदेशी 
शब्द आ जाते थे । कबीर ने जहाँ “है कोई दिल द्रवेश तेरा” 
आदि सूफी सिद्धान्तों से मिश्रित गीत लिखे हैं, वहाँ हिखे 
( लालसा ), नफ़्स ( कामवासना ), अज्ञाब सवाब ( पाप-पुण्य ) 
महबूब ( प्रेम-पात्र ) तथा हाहूत, लाहूत, मलकूत आदि जेसे कठिन 
विदेशी शब्दों का भी प्रयोग किया है। ऐसे ही कवयित्री ताज का 
निश्नलिखित पद्म इस बात को ओर भी स्पष्ट करता है कि हिन्दी 
कविता में विदेशी शब्दों की कितनी प्रचुरता हो गई थी-- 
सुनो दिलजानी मेरे दिल की कहानी तुम 
दस्त ही बिकानी बदनामी भी सरहाँगी में । 
देव-पूजा ठानी में नमाज हू भुलानी तजे 
कलमा कुरान सारे गुनन गहूँगी में। 
स्यामला सलोना सिरताज सिर हुल्ले दिये 
तेरे नेह दाग में निदाघ हो दहूँगी में। 
नन्‍द के कुमार कुरबान ताँड़ी सूरत पे 
ताँड़ नाल प्यारे हिन्दुबानी हो रहूँगी में । 

ये विदेशी शब्द फेवल मुसलमान कवियों की कविता में ही नहीं 
पाये जाते अपितु श्रुति-सम्मत हरिभक्ति-पथ के प्रदशक रामधन 
तुलसी जैसे महाकवि की विशुद्ध हिन्दी की कविता भी इन विदेशी 
शब्दों के प्रभाव से मुक्त नहीं रह सकी । “उमरदराजी! “गरोब- 
निवाज'”, 'गनी गरीब”, 'पायमाल” आदि अनेक शब्द उसमें पाये 
ज्ञाते हैं। 'संतन कहा सीकरी सों काम” कह कर मुसलमान बाद- 
शाहों के निमंत्रण को अस्वीकार करने वाले अष्टछ्ाप के कवियों 
में प्रमुख सूरदास की कविता में भी 'मसाहत”, 'मुहकम', “ज़ियान' 
आदि विदेशी शब्द दृष्टिगोचर होते हैं । उसके बाद रीतिकाल के 
बिलासी कवियों ने तो राजाओं की विलास-सामग्री का वन 
करने के लिए अनेक विदेशी शब्द अपनाये। कविवर पद्माकर 
की निम्नलिखित पंक्तियों पर गौर कीजिए-- 

गुलगुली गिलमें गलीचा हैं गुनी जन हें, 

चाँदनी है चिक है चिरागन की माला हैं | 
कहें पद्माकर त्यों गजक गिज्ञा है सजी 
सेज है सुराही है, सुरा है ओर प्याला हें । 

बकोल स्वर्गीय पं० पद्मसिहजी शर्मा के “भाषा के परसखेंया' 
बिहारी की कविता में शबीह, चश्मा, गरूर, फानूस, पायंदाज़, 
आदि विदेशी शब्दों की भरमार दिखाई जा सकती है। हिन्दुओं 
के प्रतिनिधि कवि भूषण के भीम-गजन में तो तसबीह, नकीब, 
कोल, जसन, तुजुक, खबीस, जरबाफ, खलक, कलक, दराज, 
गनीस, ओसान आदि अनेक विदेशी शब्द रसानुकूल ऐसे फिट 
बेठ गये हैं कि उनको जुदा ही नहीं किया जा सकता। और तो 

ओर हिन्दी को हिन्दी नाम ओर हमारी मातृभूमि को हिन्दुस्तान 
नाम भी तो विदेशी भाषा से ही प्राप्त हुए । आधुनिक काल में 
हिन्दी-गद्य में इन विदेशी शब्दों की इतनी प्रचुरता होगई है कि 
अआराज़ इन विदेशी शब्दों से मिश्रित भाषा को कई सज्जन हिन्दी 
कहने से कतराते हैं, वे उसे 'उ्दं” नाम देकर हिन्दी से जुदा ही 
कर देते हैं । 
मुसलमानी काल में जो विदेशी शब्द हिन्दी में आये वे फारसी, 
अरबी, तुर्की तथा पश्तो से आये कहे जा सकते हैं । हिन्दी में प्रच- 
लित इन विदेशी शब्दों में सवसे अधिक .संख्या फ़ारसी शब्दों की 
है, क्योंकि समस्त मुसलमान शासकों ने चाहे वे किसी भी नस्ल 
के क्‍यों न हों फारसी को ही दरबारी तथा साहित्यिक भाषा को 
तरह अपना रकक्‍्खा था । अरबी तथा तुकी आदि के जो शब्द हिन्दी 
में मिलते हैं वे फारसी से होकर ही हिन्दी में आये हैं । 
यूरोपीय जातियाँ १५०० ई० के लगभग से भारत में आनी 
प्रारंभ होगई थीं, पर १८०० ई० तक उनका 
यूरोपीय भाषाओं काये क्षेत्र समुद्र-तटवर्ती प्रदेश में ही रहा, हिल्दी- 
का भाषा-भाषी प्रदेश से उनका विशेष संपर्क नहीं 
हिन्दी पर प्रभाव हुआ, अतएव प्राचीन हिन्दी पद्म में यूरोपीय 
शब्द शायद दूँढने पर भी न मिलें। परन्तु 
१८०० ईं० के लगभग भारत का भाग्य पलटने लगा। भारत 
का शासन-सूत्र ६०० वर्षो से भारत पर शासन करने वाली 
मुसलमान जातियों के हाथ से निकलने लगा, उसके स्थान पर भारत 
का मानचित्र लाल रंग से रेंगा जाने लगा, ओर कुछ दिन बाद से 

अंगरेज़ी राज-भाषा ही नहीं हुई, अपितु हमारी शिक्षा-दीक्षा की 
भी भाषा होगई । कई स्थानों पर छोटे-छोटे अबोध बच्चों को शिक्षा 
का प्रारंभ तक अंगरेज़ी में होने लगा । अंगरेज़ी पढ़ा-लिखा व्यक्ति 
ही शिक्षित समझा जाने लगा ओर जो जितनी अच्छी अंगरेजी 
बोले वह उतना ही अधिक शिक्षित माना जाने लगा । फलतः गत 
सवा सो वर्षा में हिन्दी के शब्द समूह पर अंगरेजी भाषा का पर्याप्त 
प्रभाव पड़ा। पढ़े-लिखों की भाषा का तो कहा ही कया जाय, वह 
तो आधी तीतर आधी बटेर हो गई है । कितने ही अंगरेज्ी-पढ़े 
व्यक्ति तो इस प्रकार की भाषा बोलते हुए मिलते हैं--में इस प्वायंट 
([१०0) पर यील्ड (५८०) नहीं कर सकता, मेरा तो कन्विक्शन 
(००॥५४०६०॥) है कि मेरी स्टेटमेंट (५०७६८॥॥३८॥॥) ट्र ,थ ((०५॥) 
पर बेस्ड (0०5८०) है; पर अनपढ़ लोगों और सुदूर देहात की भाषा 
में भी अनेक अंगरेज़ो शब्द आज घर कर चुके हैं । वे हमारी भाषा के 
ही अंग बन गये हैं। अस्पताल, अफसर, अग्रेल, अगस्त, आफिस, 
आडर, इंच, इनकमटक्स, एजेंट, इन्स्पेक्टर, कलक्टर, कमिश्नर, 
कंपनी, कमेटी, कापी, कांग्रेस, कालिज, कोलतार, कोइला, कोट, 
कोसिल, गजट, गाडे, गिलास, चाक, चेअरमेन, जज, जंपर, 
जेल, ट्रंक, टिकिट, टेलीफोन, डबल, डिस्ट्रिक्टबोडे, डिल, थड, 
थर्मामीटर, दजन, दराज, नकटाई, नोट, नंबर, निकर, नोटिस, 
पसंजर, पल्टन, प्लघ्तर, पुलटिस, पुलिस, प्रेस, प्लेटफामे, पेसा, 
प्रेसीडेंट, फर्मा, फस्टे, फिटन, फरलाँग, फारम, फीस, फुटबाल, 
कोटो, बैंक, बनियाइन, बुरुश, बूट, बेरंग, बोडिंग, मशीन, मजिस्ट्रेट 
मास्टर, मेनेजर, मेंबर, मामीटर, मिनट, मिल, रजिस्टर, रेट; रेल, 

लेंप, लाइसेंस, लेक्चर, वारंट, वालंटियर, वोट, वायसराय, ' समन, 
संतरी, सरकस, सर्टिफिकेट, सूटकेस, सेशन, सेकंड, सोडावाटर, 
सीमेंट, हारमोनियम, होटल, होल्डर आदि अनेक अंगरेज़ी शब्द 
ऐसे हैं, जो आपको शहर और गाँव सब जगह एक से सुनाई 
देंगे । अंगरेज्ी के इलावा पुत्तेंगाली तथा फ्रांसीसी भाषा से कप्तान, 
कमी ज़ञ, गोभी, गोदाम, तोलिया, मेज़, बिसकुट, बोतल, कारतूस, 
कूपन आदि अनेक शब्द हिन्दी में आगये हैं। 

यहाँ तक तो हुआ हिन्दी भाषा पर विदेशी प्रभाव, अथवा 
हिन्दी भाषा में विदेशी शब्दों के प्रवेश का वणन। अब हमें यह 
देखना है कि हिन्दी साहित्य पर विदेशी प्रभाव कहाँ तक ओर क्या 
पड़ा। इस प्रश्न के उत्तर में हमें यही कहना पड़ता है कि. हिन्दी 
साहित्य पर मुसलमानी काल में विदेशी प्रभाव “न! के बराबर रहा। 
कारण यह कि भारतवषे पर मुसलमानों की विजय के अनंतर जब 
हिन्दू और मुसलमान समभ्यताओं का संयोग हुआ तब हिन्दू अपनी 
प्राचीन तथा उच्च सभ्यता के कारणी दृढ़ बने रहे ओर मुसल- 
मानों के नवीन धार्मिक उत्साह तश्ना विजयगव ने उन्हें हिन्दुओं 
में मिल जाने से रोके रक््खा । अतः इस क्षेत्र में दोनों जातियों का 
आदान-प्रदान बहुत कम हुआ । तब भी संतकवियों की निगुण 
उपासना में भारतीय अद्वेतवाद का आधार होते हुए भी मुसलमानी 
एकेश्वरवाद या खुदाबाद की छाया श्रवश्य दिखाई देती है। 
इसी प्रकार प्रेममार्गी सूफी कवियों का भावनाजन्य रहस्यवाद्‌ 
सूफीमत की उपझ कहा जा सकता है । खड़ी बोली के प्रारंभकाल 
में फारसी छनन्‍्द-शासत्र पर अबलंबित उदे बहरों का भी अनुकरण 

किया गया था। पं० अयोध्यासिह उपाध्याय की 'बोलचाल! में 
इसके अच्छे उदाहरण मिलते हैं। वत्तेमान हिन्दी कविता के 
दुःखबाद के संबंध में विदेशी प्रभाव "ना के बराबर रहा। यह 
अवश्य मानना पड़ेगा कि उसमें उदू कवियों के रोने पीटने का 
क्षीण प्रभाव परिलक्षित है, तथा आधुनिक काल को हिन्दी कविता 
में 'हालाबाद! भी उमर खेयाम की रुबाइयात के अँगरेज़ी अनुवादों 
से प्रभावित है, पर ये सब प्रभाव हिन्दी साहित्य पर अप्रत्यक्ष 
विदेशी प्रभाव कह्ठे जा सकते हैं । 

मुसलमानी शासन की अपेक्षा अँग्रेज्ी शासनकाल में मानसिक 
विकास का अच्छा अवसर मिला, अतएव अगरज़ी साहित्य का 
हिन्दी साहित्य पर अत्यधिक क्रान्तिकारी प्रभाव पड़ा है। जिस 
प्रकार गत डेढ़ सो वर्षा में भारतीय मनोब्त्ति, भारतीय दृष्टिकोण, 
भारतीय रहन-सहन, भारतीय विचार-धारा में क्रान्ति हो गई है, 
उसी प्रकार समस्त भारतीय साहित्य में भी क्रान्ति हो गई है । 
फलत: हिन्दी साहित्य भी उस क्रान्ति से अछूता नहीं बचा । 
गय,, आख्यायिका, उपन्यास, नाटक, समालोचना, निबंध, 
पत्रलेखन, विज्ञान, इतिहास, अथंशास्र ओर पद्य, सब में हिन्दी 
साहित्य का रूप ही बदल गया है। भारत में अंग्रेज़ों के राज्य- 
स्थापन के साथ पाश्चात्य सांसारिकता के भाव घर करने 
लगे | फलतः हिन्दी में सदियों से चली आती पद्मात्मक प्रवृत्ति का. 
स्थान गद्यात्मक प्रवृत्ति ने ले लिया। जहाँ १६वीं शताब्दी से 
पहले हिन्दी साहित्य में गद्य का कोई विशेष स्थान नहीं था, गग्म . 
की एक शली तक निश्चित न थी, वहाँ एक ही शताब्दी में हिन्दी 

गद्य का रूप पर्याप्त परिष्कृत हो गया, शेली के परिमाजेन के 
अतिरिक्त भाव-प्रदशन की अनेक प्रोढ़ शेलियों का विकास भी 
हुआ ओर हिन्दी गद्य में प्रकट किये जाने वाले भावों तथा विचारों 
में भी परिवत्तेन हुआ | देश-भक्ति, राष्ट्रीय, समाज-सुधार आदि 
विषयों पर हिन्दी गद्य में अधिक साहित्य लिखा जाने लगा। 
हिन्दी में पाश्चवात्य विज्ञान, समाज-शाख, अधथशाखत्र, राजनीति 
आदि विषयों की भूख बढ़ी । अंगरेज़ी उच्च शिक्षा-प्राप्त व्यक्तियों 
में से कुछ व्यक्तियों ने नये विषयों पर कलम भी उठाई । इन नये 
भावों तथा नये विषयों को प्रकट करने के लिए भाषा में नये शब्दों 
तथा नये मुहावरों का प्रचलन हुआ । इस तरह हिन्दी गद्य पर 
पयांप्त विदेशी प्रभाव पड़ा । 

कहानी जिसे आजकल गल्‍प नाम से पुकारा जाता है, तथा 
आजकल के उपन्यास तथा एकांकी नाटक तो विदेशी प्रभाव की 
ही उपज हैं । यद्यपि एकांकी नाटकों का प्राचीन संस्कृत में अभाव 
न था तथापि वतमान काल में उनका प्रचार अँग्रेज़ी साहित्य से 
ही बढ़ा। विदेशी प्रभाव के कारण उपन्यासों और नाटकों में 
घटनाओं की अस्वाभाविकता का अभाव होने लगा, तथा चरित्र- 
चित्रण की स्वाभाविकता ओर मनोवेज्ञानिक प्रकृति पर अधिक 
ध्यान दिया जाने लगा | यद्यपि किन्‍्हीं अंशों में हिन्दी इनके लिए 
बंगला की ऋणी कही जाती है, पर बंगाल में भी ये विदेश से 
आये हैं, वहाँ इनका प्रचार पहले होने का केवल मात्र कारण यह 
है कि बंगाल में अंग्रेजों का शासन सबसे पहले स्थापित हुआ 
ओर बंगाली लोग ही पहले उनके संपक में आये । 

नाटकों की दृष्टि से प्राचीन भारतीय साहित्य बहुत उन्नत था, 
परन्तु हिन्दी में नाटक-रचना का प्राय: श्रभाव था । विदेशी प्रभाव 
के कारण नाटकों का पुनजेन्म नवीन शेली पर हुआ, इस परिवत्तेन 
में बंगला भाषा ने माध्यम का काम किया । आधुनिक हिन्दी नाटकों 
में पद्यों की कमी होना, सूत्रधार आदि का अभाव होना, लंबे-लंबे 
रंगमंच के सकेत लिखा जाना तथा चरित्र-चित्रण पर अत्यधिक 
बत्च दिया जाना पाश्चात्य प्रभाव के ही कारण है । इन सब के 
अतिरिक्त सबसे बड़ा परिवत्तेन 'मधुरेश समापयेत” के सिद्धान्त 
का परित्याग कर नाटक या कहानी का दुःखान्‍्त होना है। आज- 
कल तो दुःखान्‍त नाटक ही अधिक पसंद किये जा रहे हैं । कम से 
कम नाटक का अंत सुखान्त दिखाने के लिए वास्तविक कहानी 
को तोड़ा-मरोड़ा नहीं जाता । 

अब प्रश्न यह है कि विदेश का इतना ऋणा-भार हिन्दी के 
लिए कहाँ तक गोरव की वस्तु है | संसार में परस्पर आदान-प्रदान 
सज्जीवता का चिह्न है। जहाँ आदान-प्रदान का अभाव है, वहाँ 
जीवन का भी अभाव है । ऋणी होना अर्थात्‌ दूसरों से कुछ लेना 
लज्जा की बात नहीं, किन्तु विदेशी पूँछ्नी को बेसा का बसा ही 
रखना निर्जीवता है। निर्जीवता ही नहीं वरन्‌ कृतपन्नता भी है। अब 
यह देखना चाहिए कि ग्रहण की हुई चीज़ को पचाने तथा उसको 
अपनी संस्कृति के अनुकूल बनाने की शक्ति हिन्दी में है या नहीं ? 
अंधानुकरण वास्तव में निन्‍दनीय है। पश्चिम के वातावरण को 
चित्रित करने वाली कविता भी देशी वातावरण में ठीक नहीं बेठ 
सकती; उसको देशी रूप देना पड़ेगा । मुहावरों का शब्दानुवाद भी 

कहीं-कहीं हास्यास्पद हो जाता है; क्योंकि पूर्वी ओर पश्चिमी बाता- 
बरणा में भेद है । ठंडे देशों में ठंड उदासीनता की द्योतक है ओर 
गर्मी प्रेम की । हिन्दी में छाती जुड़ाना प्रेम ओर शान्ति का चिह्न 
है। भारतवष के मुहावरे हत्या पर निभेर नहीं । '९॥]77 ६छ० 
७०॥05 ७६५0७ ०76 57076? के स्थान पर चाहे 'ढेले में दो पक्ती' 
कह लिया जाय किन्तु जितना आनन्द “एक पंथ दो काज में” मिलता 
है उतना उसमें नहीं । (37९9॥7792 4॥0 ॥८६८! के स्थान में यदि 
“बरफ तोड़न? कहा जाय तो अनभिज्ञता का परिचय देना होगा । 
इसके लिए “मौन भंग करना” ही ठीक होगा । सब स्थानों में इतना 
मेद भी नहीं है; भाग लेना, नया अध्याय खोलना, शून्य दृष्टि, दृष्टि- 
कोण आदि मुहावरे हमारी भाषा में खप भी गये हैं । मानव प्रकृति 
में बहुत कुछ साम्य भी है। कुछ भाव तो बिना अनुकरण के भी 
मिल जाते हैं । महात्मा सूरदास ने अंगरेज़ी के मुहावरे ((:7५972 
70 (0८ ७७।]0677255? को बिना जाने ही गोपियों के मुख से 
“कानन को रोइबो' कहलाया है । हमें विदेशी प्रकृतियों से प्रभावित 
होते हुए देखने की आवश्यकता रहती है कि कोन सी प्रकृति 
हमारे अनुकूल पड़ती है ओर कोन सी प्रतिकूल । इसका विचार 
न करना ही अन्धानुकरण कहलाता है । हमें इस बात का गव हे 
कि हिन्दी-लेखकों ने अन्धानुकरण नहीं किया; उन्होंने विदेशी 
सामग्री को भली प्रकार पचाया है। किन्तु तो भी इस सम्बन्ध में 
सचेत रहने की आवश्यकता है । 

यह संसार परिवतेशील है। अन्य सब बातों के साथ उसकी 
परिवर्तनशीलता भाषा में भी प्रकट होती है। देश-भेद, काल-सेद्‌ 
तथा अन्य सुगमता-सम्बन्धी प्राकृतिक नियमों के कारण उच्चारण 
में भेद पड़ जाते हैं ओर जब ये भेद रढ़ हो जाते है तब एक नई 
भाषा या उपभाषा उस्थित हो ज्ञाती है। देववाणी संस्कृत, जिस 
की क्षीण परन्तु विमल-धारा अब भी सारे भारतवषे को पवित्र कर 
रही है, आयो की प्राचीन भाषा है। भिन्न-भिन्न प्रदेशों के उच्चारण- 
मेद से जन समुदाय की शोरसेनी, मागधी, अधेमागधी, पेशाची 
आदि कई प्राकृत भाषाएँ बन गई ओर फिर उनसे अपकश्नंश 
भाषाएँ बनीं । भारतवष में जितनी भी भाषाएँ बोली जाती 
हैं, उनमें से दो-तिहाई से अधिक इन्हीं प्राकृतों ओर अपभ्रंशों 
द्वारा संस्क्रत से आई हैं। स्थूल दृष्टि से इन भाषाओं में बहुत भेद 
मालूम होता है, किन्तु यदि हम क्रम से इन भाषाओं के इतिहास 
म॑ प्रवेश करते हैं तो यह विभिन्नता क्रमश: कम होती जाती है, 
और अन्‍्त में हम मूल-भाषा तर्क पहुँच जाते हैं । इस दृष्टि से 
हिन्दी विशेष कर खड़ी बोली पंजाब की भाषा से अधिक दूर नहीं 


हिंदी ओर पंजाब १४३ 


रहती। दोनों का संस्कृत की पेशाची प्राकृत से सम्बन्ध है। पंजाबी 
में उसका मूल रूप अधिक रहा। इधर खड़ी बोली में शोरसेनी 
प्राकृत का भी प्रभाव पड़ा। पंजाबी में 'कर्में! ओर “अप्नि' का प्राकृत 
से सम्बन्ध रखने वाला रूप 'कम्म! ओर “अग्ग” बना रहा, हिन्दी में 
काम ओर आग हो गया। खड़ी बोली में जो घोड़ा आदि आका- 
रान्त संज्ञा शब्द हैं वे भी पंजाबी की मूलभाषा पेशाची प्राकृत से 
ही आये हैं। प्रादेशिक समीपता के कारण ये दोनों भाषाएँ एक 
दूसरे के निकट आ जाती हैं | मेरठ आदि पश्चिमी प्रदेशों में पंजाबी 
का प्रभाव है। मेरठ के गाँवों में जो लुट्टा, जुत्ता आदि द्वित्व प्रयुक्त 
होते हैं उनमें--चाहे वे शब्द प्राकृत से न बने हों-पंजाबी की 
जननी पेशाची प्राक्ृत के उच्चारणों की कलक आ जाती है । इसी प्रकार 
पंजाब के पूब भाग में हिन्दी का प्रभाव अधिक दिखाई देता है। 
वास्तव में जितना देश पंजाब के नाम से प्रख्यात है, उस सब 
में पंज्ञाबी नहीं बोली ज्ञाती | भाषा के हिसाब से पंजाब के तीन भारा 
हैं । एक पश्चिमी, जहाँ लहँदी बोली जाती है ( लहँदे का अथ गिरते 
हुए, डूबते हुए अर्थात्‌ पश्चिमी का है ), इसका प्राचीन नाम मुल- 
तानी है; दूसरा मध्य, जहाँ पर शुद्ध आदश पंजाबी बोली जाती 
है, इसको लाहोरी भी कहते हैं; ओर तीसरा पूर्वी, जिसमें रोहतक, 
करनाल, अंबाला, हिसार , (पटियाला ओर जींद के कुछ ग्राम भी) 
आदि ज़िले आते हैं, इस भाषा को अंबालबी भी कहा गया है। 
इस प्रदेश में खड़ी बोली ओर बाँगरू, ( जाटों की बोली जो 
हिन्दी की ही एक बोली है ) का अधिकार है। इस के अतिरिक्त 
मुसलमान लोग यद्यपि पंजाबी ही बोलते हैं, तथापि अपनी 

निजी 'खतो-किताबत” (पत्र-व्यवहार) खड़ी बोली के फारसी-अरबी 
मिश्चितः रूप उदू में करते हैं ओर इसी प्रकार हिन्दू लोगों का भी 
पत्र-व्यवहार हिन्दी या उद में ही होता है। देवनागरी अक्षरों से 
हिन्दुओं का विशेष संबंध है ओर अब वे लोग इसका व्यवहार दिनों 
दिन अधिक कर रहे हैं । इस प्रकार हिन्दी का पंजाब से पाथक्य 
करने वाली रेखा ओर भी क्षीण हो जाती है | केवल हिन्दी जानने 
वालों को यहाँ बातचीत या व्यवहार में कोई कठिनाई नहीं होती । 
सिक्‍खों के धमे-प्रन्थों में अधिकांश में पुरानी हिन्दी के शब्द हैं, 
पंजाबी का पुटमात्र है। सिकखों के आदि गुरु नानकदेंव पर प्रत्येक 
हिन्दी भाषा-भाषी को गये है । नवम गुरु श्री तेगबहादुर जी ने 
देहली-मेरठ की ही बोली को अपनाया था । अन्तिम गुरु श्री 
गोविन्दर्सिह जी भी हिन्दी के कवियों में ऊँचा स्थान पाते हैं। 
उनके विचित्र नाटक” 'शाख्रनाम माला” आदि ग्रन्थों में बड़ी सुन्दर 
ब्रजभाषा का नमूना मिलता है । 

सिक्‍खों के साथ केवल लिपि का सवाल रह जाता है। उनकी 
वर्णमाला ( पेंतीसी ) तो नागरी की ही वणमाला है, आकारमात्र 
का भेद है | आकार में कुछ अक्षर तो देवनागरी से मिलते हैं 
ओर कुछ उससे पूबे की लिपियों से साटश्य रखते हैं । यह भेद 
भी थोड़ी सहदयता ओर उदारता के साथ मिट सकता है। 
जिस प्रकार वेश बदला हुआ मित्र छिपता नहीं है, उसी प्रकार 
नागरी ओर गुरुमुखी अक्षर एक दूसरे के लिए भिन्न नहीं है । 
वे लोग अपने धम्मप्रन्थों का पाठ चाहे गुरुमुखी लिपि में ही करें 
किन्तु उनकी लिपि का स्वाभात्रिक संबंध देवनागरी से है ओर 

इसलिए सामूहिक हित के लिए लिखी देवनागरी अक्षरों की पुस्तकें 
समभने में उनको विशेष कठिनाई न होगी। हाँ, उ्द लिपि की 
ज़रा कठिन समस्या है। मुसलमान लोग पंजाबी को भी उदूँ लिपि 
में लिखना पसन्द करते हैं। लिपि-सेद मिटाने के लिए परस्पर 
आदान-प्रदान ओर सहृदयता की आवश्यकता है। 

हिन्दी-साहित्य के निर्माण में भी पंजाब का हाथ है । हिन्दी के 
वाल्मीकि-स्वरूप आदि कवि चन्द्बरदाई का जन्म लाहोर ही में हुआ 
था। योगीराज गोरखनाथ, जो हिन्दी-गग्य के प्रथम लेखक माने 
जाते हैं, पंजाब के ही बतलाए जाते हैं। महात्मा नानक के नाम 
से तो सभी परिचित हैं। समस्त सिख गुरुओं, विशेषत: दशम 
गुरु की हिन्दी की सेवा का भार तो हिन्दी कभी उतार ही नहीं 
सकती । कविवर रहीम का ञअन्मस्थान लाहोर ही है । दाशेनिक 
कवियों में गुलाबर्सिह का नाम विशेषरूप से उल्लेखनीय है । हिन्दी 
के ज्ञानमार्गी कवियों में उनका स्थान बहुत ऊँचा है। प्रेममार्गी 
कवियों में पटियाला फे कवि म॒गेन्द्र (सं० १६१२) का नाम 
लिया जाता है । उन्होंने 'प्रेम पयोनिधि! नाम का एक उत्तम ग्रन्थ 
लिखा है । इस ग्रन्थ में राजा अगतप्रभाकर और राज्ञा सहपाल की 
कन्या की प्रेम-कथा है। रामोपासक कवियों में हृदयराम का नाम 
बड़े आदर से लिया जाता है। हिन्दी में भक्ति-सम्बन्धी नाटक 
(रामायण नाटक) पहले-पहल इन्होंने लिखा है । उनकी कविता का 
थोड़ा सा उदाहरण दिया जाता है-- 
ऐहो हनू ! क्यो औ रघुबीर कछू सुधि है सिय की छिति माँहीं ? 
हे प्रभु लेंफ कलंक बिना सुबसे तहाँ रावन बाग की छाहीं॥ 

जीवित है ? कहिबेई को नाथ, सु क्‍यों न मरी हम ते बिछुराही ? 
प्रान बसे पद पंक्रज में जम आवत है पर पावत नाहीं॥ 
गद्य लेखकों में श्रद्धाराम का नाम बड़ी श्रद्धा से लिया जाता 
है। उन्होंने आत्म-चिकरित्सा, बर्म-रक्षा, शतोपदेश आदि कई 
अच्छे ग्रन्थ लिखे हैं । उन्होंने अपना जीवन चरित्र और भाग्यवती 
नाम का एक उपन्यास भी लिखा था । लोगों का कथन है कि हिन्दी 
में यह पहले ज्ञीवन-चरित्रकार ओर उपन्यासकार हैं । संवत्‌ १६२० 
में इन महाशय ने महाराजा कपूरथला के मन से पादरी गोरखनाथ 
के प्रभाव को हटाकर उनको ईसाई होने से रोका था । ये महाशय 
बड़े धार्मिक थे, पर इनके विचार बड़े स्वतन्त्र थे। इनके धार्मिक 
विचार इनके लिखे हुए 'सत्यामृतप्रवाह” में मिलते हैं । इनकी भाषा 
प्रोढ़ है । न्‍्यायदशन के अनुवादक क्ृपाराम शर्मा की भी हिन्दी 
की सेवाएँ उल्लेखनीय हैं। इनके अतिरिक्त स्वामी श्रद्धानन्द, चन्द्र- 
धर शर्मा गुलेरी, बाबू पूणसिह आदि हिन्दी के प्रथम श्रेणी के 
लेखक कह्दे जा सकते हैं। वतेमान समय में स्वामी सत्यदेव, श्री 
जयचंद्र विद्यालंकार, श्री सुद्शन, श्री सन्‍्तराम बी०, ए०, श्री इन्द्र 
विद्यावाचस्पति, श्री चन्द्रगुप्त विद्यालंकार, श्री सबिदानन्द 
वात्स्यायन, पं० प्रथ्वीनाथ शर्मा, ओर सत्यदेव विद्यालंकार, 
भआ्री उदय शंकर भट्ट, श्री उपेन्द्रनाथ अश्क, डा० आशानंद 
आदि कितने ही पंजाबी लेखक हिन्दी की. सेवा कर रहे हैं । 
वास्तव में पंज्ञाब में हिन्दी के प्रचार का श्रेय आयेसमाज को 
है । आयेसमाज के सत्याथप्रकाश के द्वारा "हिन्दुओं में हिन्दी 
का प्रचार अधिक हुआ । इसके अतिरिक्त डी० ए० बी० कालेज, 


हिन्दी ओर पंजाब १४७ 


गुरुकुेल आदि जितनी आयेसमाज को संस्थाएँ हैं उन्होंने 
भी हिन्दी शिक्षा को लोकप्रिय बनाने में योग दिया । हिन्दी के 
सम्बन्ध में आयेसमाजी विद्वानों में महात्मा हंसराज, महामहो- 
पाध्याय आयेमुनि, स्वामी श्रद्धानन्द ओर लाला लाजपतराय का 
नाम बड़े आदर के साथ लिया जा सकता है । स्त्रियों में 
हिन्दी शिक्षा के प्रचार का श्रेय बाबू नवीनचन्द्रराय को है। 
इन्होंने खंबत्‌ १६२० ओर १६३७ के बीच में बहुत सी शिक्षा-उप- 
योगी पुस्तकें लिखीं ओर लिखवाई । इन्होंने श्राह्म-समाज के प्रचार 
के लिए 'ज्ञान-प्रदायिनी” पत्रिका निकाली थी । पंजाब यूनिवर्सिटी 
की रत्न, भूषण ओर प्रभाकर परीक्षाओं ने भी हिन्दी को लोकप्रिय 
बनाने में बहुत-कुछ योग दिया है। हष की बात है कि पंजाब के 
सत्री-समाज में इन परीक्षाओं का अच्छा प्रचार होता जा रहा है । 
पंजाब में हिन्दी पत्न-पत्रिकाओं का प्रचार भी क्रमशः बढ़ता जा 
रहा है । अबोहर के हिन्दी-पुस्तकालय द्वारा इस प्रदेश को जनता 
में हिन्दी का प्रचार अच्छा हो रहा है । हिन्दी को पंजाब-विश्व- 
विद्यालय फी अंगरेज़ी परीक्षाओं में स्थान तो मिला है, किन्तु 
गोणाअ्रय से । आशा है कि प्रान्तीय सरकार इस ओर भी अपनी 
उदारता का परिचय देगी। 

पंजाब में हिन्दी-प्रचार के चारों ओर से शुभ लक्षण दिखाई 
पड़ रहे हैं । हिन्दी फे प्रचार से प्रान्तीय भाव दूर होने में बड़ी 
सहायता मिलेगी । पंज्ञाब के साथ हिन्दी का स्वाभाविक, ऐतिहा- 
सिक ओर भोगोलिक सम्बन्ध है। पंजाब ओर हिन्दी-भाषा-भाषी 
प्रान्तों की संस्कृति में भी विशेष अन्तर नहीं हैं । 

हिन्दी का प्रचार प्रान्तीय भाषाओं का विरोधी नहीं है । 
हिन्दी का प्रचार देश में एक व्यापक भाषा स्थापित करने के लिए 
है न कि श्रान्त की विशेष संस्कृति से संबंध रखने वाली प्रांतीय 
भाषा के उन्मूलन करने के लिए । श्रान्तीय विशेषताओं की रक्षा 
करते हुए एक भाषा द्वारा देश को राष्ट्र के सम्मिलित हित की एक- 
सूत्रता में बाँधना सची राष्ट्रीयता है । शआराशा है राष्ट्र-भाषा के रूप 
में हिन्दी का प्रचार प्रांतीय भाव को दूर कर एक-राष्ट्रीयता के 
भाव को बढ़ाने में सहायक होगा । 


२१, महात्मा कचीर 


हिन्दी साहित्य के इतिहास में संत-साहित्य का एक विश 
स्थान है। वीर-गाथा-काव्य ने क्षत्रिय राजाओं को प्रोत्साहन देने 
में भेरीनाद का काम किया था किन्तु इस नाद का मूल स्वर आपस 
की मार-काट ही रहा। पारम्परिक प्रतिद्वंद्विता ने राज्ञाओं के 
तूणीर खाली कर उनकी शक्ति को कुंठित कर दिया था । इस ग्रह- 
कलह ने विदेशियों के लिए स्वागत-गान सुनाया । 

जब भारत में मुसलमानों के पर जम गये तब निकट संपके 
में आने के कारण दोनों जातियाँ एक दूसरे को प्रभावित करने 
लगीं । विचार-विनिमय प्रारंभ हुआ ओर जो लोग कट्टरता से 
परे थे वे एक दूसरे की ओर भ्कके । 

मुसलमानों में सूफी लोग कुछ मुलायम तबीयत के थे। वे 
हिन्दुओं के एकात्मवाद से प्रभावित थे । उन्होंने हिन्दू जीवन की 
प्रेम-कथाओं के आधार पर प्रेम-काव्य की नींव डाली | संत 
कवियों ने वेदान्ल का व्यावहारिक पक्त लेकर हिन्दू-मुसलिम तथा 
ऋ्राह्मयणु-शूद्र को एकता का उपदेश देना शुरू किया। 

रामानुजाचार्य आदि आचारयों ने भक्ति का लोक-पावन संदेश 
सुनाकर शुद्रों के प्रति सहृदयता का वाताबरण तो उपस्थित कर 
दिया था किन्तु उनकी स्थिति में मोलिक सुधार की आवश्यकता 

थी। संतों ने भक्ति और ज्ञान की गंगा-जमुनी धारा को भाषा के 
बहते नीर में अवतरित कर उसे सब सुलभ बनाया। जाति-पाँति 
पूछे नहि कोई, हरि को भज सो हरि का होई” की शंख-ध्वनि चारों 
ओर गँँजने लगी । कबीरदास जी काल-क्रम से तो संत कवियों में 
पहला स्थान नहीं पाते किन्तु महत्ता में सब से आगे नहीं तो किसी 
के पीछे भी नहीं हैं । 
अन्य महापुरुषों की भाँति कबीर का भी जीवनबृत्त तिमिरा- 
च्छन्न है। यह बात तो विवादास्पद है कि वे जन्म 
जीवनवृत्त से मुसलमान थे या हिन्दू , किन्तु उनका पालन- 
पोषण नीरू ओर नीमा जुलाहे दंपत्ति के यहाँ 
हुआ था । ऐसी किवदन्ती है कि उन्होंने इस बालक को लहरतारा 
तालाब के पास पड़ा पाया था। यह बालक एक ब्राह्मण विधवा 
का कहा जाता है जिसको रामानन्द जी ने धोखे में पुत्रवती 
होने का आशीर्वाद दे दिया था। आशीर्वाद सफल हुआ किन्तु 
लोकापवबाद के भय से उसने बालक का परित्याग कर दिया था। 
कबीर ने अपने को गये के साथ जुलाहा कहा है। 'तू-बाँ्मण में 
काशी का जुलहा बूमहु मोर ग्याना! । 
कबीर की जन्म तिथि भी विवाद का विषय बन रही है । कबीर 
पंथरियों में महात्मा कबीरदास के जन्म ओर मरण के सम्बन्ध में 
जो तिथियाँ मान्य है उनके अनुकूल उनकी आयु तो एक सो बीस 
बष को होती है किन्तु उसे स्वीकार करने से उनके जीवन की दो 
प्रमुख घटनाएँ अर्थात्‌ रामानन्द से दीक्षा प्राप्त करना ओर 
सिकन्द्र लोदी के द्रबार में पेश होना उनके जीवन-काल में ही 

पड़ जाती हैं। एक सो बीस वर्ष की आयु कबीर जेसे मद्दात्मा के 
लिए दुलंभ नहीं कही जा सकती । कबीर-पंथियों के मत में कबीर 
का जन्म संवत्‌ १४५५ में और उनका स्वगंवास संवत्‌ १५७५ 
में हुआ | यह विषय विवाद ग्रस्त अवश्य है ओर इस पर ही उनका 
रामानन्द से दीज्षित होने का प्रश्न अवलम्बित है । 

रामानन्द से दीक्षित होने के सम्बन्ध में बाबू श्यामसुन्द्र दास 
जी तथा डाक्टर मोहनसिंह जी ने आपत्ति उठाई है किन्तु जब तक 
कबीर की जन्म-तिथि ओर रामानन्द जी की निधन-तिथि प्रामा- 
णिक रूप से स्थापित न हो जाय तब तक एक लोक-प्रतिष्ठित 
परम्परागत धारणा को निमूल ठहरा देना उचित नहीं है । इस पर 
केवल कबीरदास का ही कथन नहीं है वरन उनके प्रमुख शिष्य 
धरमदास की भी गवाही है| देखिए-- 

काशी में प्रगटे दास कहाए नीरू के ग्रह आए, 
रामानंद के शिष्य भए, भवसागर पंथ चलाए । 

मुसलमान लोग उनको शेख तकी का शिष्य मानते हैं | यद्यपि 
कबीर शेख तकी से सम्बन्धित स्थानों में रहे थे तथापि ज्ञिस 
प्रकार उन्होंने पीर साहब का उल्लेख किया है उस से यह नहीं प्रकट 
होता कि वे उनको गुरु मानते थे । देखिए :-- 

नाना नाच नचाय के, नाचे नट के वेष। 
घट घट अबिनासी बसे सुनहु तकी तुम सेष ॥ 

सम्भव है कि यह उनके अक्खड़पन के कारण हो, किन्तु गुरु 
को तो कबीरदास परमात्मा के स्थान में मानते थे । जिन शब्दों में 
उन्होंने रामानन्द्‌ का उल्लेख किया है उनसे इनमें अन्तर है । देखिए-- 

'गुरु रामानन्द चरण पर धोबिन ( माया ) दीनी बार' 
कबीर का विवाह लोई नाम की स्त्री से हुआ था ओर उससे 
एक पुत्र कमाल ओर एक पुत्री कमाली नाम की दो सन्‍्तान 
उत्पन्न हुई थीं। कबीर कमाल के अनुदार विचारों से असनन्‍्तुष्ट 
भरे, इसीलिए उन्होंने कहा है-- 
| “बूड़ा बंस कबीर का उपजा पूत कमाल ।' 
कबीरदास जी की मृत्यु मगहर में हुई थी । हिन्दुओं में मरने 
के लिए काशी को महत्त्व दिया जाता है। परमात्मा को सरबेत्र 
मानने वाला इस तरह के रुढ़िवाद का कब मान कर सकता था। 
वे अपनी भक्ति पर विश्वास रखते थे । 'जो काशी तन तजे कबीरा, 
तो रामहि कोन निहोरा ।! 
कबीर के सिद्धान्तों में हम दो प्रकार के सिद्धान्त पाते हैं; एक 
धार्मिक तथा दाशेनिक दूसरे सामाजिक | उनके 
कबीर के सिद्धान्तों में हम उस समय के प्रभावों का 
सिद्धान्त समन्वय पाते हैं । वेष्णव धर्म से उन्होंने दया ओर 
भक्ति ली। उन्होंने मांस खाने का जो विरोध 
किया है वह वेष्णव धम का ही प्रभाव है। शाक्तों के गाँव की 
अपेक्षा कबीर वेष्णव की मोंपड़ी को महत्ता देते हैं। उन्होंने शाइूर- 
वाद से जीव ब्रह्म की एकता ओर मायावाद लिया। बोद्ध धर्म से 
सुन्न वा शून्य का विचार आया । गोरख-पंथियों से हठयोग को 
साधना पाई । सूफियों की प्रेम-साधना की कलम उन्होंने वेदान्त- 
वाद पर चढ़ाई। मूर्तिपूज ओर अवतारवाद के खंडन में उन पर 
कट्टर मुसलमानों का प्रभाव दिखाई पड़ता है। कई लोग शब्द के 

मानने में ईसाई मत से उन्हें प्रभावित समभते हैं । कट्टर 
मुसलमानों के खंडन में वे शायद सूफी संप्रदाय से ही प्रभावित 
हुए हों । 
दाशनिक बिचारों में तो कबीर उपनिषदों ओर शाझ्डर मत से 
ही प्रभावित प्रतीत होते हैं । उन्होंने जीव ब्रह्म की 
दार्शनिक एकता मानी है ओर संसार को भी ब्रह्म से भिन्‍न 
विचार नहीं बताया | कबीर ने मायावाद का भी आश्रय 
लिया है । कबीर यद्यपि पढ़े-लिखे नहीं थे 'मसि 
कागद छुओ नहीं कलम गही नहिं हाथ!, तथापि वे बहुश्रत थे । 
उन्होंने तत्त्वमसि, कनककुण्डल, समुद्रतरड्गर, कीट-भज्धा आदि 
वेदान्त की शब्दावली का प्रचुरता से प्रयोग किया है। उनका ब्रह्म 
शब्द रूप है ओर वह सब प्रकार के गुणों से परे है । उसके लिए 
कोई एक निश्चित गुण बतलाना उसको सीमित कर देना हे । 
उसके लिए उपनिषदों की भाँति नेति-नेति ही कहा जा सकता है। 
न वह हलका है न वह भारी है, न वह भीतर है न वह बाहर है, वह 
संख्या से भी परे है । उसके लिए साकार, निराकार, सगुण ओर 
निगुण शब्द भी लागू नहीं हो सकते । देखिए-- 
कोई ध्यावे निराकार को, कोई ध्यावे आकारा | 
वह तो इन दोड ते नन्‍्यारा, जाने जानन हारा।। 
वह सारे संसार में व्याप्त होकर उसको अतीत करता है, उसके 
सिवाय ओर कुछ नहीं है, जो कुछ है वह सब बाजीगर का खेल 
है। केवल बाजीगर सच्चा है। संसार उसी परमात्मा से उत्पन्न 
होता है ओर उसी में लीन हो जाता है । 

साधो एक आप जग माहीं 
दूजा करम भरम है किरतिम ज्यों दरपन में छाहीं । 
जल तरंग जिमि जल ते उपजे फिर जल माहिं रहाई ।| 
कबीर ने परमात्मा ओर जीव की एकता मानते हुए जब तक 
द्वेत भाव मिटता नहीं तब तक के लिए जीव ओर ब्रह्म का सम्बन्ध 
प्रेमिका ओर प्रेमी का माना है। उन्होंने अपने को राम की 
बहुरिया कहा है। आध्यात्मिक अनुभव का वणोन प्रेम के ही 
रूपकों द्वारा हो सकता है । 
कबीर ने ज्ञान को तो मुख्यता दी ही है किन्तु उन्होंने 
उसके साथ ही भक्ति का भी महत्व स्वीकार किया है । 
कबीर ने राम नाम की ही महत्ता गाई है किन्तु उन्होंने 
दाशरथी राम को नहीं माना है। वे राम शब्द के उपासक 
हैं। ज्ञान और भक्ति के अतिरिक्त कबीर ने प्राणायाम ओर 
हठ योग की क्रियाओं को भी मन की शुद्धि के लिए साथन 
रूप से माना है । इस प्रकार कबीर मुसलमानी घम से 
प्रभावित होते हुए भी पूरी तौर से हिन्दू संस्कृति में रँगे 
हुए थे । 
धम के सम्बन्ध में कबीर के बड़े उदार विचार थे । वे राम 
ओर रहीम को एक मानते थे | वे हिन्दू ओर मुसलमान दोनों का 
एक ही परमात्मा मानते थे | दोनों को एक ही परमात्मा के भिन्न- 
भिन्‍न रूप समभते थे । देखिए-- 
दुइ जगदीश कहाँ ते आये कहु कोने भरमाया । 
अल्ला राम करिम केशव हरि हजरत नाम धराया ॥। 

गहना एक कनक ते गहना ता में भाव न दूजा। 
कहन सुनन को दुइ कर राखे यक्र नमाज यक पूजा।। 
वही महादेव वही मुहम्मद ब्रह्मा आदम कहिये । 
कोई हिन्दू कोई तुरक कहावें एक जिमी पर रहिये । 
वेद किताब पढ़ें वे कुतबा वे मोलाना वे पांडे। 
विगत विगत के नाम धरायो यक माटी के भांडे ॥ 
कबीर ने हिन्दू मुसलमानों की एक्रता का उपदेश देते हुए 
दोनों में से ढोंग ओर मिथ्याडंबर के हटाने के लिए बड़ी 
जोरदार आवाज उठाई है क्योंकि वे जानते थे कि यह ब्रथाडंबर 
ही आपस में भेद-भाव उत्पन्न कर रहा है। उन्होंने दोनों को ही 
खूब खरी-खोटी सुनाई है । 
कबीर ने सब में एक परमात्मा के दर्शन करके ब्राह्मण और 
शूद्र में साम्यभाव स्थापित करने का उद्योग किया 
है। इस सम्बन्ध में कबीर अपने समय से बहुत 
आगे थे । 
गुप्त प्रगट है एके मुद्रा । काको कहिए बाह्मन शुद्रा ॥ 
कबीर के इसी साम्यभाव के कारण उनके सिद्धान्तों का प्रचार 
तथाकथित नीच जातियों में अधिक हुआ । 
संत कवियों को वाणी का प्रसार कविता द्वारा हुआ था क्‍्यों- 
कि उन दिनों जनता के हृदय तक पहुँचने के लिए 
कबीर का कविता ही भावाभिव्यञ्ञनां का माध्यम थी। 
कवित्व कबीर की भी भावधारा कविता में ही प्रस्फुटित 
हुई, किन्तु उस कविता में कला की कृत्रिमता म 


सामाजिक 
सास्य 

थी। अक्ृत्रिमता ही उसकी कला है। कबीर ने कविता को साधन 
मात्र माना है उसको साध्य नहीं बनाया है । 
जहाँ तक हृदय की सचाई, विचारों की गहराई, अनुभूति की 

तीत्ता का प्रश्न है वहाँ तक कब्चीर के कवित्व में संदेह नहीं किया 
जा सक्रता। यदि कुशल अभिव्यक्ति कला की कसोटी मानी जाय 
तो उनको हम एक उत्तम कलाकार भी कह सकते हैं । चाहे उनकी 
कविता में छन्दों के नियमों की अवहेलना हो, किन्तु उनके पद गाने 
की दृष्टि से बढ़े सुन्दर हैं । कबीर के उपस्थित किये हुए रूपक ओर 
मानसिक चित्र बढ़े उपयुक्त ओर सजीव हैं। उन्होंने केशव की 
भाँति अलक्लारों ओर छन्दों की प्रदर्शिनी तो नहीं की है किन्तु उनकी 
कविता में बहाव के साथ स्वाभाविक रूप से आये हुए अलइ्डारों का 
अच्छा पुट है। उनकी कविता में शेष, यमक आदि शब्दालझ्कार 
ओर रूपक, उपमा, अन्योक्ति आदि बढ़े सुन्दर अर्थाल्झ्वार हैं । 
रहस्यवाद की अभिव्यक्ति प्राय रूपकों ओर अन्योक्तियों में ही हुआ 
करती है। इस लिए इनके अलझ्कार केवल अलक्लार नहीं हैं बरन वे 
एक आवश्यकता की पूर्ति करते हैं। कबीर की एक सुन्दर 

अन्योक्ति देखिए-- 

काहे री नलिनी तू कुम्हिलानी, तेरेइ नाल सरोवर पानी। 

जल में उतपति जल में बास, जल में नलिनी तोर निवास || 

ना तलि तपत न ऊपर आगि तोर हेतु कहु का सन लागि। 

कहे कबीर जे उदिक समान, ते नहि मुए हमारे जान ॥ 


२२, स्रदास 


किधों सूर को सर लग्यों, कियों सूर की पीर । 

क्रिघों सूर को पद लग्यो, तन-सन घुनत सरीर ॥। 
महात्मा सूरदास जी का जन्म सं० १५४० के लगभग बतलाया 
जाता है। इनके जन्‍्म-स्थान के सम्बन्ध में दो 
जन्म और जीवन मत हैं। एक मत के अनुसार इनका जन्म-स्थान 
देहली के निकट सीही ग्राम में है ओर दूसरे मत 
से आगरा के निकट रनकुता ( रेगणुका क्षेत्र ) में है। इनकी जाति 
के मम्बन्ध में भी थोड़ा मत-भेद है। कोई इनको सारस्वत 
ब्राह्मण मानते हैं और कोई सरदार कवि के एक छनन्‍्द के आधार 
पर इन्हें चन्दबरदाई के वंशज ब्रह्ममट्र बतलाते हैं । इस मत 
के अनुकूल इनके छः भाई ओर थे जो कि मुसलमानों के साथ 
लड़ाई में मारे गए थे । तब ये अन्धे सूरदास बहुत दिन तक इधर- 
उधर फिरते रहे । पीछे ये गऊघाट में ( यह रनकुता के निकट ही 
है ) रहने लगे। यहीं पर इनकी श्री महाप्रभु बल्लभाचाये जी (सं० 
१५३५-१५८७ ) से भेंट हुई । उनसे दीक्षा लेकर उनकी श्राज्ञा से 

इन्होंने त्ज्रभाषा में भगवद-चरित्र का गान क्रिया । 
श्री बल्लभगुरु तत्व सुनायो, लीला भेद बतायो | 

श्री बल्लभाचाये जी की आज्ञा से ही इन्होंने श्रीम:द्ागवत की 
कथा को पदों में गाया ओर वह ग्रन्थ सूरसागर के नाम से प्रसिद्ध 
हुआ । सूरसागर में सवा लाख पद कहे जाते हैं पर अब तक ५-६ 
हज़ार पदों से अधिक नहीं मिले। इस अमर ग्रन्थ के अतिरिक्त 
इनके सूरसारावली ओर साहित्य-लहरी ये दो गन्थ ओर मिलते हैं । 
सूरसारावली एक प्रकार से सूरसागर की सूची और संक्तेप है ओर 
साहित्य-लहरी में नायिका-भेद आदि रीति-प्रन्थों के विषय हें 
किन्तु इन पुस्तकों में भी अधिकांश पद सूरसागर के ही हैं। हरि- 
बंश टीका, व्याहलो ओर नल-दमयन्ती नाम के इनके तीन ओर 
अन्थों का भी उल्लेख मिलता है किन्तु वे मिलते नहीं । 

इनकी मृत्यु पारसोली ग्राम में हुई थी । मृत्यु के समय श्री 
गोस्वामी विट्रलनाथ जी मोजूद थे । उस समय इन्होंने 'भरोसों 
टढ़ चरनन केरो? वाला पद अपने गुरु की महिमा में गाया ओर 
उनसे पूछे जाने पर कि उस समय उनके नेत्रों की ब्ृत्ति कहाँ थो 
इन्होंने निम्नलिखित पद्‌ गाकर अपनी जीवन-लीला समाप्त कौ-- 
खंजन नेन रूप रस माते । 
अतिसे चारु चपल अनियारे, पल पिंजरा न समाते ॥ 
चलि चलि जात निकट ख्रवनन के उलटि पलटि ताटंक फंदाते । 
सूरदास अंजन गुन अटके, नतरू अबहि उड़ि जाते ॥। 

श्री बल्लभाचाये के पुत्र गोस्वामी विट्ल्‍टलनाथ जी ने इनकी 
अष्टछाप में स्थापना की थी ओर उनके पुत्र गोस्वामी गोकुलनाथ 
जी ने अपनी 'चोरासी वेष्णावों की वार्ता? में इनका जीवन-वृत्तान्त 
लिखा है । सूरदास जी अंधे तो अवश्य थे 'सूर कहा कहि 

दुविध आँधरो'; किन्तु प्रश्न यह है कि ये जन्मान्ध थे अथवा पीछे 
से इनके नेत्र जाते रहे । इनके भक्त इन्हें जन्मान्ध बताते हैं, परन्तु 
इनके द्वारा किये गये प्राकृतिक विचित्रताओं तथा मानवीय हाव- 
भावों के ऐसे उत्कृष्ट बणेन को देख कर इस कथन पर सहज प्रतीति 
नहीं होती । ऐसा कहा जाता है कि एक बार ये एक युवती को 
देख कर उस पर मुग्ध हो गये | बहुत देर तक टकटकी बाँध उस 
की ओर देखते रहे । अन्त में उस युवती ने निकट आकर पृछा-- 
महाराज, क्या आज्ञा है ? सूरदास उस समय मन ही मन बढ़े 
लज्जित हुए। उन्होंने यह दोष अपनी आँखों का समझ कर उस 
युवती से विनती की कि वह सुई द्वारा उन दोनों दोषी आँखों को 
फोड़ डाले | वचन-बद्ध युवती ने बसा ही किया, तभी से सूरदास 
अंधे हो गये । यह मत अधिक विश्वसनीय प्रतीत होता है। ऋकइयों 
का कहना है कि इन्होंने जान-बूक कर अपनी आँखें नहीं फुड़वाई 
मालूम पड़तीं, क्योंकि यदि ऐसा होता तो ये भगवान को अपने 
अंधे होने का उलाहना न देते । 

मित्र सुदामा कीन अचानक प्रीति पुरानी जानि । 

सूरदास सों कहा निठुराई नेननि हूँ की हानि ॥ 

यह भी किवदन्ती है कि अंधे होने के कारण एक बार ये कुएँ 
में गिर पड़े थे । वहाँ से श्रीकृष्ण भगवान ने इनको निकाला था। 
इसी सम्बन्ध में यह दोहा प्रचलित है-- 

बाँह छुड़ाए जात हो, निबल जानि के मोइ । 
हिरदय तें जब जाउगे, मर्द बदोंगो तोइ॥ 
इनकी दीक्षा बल्लभ संप्रदाय की है । बल्लभ-संप्रदाय में 

भगवान की कृपा को मुख्यता दी गई है। भक्त 
सूरदास जी के को अपने कर्मा का इतना भरोसा नहीं होता 
सिद्धान्त ओर जितना कि भगवान की कृपा का । इसी कृपा का 
उनका नाम पुष्टि है ओर इसीलिए यह पुष्टिमाग कहलाता 
भक्तिभाव है। इस संप्रदाय में बालकृष्ण की उपासना है । 
इसीलिए सूरदासजी के बाललीला-सम्बन्धी वणुन 
बढ़े सन्दर हैं। इस संप्रदाय के दाशेनिक सिद्धान्त 'शुद्धाहतः के नाम 
से प्रख्यात हैं । इसके अनुकूल जीव ओर संसार दोनों परमात्मा के 
अंश हैं । जीव में सत्‌ ओर चित तो है किन्तु आनन्द की कमी है। 
प्रकृति में चित्‌ की भी कमी है। ब्रह्म पूण सचिदानन्द है | यद्यपि 
उपासना में देते भाव के बिना काम नहीं चलता तथापि ये कहीं 
कहीं जीव ओर ब्रह्म की एकता की ओर क्कक गये हैं । 
जो लॉ सत्यस्वरूप न सूभत । 
तो लॉ मनु मनि कंठ बिसारे फिरत सकल बन बूमत ॥ 
2५ २५ >(्‌ >( 
एक नदिया एक नार कहावत मेलो नीर भरो। 
जब मिलि के दोउ एक्र बरन भए सुरसरि नाम परो॥। 
एक जीव एक ब्रह्म कहावत सूरस्याम भगरों। 
अब की बर मोहि पार उतारो नहिं पन जात टरो ॥ 
२५ है २८ २५ 
जाय समाय 'सूर' महानिधि में, बहुरिन उलटि जगत मँह नाच ।॥। 
इनकी भक्ति सख्य-भाव को है। कहीं-कहीं तो ये बड़े अक्खड़ 
बन जाते हैं यहाँ तक कि भगवान से लड़ने को भी तेयार हो जाते 

हैं और कहीं-कहीं इतने दीन हो जाते हैं कि इनकी भक्ति दास्यभाव 
में परिणात हो जाती है। यहाँ पर दोनों ही प्रकार का एक-एक 
उदाहरण दिया जाता है:-- 

आजु हों एक-एक करि टरिहों । 

के हमही के तुमही माधव, अपुन भरोसे लरिहों ॥। 

हो तो पतित सात पीढ़िन को, पतिते ह् निस्तरिहों । 

अब हों उधरि नचन चाहत हों तुम्हें बिरद बिनु करिहों |: 


2 2 है 2५ 

जसे हि राखो तेसे हि रहों । 

ज्ञानत हो दुख सुख सब जन को मुख करि कहा कहाँ । 
८ है 4 २५ 2 


कमल नयन घनस्थाम मनोहर अनुचर भयो रहा । 

'सूरदास' प्रभु जगत क्ृपानिधि तुम्हरे चरन गहों।। 

सूरदास जी अनुचर अवश्य थ किन्तु घर के मुंह- लगे अनुचर 
थे। तुम प्रताप बदत न काहू निडर भये घर चेरे।” तुलसीदास 
जी निडर होकर मर्यादा नहीं खोते थे | सूरदासजी अनन्य भक्त थे, 
वे अपनी अनन्यता में ओर किन्हीं देवताओं को कुछ नहीं गिनते 
थ्रे---/ओर देव सब रंक भिखारी त्यागे बहुत घनेरे ।” वे ऋष्णा 
भगवान को छोड़कर ओर किसी की भक्ति नहीं करना चाहते थे । 

मेरो मन अनत कहाँ सुख पाव । 

जेसे उड़ि जहाज को पंछी फिरि जहाज पे आवे॥ 

कमल नेन को छाँड़ि महातम ओर देव को ध्यावे । 

परम गंग को छॉँड़ि पियासो दुरमति कूप खनाबे।॥। 

जिन मधुकर अंबुज रस चाखरूयो क्‍यों करील फल खाबे । 

सूरदास प्रभु कामधेनु तजि छेरी कोन दुहाबे॥ 
भक्ति-भाव में सूरदास जी उद्धव जी के अवतार माने जाते हैं । 
सूरदास जी का काव्य गीत-काव्य है। वेष्णव धम में गीत- 
गोविंद के र्चयिता जयदेव कवि गीत-काब्य के 
सूरदास जी की प्रथम आचाये माने जाते हैं। इन्हीं की शेली को 
शेली की मेथिल-कोकिल विद्यापति ठाकुर ने अपनाया है। 
विशेषताएँ. महात्मा सूरदास जी ने हिन्दी में उसी शेली को 
अपना कर साहित्य ओर खंगीत का एक अपूब 
सम्मिश्रण किया है। गीत-काव्य के लिए माधुय्येमयी, सुकोमला 
ब्रजभाषा ही उपयुक्त थी। गोस्वामी तुलसीदासजी को भी गीत काव्य 
क लिए इसी का आश्रय लेना पड़ा था । यद्यपि सूरदास जी की 
भाषा त्रज्ञभाषा ही है, तथापि इन्होंने फारसी, अरबी आदि भाषाओं 
के शब्दों को ब्रज़भाषा में ऐसा मिला लिया है कि वे मिन्‍न भाषा 
के नहीं प्रतीत होते; उदाहरणाथ, मसकत, मुहकम, कुलहि इत्यादि । 
इन्होंने गुजराती, बुंदेलखंडी आदि प्रान्तीय भाषाओं के शब्दों का 
भी बड़ी कुशलता के साथ व्यवहार किया है। इनकी भाषा में कहीं- 
कहीं सलिता, सायर आदि प्राकृत के भी प्रयोग आये हैं। सूरदास 
जी ने अलंकारों का बड़े सुंदर ओर स्वाभाविक ढंग से प्रयोग किया 
है वरन्‌ यों कहना चाहिए कि उनकी कबिता के प्रवाह में वे स्वयं 
ही बहे चले जाते हैं। बहुत कम स्थल ऐसे हें जहाँ इनके अलंकार 
कृत्रिम से मालूम होते हों । यद्यपि सूरदास जी का वर्णन का 
क्षेत्र बहुत विस्तृत नहीं रहा है तथापि इन्होंने इस कमी को अपने 

अलंकारों में पूरा कर दिया है। अपने अलंकारों में वे संसार का 
एक बहुत विस्त॒त क्षेत्र घसीट लाये हैं । 

उन्होंने एक ही प्रसंग पर अनेक पद्‌ लिखे हैं। भक्ति के आवेश 
में वीणा के साथ गाते हुए जो सरस पद इन अंध-कवि के मुख से 
निस्स्त हुए, उनमें पुनरुक्ति भले ही हो पर वे इतने ममेस्पर्शी तथा 
हृदयहारी हैं कि अरसिक को भी एक बार रसलीन कर देते हैं । 

सूरदासजी ने यद्यपि थोड़े विषयों का वणेन किया है. तथापि 
जिन विषयों का इन्होंने वणन किया है, बड़े विस्तार से किया है। 
साथ ही साथ तारीफ की बात यह है कि एक ही बात को इन्होंने 
नये नये रूपों में देखा है, इसलिए इनके वणानों में अरुचि नहीं 
उत्पन्न होने पाती । नेत्रों के बारे में जितना इन महाकवि ने कहा है 
उतना शायद ही ओर किसी कवि नें कहा हो । इन्होंने आलंबन के 
नेत्रों की अनुपम छवि का ही वर्णन नहीं किया है बरन्‌ रूप-सागर 
में अवगाहन करने वाली दशक की सदा अतृप्त रहने वाली 
पिपासा-भरी आँखों का भी बहुत ही हृदयग्राहक् वन 
किया है । 

यद्यपि इन्होंने प्रधानतया श्ृंगार ओर वात्सल्य का ही वर्णन 
किया है तथापि शांत, अद्भुत, हास्य और दो एक स्थलों में 
भयानक के सम्बन्ध में भी इन्होंने अपनी कवित्व शक्ति का अच्छा 
परिचय दिया है। वात्सल्य ओर श्रृंगार में तो ये अपना सानी नहीं 
रखते । विशेषत: बाल-लीला, गोपी-विरह तथा ऋष्ण द्वारा भेजे 
हुए उनके दृत ऊधो ओर गोपियों के संवाद-बणन में ये सरसता, 
स्वाभाविकता तथा उत्कृष्टता की चरम सीमा को लाँध गये हैं । 

ऊपर कहा गया है कि इनकी प्रतिभा का पूरे विकास वात्सल्य 
ओर झ्ंगार के ही वर्णन में हुआ है। बाल- 
सूरदास जी लीला के वणन में संसार भर के कवियों में (यद्यपि 
का वात्सल्य संसार भर के बारे में कोई बात कहना प्रतिवाद के 
ओर *'टंगार भय से खाली नहीं है) शायद ही कोई कवि सूर- 
दास जी की बराबरी कर सकता हो। यद्यपि 
ईसाइयों के रोमन क्रेथोलिक संप्रदाय में बालकृप्ण की उपासना 
की भाँति शिशु ईसा ओर माता मरियम की उपासना होती रही 
है तथापि शिशु ईसा का वर्णन कहीं भी इतने विस्तार ओर स्वाभा- 
विकता के साथ नहीं आया । हाँ, इस उपासना से यूरोप की चित्र- 
कला को अवश्य उत्तेजना मिली है। सूरदास जी के श्रीकृष्ण शुद्ध 
राज़सी-आडंबर-रहित बालक के रूप में आते हैं । सूरदास ज्ञी के 
वरणनों में बालकों का साम्यभाव पूर्णतया प्रदर्शित है--“खेलत में 
को काको गुसेया”। बालकों की परम शोभामयी अपू्णता ओर 
उनके चलने के बाल-प्रयासों की मनोहर असफलता बड़े ही सुन्दर 
रूप में दिखाई गई है। बाल-प्रकृति का आदि से अंत तक बड़ा 
सच्चा ओर सज्जीव चित्र खींचा गया है। वालकों का सोते-सोते हुए 
मुसकरा देना भी सूरदास की 'पनी दीठि' से नहीं बचा है-- 
कबहूँ पलक हरि मूँदि लेत हैं, कबहें अधर फरकावें | 
दूध के दाँतों का निकलना, उसी समय भगवान का “घुटरुवन 
चलना”, इन सब बातों का बड़ा ही मनोहर बणन किया गया है। 
चलना सीखने में भगवान साधारण मनुष्य के बालकों के से ही 
दिखाई पड़ते हैं-- 

सिखवत चलन जसोदा मेया । 
अरबराई कर पानि गहावत, डगमगाइ धरती धरे पेया। 
है ५ < २ 
घर आँगन अति चलन सुगम भयो देह देहरी में अटकाबत । 
गिरि-गिरि परत जात नहीं उल्ंघी, अति स्रम होत न घावत॥ 

बालकों की अनुकरणशीलता, उनकी बाल-अभिलाषा, स्पर्द्धा 
ओर महत्वाकांक्षाओं का भी बहुत ही सुन्दर वर्णन है, जो पढ़ते 
ही बनता है । 

मेया कत्रहिं बढ़ेगी चोटी । 

किती बार मोंहि दूध पिवत भई यह अजहूँ है छोटी । 

तू जो कहति बल की बेनी ज्यों हर है लाँबी मोटी ॥ 

मर २५ २५ २५ 

हरि अपने आगे अछु गावत । 

तनक्र तनक चरनन सों नाचत मन ही मनहि रिम्रावत । 

बाँह उचाइ कजरी धोरी गेयन टेरि बुलाबत। 

बच्चे अपनी सुन्दरता ओर अन्य बातों पर मन ही मन में 
रीका करते हैं। बाँह उठाकर गोओं को बुलाना केसा सुन्दर बालो- 
चित अनुकरण है। बच्चे अपने आप नाचते गाते हैं इस बात को 
“हरि अपने आगे कछु गावत' में केसे सुन्दर रूप से बतलाया 
है। इसी प्रकार भगवान की गो-दोहन सीखने की इच्छा उनकी 
गो-दोहन में असफलता, माखनचोरी, मिट्टी खाना आदि बाललीलाओं 
का बड़ा ही विशद वर्णन किया गया है। जसोदा मेया की वात्सल्य- 
मयी चिता बड़ी ममस्पर्शिनी है। भगवान अपने माता-पिता के 

पास पहुँच जाते है। तब भी जसोदा मेया देवकी को संदेशा भेजे 
बिना सन्‍्तोप नहीं करतीं-- 

सेंदेसों देवकी सों कहियो । 

हों तो धाय तिहारे सुत की, कृपा करत ही रहियो ॥ 

तुम तो टेव जानतहि हे हो, तऊ मोहिं कहि आज । 

प्रात उठत मेरे लाल-लड्तहि माखन रोटी भाव ॥| 

इसी प्रकार सूरदास जी का प्रेम-चणन भी बहुत ही उत्कृष्ट'है । 
उनकी बाल-लीला बड़े ही स्वाभाविक रूप से प्रेम-क्रीड़ा में परिणत 
हो जाती है | फिर उसी प्रेम में संयोग का हासोल्लास ओर बवियोग 
की विषम-वेदना उपस्थित हो जाती है । गोपषियों का प्रेम चाछ्े 
स्वार्थभय हो परन्तु है सच्चा । कृष्ण भगवान गोपियों से अधिक दूर 
न थ किन्तु उनकी विरह की वेदना वड़ी तीत्र थी। विरह के लिए 
दूर ओर निकट का प्रश्न न था। वे श्रीकृष्ण के ऐश्वय को उपासिका 
न थीं बरन उनके माधुय्ये पर मुग्ध थीं। ज्ञान बेराग्य द्वारा वे भग- 
वान के निर्गुण रूप की उपासना नहीं करना चहती थीं, वे तो [यह 
भी नहीं जानती थीं कि वह निगुण कोन से देश का निवासी है । 
भगवान से वे होवे का सा भय नहीं करती थीं । वे उनसे प्रेम करना 
चाहती थीं । वियोग में ही वे संयोग समकती थीं । बियोग के 
पागलपन के आगे उनके लिए योग हेय था-- 

मधुकर कोन मनायो माने * 

सिखवहु तिनहूँ समाधि की बातें जे हैं लोग सयाने । 

हम अपने ब्रज्ञ ऐसेहि बसिहें, विरह बाय बोराने । 

वास्तव में ऊधो-गोपी-संवाद निर्मुश ओर सगुण उपासना 

का विवाद है। जहाँ गोपियों का मन लग गया वहाँ से हट नहीं 
सकता । "मन नाहीं दस बीस” यह प्रेम की अचलता है ओर 
टढ़ता है। मनमोहन गोपियों के मन से निकाले नहीं निकलते 
क्योंकि वे बाँके हें। बाँकापन सोन्द्य का द्योतक है। (डर में 
माखनचोर गड़े । अब केसेहु निकसत नहिं ऊधो ! तिरले हो 
जु अड़े / कैसी सुन्दर यक्ति है। 
सूरदास जी का महत्त्व इसी बात में है कि उन्होंने लोगों का 
ध्यान भगवान के सोन्द्य ओर माधुये की ओर 
सूरदाल जी का आकर्षित किया । हतोत्साह ओर परास्त हिन्दू 
महक्तच जाति कुछ अपनापन रखना चाहती थी । दशेन 
शास्त्र की जटिल समस्याओं ओर निगुण ब्रह्म 
के शुप्क ज्ञान की ओर उनका मस्तिष्क नहीं क्रक सकता था। यह 
बात तभी होती है जब कि हृदय में उत्साह होता है। सोन्दर्य का 
आकर्षण मरते हुए को भी जिला देता है। सोन्दय के शकरावेष्टन 
में उन्होंने धम के तत्त्व को हिन्दू जाति के शरीर में प्रवेश करा कर 
उसमें एक नई स्फूति उत्पन्न कर दी। एक धार्मिक स्वतन्त्रता 
स्थापित हो गई । यद्यपि यह सत्य है कि बहुत से लोगों में शकरा 
के बहिरावेष्टन से शर्करा ही की चाट पड़ गई ओर वे धर्म के तत्त्व 
को भूल गये तथापि वेष्णव कवियों के हृदय से निकली हुई प्रेम 
धारा ने सहस्नों मनुष्यों के जीवन में एक अलोकिक परिवतेन 
उत्पन्न कर दिया, उनके हृदय में त्याग की भावना उत्पन्न कर 
उनको सांसारिक वासनाओं से मुक्त कर ब्रह्मानन्द में मग्न कर 


दिया । 


२३. गोस्वामी तुलसीदास 


जयन्ति ते सुकृतिनो रससिद्धा: कवीश्वरा: । 

नास्ति येषां यशःकाये जरामरणाजम्‌ भयम्‌ |। 
गोस्वामी तुलसीदासजी उन विरले महात्माओं में से हैं जो 
अपने देश वा जाति का इतिहास बनाते हैं | इन महात्मा के ज्ञीवन- 
चरित्र के विषय में जो कुछ संसार को ज्ञात है उसके चार आधार 
हैं-(२) नाभाजी का भक्तमाल ओर उस पर उनके शिष्य 
प्रियादास की टीका (२) तुलसीदासजी के शिष्य बाबा रघुनाथदास 
जी का लिखा हुआ तुलसी-चरित्र (३) बाबा बेणीमाधव का लिखा 
हुआ मूल गुसाईचरित्र (2) तुलसीदासजी के ग्रंथों के आन्तरिक 

प्रमाण । 

साधारणतया तुलसीदासजी का जन्म राजापुर ग्राम ज़िला 
बाँदा में संवत्‌ १५८६ में माना जाता है । अब 
जन्म ओर कुछ लोग सुकर क्षेत्र या सोरों के पक्त में क्कते 
बाल्यकाल. जाते हैं । मानसमयंक टीका के अनुसार इनका 
जन्म खंबत्‌ १५५४ में कहा जाता है, किन्तु इस 
मत से सवत्‌ १६८० तक इनकी श्आायु १२९६ वष की होती है जो 
असंभव नहीं है, परन्तु कलिकाल में कठिन अवश्य है। इनके पिता 
का नाम आत्माराम और माता का नाम हुलसी था ( गोद लिये 
हुलसी फिरे तुलसी सो सुत होय ) । कहा जञाता है इनकी माता 

ने इनके जन्म के दो चार दिन पश्चात्‌ ही शरीर त्याग दिया था 
ओर नवज्ञात शिशु की अवस्था में ही वे चाह्टे अभुक्त-मूल में जन्म 
लेने के कारण चाहे ओर किसी कारण-वश अपने पेतक धर से 
बहिष्कृत कर दिये गये थे । यह चाहे सत्य हो या न हो, परन्तु 
इतना अवश्य है कि ये महात्मा अपने बाल्यकाल में माता-पिता 
के स्नेह ओर घर के लाड-प्यार-मय जीवन से वंचित रहकर 
द्वार-द्वार घूमते फिरे हैं । इनका पहला विवाह दीनबंधघु पाठक की 
कन्या रनावली से हुआ था, जिससे एक बालक भी हुआ | परन्तु 
थोड़े दिन में माता ओर बालक दोनों की मृत्यु हो गई, तब उनका 
विवाह कंचनपुरनिवासी लछमन उपाध्याय की कन्या विद॒ुषी 
बुद्धिमती से हुआ । 
प्रत्येक बड़ी बात का कारण छोटा ही होता है। इन महात्मा 
को अपनी दूसरी स्त्री के प्रति प्रगाढ़ प्रेम था। 
प्रयोध एक बार इनकी खत्री अपने मातग्रह चली गई। 
उसका वियोग इनको असह्य होगया । ये बड़ी कठिन 
परिस्थितियों का सामना करते हुए घोर तिमिरमय रात्रि में उसके 
पास जा पहुँचे । उनकी इस आतुरता को देखकर उनकी रुत्री ने कहा-- 
लाज न लागत आपको दोरे आयहु साथ । 
धिक्षिक्‌ ऐसे प्रेम को कहा कहहुँ में नाथ ॥ 
अस्थि-चमे-मय देह मम, तामें जेसी प्रीति । 
तेसी जो श्रीराम में, होत न तो भव-भीति ॥ 
इसके सुनते ही उनका वासनामय श्रेम श्रीरामचन्द्र जी के प्रति 
टढ़ भक्ति में परिणत हो गया | लोक-प्रेम का स्थान ईश-प्रेम ने ले 

लिया । बाबा नरहरिदास जी इनके गुरु थे; 'कृपासिधु नर रूप 
हरि! । इनकी दीक्षा रामाननद संप्रदाय की थी । 
गृहत्याग के पश्चात्‌ ये चित्रकूट, काशी, अयोध्या आदि स्थानों 
में रहे । संवत्‌ १६३१ में इन्होंने अपनी अमर-कृति रामचरितमानस 
का प्रारंभ किया । 
संवत्‌ सोलह सो इकतीसा, करों कथा हरिपद्‌ धरि सीसा । 
नोमी भोमवार मधुमासा, अवधपुरी यह चरित प्रफासा | 
संबत्‌ १६८० में असी-गंग के तीर पर आवशण शुक्ला सप्तमी 
को ( इसका दूसरा पाठ श्रावण श्यामा तीज है ) 
सत्यु. इन्होंने इस नश्वर शरीर को त्यागकर उस यश: 
शरीर को धारण किया जिसको जरा ओर मरण 
का भय नहीं है । 
सोलहवीं शताब्दी में मुग़ल-साम्राज्य का उदय हुआ | मुगलों 
ने थोड़े बहुत युद्धों के पश्चात्‌ शान्ति स्थापित 
लुलूलीदासजी कर ली थी । अकबर के समय में सम्राट की 
के समय की उदारता के कारण पूरी धार्मिक स्वतंत्रता होगई । 
राजनीतिक हिन्दू धम्म के व्याख्याताओं का राजदरबार में 
तथा सामाजिक प्रवेश हो गया ओर उसके साथ हिन्दी का भी। 
स्थिति जब धार्मिक स्वतंत्रता होती है तब सब धर्मों की 
उन्नति होने की संभावना रहती है| उसी के साथ- 
साथ धर्म में जो उत्तेजना दबाव ओर अत्याचार से आती है, वह 
जाती रहती है और दो धर्म एक दूसरे को आदान-प्रदान करते हुए 
खिल्त-मिल्त हो जाते हैं । कुछ इस खिल्व-मिल्त होने के भाव को 

बचाने के अथे, कुछ सूफीमत के प्रभाव को घटाने के निमित्त और 
कुछ शुष्क ब्रह्मयाद से ऊब्े हुए लोगों को हादिक संतोष देने के 
लिए भक्ति-काव्य का प्रसार हुआ । उस समय की शान्ति ओर 
राजकीय धार्मिक उदारता ने धरम्मोत्थान के इच्छारूपी बीज को 
उबरा भूमि दी थी । भक्ति-मार्ग तो फलता-फूलता जा रहा था, 
किन्तु उसमें कतेव्य-परायणता ओर सदाचार के उच्च आदशे की 
ओर इतना ध्यान नहीं दिया गया था । यही बात किसी ज्ञाति को 
जीवित रखने के लिए ओर जाति को शान्ति-जन्य विलासिता की 
बाढ़ में डूबने से बचाने के निमित्त परमावश्यक है। गोस्वामी तुलसी- 
दास जी ने मर्यादा पुरुषोत्तम रामचन्द्र जी के चरित्र का वणुन कर 
हिन्दू जनता के लिए एक उच्च आदशे उपस्थित कर दिया ओर 
समाज में मर्यादावाद के प्रति आदर-भाव की वृद्धि की । हिन्दू धमम 
के मुख्य सिद्धान्तों की स्थापना कर, सांप्रदायिक भेदभाव को दूरकर 
ओर पाखंड ओर विडंबना का खंडन कर गोस्वामी जी ने हिन्दूधमे 
को पुनर्जीबन दिया। 
तुलसीदास जी बड़े ही साधु स्वभाव के थे | वे अपने को दीनों 
तुससीदास का से दीन समभते थे ओर उनको अपने पांडित्य 
स्वभाव का ज़रा भी अभिमान नहीं था । देखिए--- 
कवि न हो नहिं वचन प्रवीना, 
सकल कला सब विद्या-हीना । 
है है 0 स 
कवित विवेक एक नहिं भोरे, 
सत्य कहों लिखि कागद कोरे । 

वे अपनी सफलता का एक-सात्र कारण यही मानते थे कि उन 
की कविता का विषय श्री रामचन्द्र जी का विमल-यश है, उसी के 
कारण वह भक्त-जनों को प्रिय लगेगी । जिस प्रकार पवन के साथ 
धूल भी ऊपर चढ़ जाती है उसी प्रकार रामचन्द्र जी के सुयश के 
कारृण उनकी फीकी वाणी स्वेगुण-विभूषिता बन जावेगी । 
धूमहु तजइ सहज करुआई, अगरु प्रसंग सुगंध बसाई॥ 
भनित भदेस वस्तु भलि वरनी, राम-क्था जग मंगलकरनी |। 
प्रिय लागद्दि अति सबहि मन, भनित राम जस संग। 
दारू विचार कि करइ कोई, बंदिय मलयप्रस्ंग ॥। 
वास्तव में वात यह है कि तुलसीदास को जसे चरित्रनायक 
मिले थे उसी के अनुकूल उनकी सबतोमुखी प्रतिभा थी। उनकी , 
अनन्य भक्ति ने उनकी वाणी को शक्ति-शालिनी बना दिया था। 
उन्होंने जो कुछ लिखा स्वान्त:सुखाय, आत्मतृप्ति के अथ 
लिखा धन और यश के लिए नहीं लिखा । किसी प्राकृत राजा -का 
भी वर्णोन नहीं किया न किसी का आश्रय चाहा । श्री रामचन्द्र जी 
के याचक बनकर वे अयाचक बन गये थे। प्राक्वत नरों में उन्होंने 
केवल अपने मित्र टोडर का वर्णन किया था वह भी उनकी मृत्यु 
के पश्चात्‌ । 
चार गाँव को ठाकुरों, मन को महा महीप। 
तुलसी या कलिकाल में, अथये टोडर दीप ॥। 
रामधाम टोडर गये, तुलसी भये असोच। 
जियबो मीत पुनीत बिन, यही जान संकोच ॥ 
ये महात्मा बढ़े सन्‍तोषी ओर उदार-चित्त थे । इन्होंने अपनी 

रामायण के प्रारम्भ में सज्जनों के साथ खलों की भी स्तुति की 
है । वे भानते थे कि संसार गुण-दोष-मय है, इसमें पाप-पु्य सब 
ही हैं। सन्त लोग अच्छी बात को ग्रहण कर लेते हैं और बुरी 
बात को त्याग देते हैं । 
जड़-चेतन, गुन-दोषमय, बिस्व कीन्ह करतार | 
संत हंस गुन गहहि पय, परिहरि बारि बिकार ॥। 
तुलसीदास जी रामचन्द्र के अनन्य भक्त थे परन्तु वे ओर 
देवताओं के विरोधी न थे । वे तो 'सियाराम-मय 
तुललीदास जी सब जग जानी' के सिद्धान्त पर सब की बन्दना 
का भक्ति भाव करने को तयार थे, फिर देवताओं का तो कहना 
ही क्‍या है । उन्होंने विनयपत्रिका में सब प्रधान 
देवताओं की वन्दना कर हिन्दू धर्म को मर्यादा का पालन किया। 
उसी के साथ उन देवताओं से श्री सीताराम की सदा “अनपायिनी!' 
भक्ति माँगकर उन्होंने अपने अनन्य भाव की भी रक्षा की है। 
अनन्यभाव में चातक उनका आदशे था । 
उपल बरषि गरजत तरजि, डारत कुलिस कठोर । 
चितब कि चातक मेघ तजि, कब दूसरी ओर ॥। 
तुलसीदासजी केवल एक राम ही का नाता निबाहना चाहते 
थे। उनका सिद्धान्त था-- 
जाके प्रिय न राम बेदेही 
तजिये ताहि कोटि बेरी सम, जद्यपि परम सनेही । 
तुलसीदास जी की भक्ति दास्य भाव की थी। वे अपने को 
सदा राम का दास ही समभते थे। वे सूरदास जी की भाँति अपने 


१७७ प्रबन्ध-प्रभाकर 


इष्ददेव से अकड़ते नहीं थे । वे उनको श्र॒र्जी देने तक में डरते थे । 
उसके लिए भी हनुमान जी तथा लक्ष्मण जी की सिफ़ारिश चाहते 
थे। उनको अपने इष्टदेव की ऋपा का गयबे था। उनको बाँह की 
पीर इतना नहीं सालती थी, जितना कि यह बात कि हनूमान जी 
द्वारा उनकी विनय न सुनी गई। इस पर भी वे श्री रामचन्द्र जी 
को दोष नहीं देते, किन्तु वे अपने कर्मा का ही दोष बता कर 
संतुष्ट हो जाते हैं। तुलसी की भक्ति की सबसे बड़ी विशेषता यह 
है कि वह नीति-परायण है। राम के भक्त होकर वे सदाचार ओर 
मर्यादा की अवहेलना नहीं करना चाहते थे । तुलसीदास जी के 
इष्ट देव मर्यादा पुरुषोत्तम थे । अपने इष्टदेव के अनुकूल उन्होंने 
स्वयं मर्यादा का पालन किया और दूसरों को उसके बंधन में रहने 
का उपदेश दिया | यह तुलसीदास जी का मर्यादा-समन्वित भक्ति- 
भाव ही है, जिसके कारण वे अपने रामचरित-मानस को इतना 
हृदय-प्राही बना सके । हृदय की कही हुईं बात हृदय तक पहुँचती 
है। तुलसीदास कवि ओर धर्मापदेशक थे, किन्तु उनकी शक्ति 
ओर प्रभाव का मुख्य कारण उनकी अविचल भक्ति थी, जिसने 
उनकी कविता में जीवन डाल दिया है । 
तुलसीदास जी ने बेसे तो छोटे-मोटे पूरे २३ या २४ ग्रन्थ 
लिखे हैं, किन्तु उनमें रामचरित-मानस, विनय 
ठुलसीदास जी पत्रिका, दोहावली, गीतावली ओर कवितावली 
के ग्रन्थ ओर रामायण प्रधान हैं। छोटे प्रन्थों में रामलला 
डनकी शेली नहहू, पावेती-मंगल, जानकी-मंगल, बरवे 
रामायण, वेराग्य संदीपनी क्रोर क्ृष्णगीतावली 

मुख्य हैं | इन महात्मा ने अपने समय की सभी शेलियों को सभी 
छन्दों में अपनाया है ओर प्रबन्ध-काव्य, मुक्तक, गीतिकाव्य, सभी 
प्रकार के काव्य लिखे हैं--परन्तु एक कृष्णुगीतावली को छोड़कर 
अन्य सब ग्रन्थों का विषय राम ही हैं | सब में राम की ही रट है। 
मानव-जीवन का जेसा इन्होंने सूछ्म निरीक्षण किया वसा शायद 
ही किसी कवि ने किया होगा। भाषा इनकी परिमार्मित ओर 
नपी-तुली थी । रामजी के ही नाते इन्होंने रामचरित मानस में 
अवधी भाषा को अपनाया, गीतावली ओर कवितावली व्रज्ञभाषा 
के ग्न्थ हैं। लोक में प्रचार के अथे इन्होंने भाषा में प्रन्थ-रचना की, 
ओर पंडित होते हुए भी पांडित्य-प्रदर्शन के दुर्जेय लोभ मे न 
पड़े । यद्यपि ये रीति काल के नहीं थे तथापि इनको रचनाएँ 
सब प्रकार के अलंकारों से विभूषित हैं । हाँ ! इतना अवश्य है. कि 
इन्होंने अलंकारों को अलंकारों के लिए नहीं लिखा | इनकी 
रचनाओं में अपूबे स्वाभाविकता है ओर स्वाभाविकता के साथ 
शक्ति है । इन महात्मा ने जो कुछ लिखा उसका शिक्षितों और 
अशिक्षितों में एक समान आदर हुआ । इनकी सुवाणी में सुधा की 
सी शीतलता ओर जीबन-दायिनी शक्ति है, इसलिए ये हिन्दी- 
काव्य गगन के सुधाकर अर्थात्‌ शशि माने जाते हैं । ये ऐसे शशि हें, 
जिसकी कला कभी क्ञीण नहीं होती ओर जिसकी अमर रचनाओं 
की नित्य नवीन छटाएँ पूणता में नवीनता उत्पन्न कर सदा मन को 
मोद, बुद्धि को प्रबोध ओर हृदय को सन्‍्तोष देती रहती हैं । 

बन राम-रसायन की रसिका रसना रसिकों की हुई सफला। 
अ्रवगाहन मानस में करके जन-मानस का मल सारा टला ॥ 
बनी पावन भाव की भूमि भली हुआ भावुक भावुकता का भला । 
कविता करके तुलसी विलसे कविता लसी पा तुलसी की कला ॥ 

जिस प्रकार गुणशील-संपन्न सन्‍्तति से कुल का नाम उज्ज्वल 
होता है, उसी प्रकार कवि की अमर कृति से उसका नाम दीघप्न हो 
जाता है। महात्मा तुलसीदास को हिन्दी काब्य-गगन में पूण शशि 
का ज्ञो स्थान मिला है वह रामचरितमानस के स्निग्ध शीतल 
प्रकाश के ही कारण है । यह ग्रन्थ-रत्न हिन्दी-साहित्य का ही नहीं, 
बरन सारे संसार के साहित्य का मुख उज्ज्वल कर रहा है। इसमें 
काव्य-कला के विमल स्वरूप की राँक़ी मिलती! है। कला अनन्द 
का विपय है | उसका उद्गम स्थान हृदय है | उसमें आन्तरिक भावों 
की अभिव्यक्ति (प्रकटीकरणा) द्वारा सोंदर्य की सृष्टि की जाती है। 
कला की यह सब बातें रामचरितमानस में भरपूर हैं । इस ग्रन्थ 
रज्ञ का उदय ही हृदय के आन्तरिक सुख के लिए हुआ---स्वान्त:- 
सुखाय तुलसी रघुनाथगाथा भाषा निबन्धमतिमंजुलमातनोति! । यह 
न यशसे' ओर न 'अर्थकृते! लिखी गई । इसके लेखक के आश्रय- 
दाता कोई लोकिक राज्ञा नहीं, वरन्‌ स्वयं मर्यादा पुरुषोत्तम भगवान 
रामचन्द्र जी हैं, जिनके पुण्य चरित्र भारतीय पारिवारिक जीवन के 
लिए आदशे हैं ओर जिनके प्रति कवि की अनन्य भक्ति थी। भक्ति 
भी ऐसी थी जो किसी अथे-लाभ अथवा वेभव-लिप्सा की गंध से 
दूषित न थी । इसके लेखक कवि-कुल-कमल-द्वाकर गोस्वामी 

तुलसीदासजी जैसे आदशे भक्त थे वेसे ही वे सूच्मदर्शी प्रतिमा- 
शाली कवि थे। उत्तम से उत्तम सामग्री कुशल से कुशल भावुक 
कलाकार के हाथ में आई। सब बानिक बन जाने पर भी यह 
दिव्य-क्ति हिन्दी साहित्य की मुकुट-मणि क्‍यों न बनती ? 
भाषा ओर भावों के सामंजस्य दिखलाने, लोक-संग्रह ओर 
मर्यादावाद के उच्च-आदशे उपस्थित करने, धर्म ओर नीति के 
विवेचन और मानवीय प्रकृति के रहस्योद्घाटन में यह ग्रन्थ अद्ठि- 
तीय है । यह भक्ति-रसाम्तत से भरपूर सप्त-सोपान विभूषित राम- 
चरितमानस वास्तव में मानसरोवर है । इसमें सहृदय, रसिक,काव्य- 
म्मज्ञ मरालों के लिए अनेकों मोक्तिक भरे हुए हैं । इस महाकाव्य 
में स्थान-स्थान पर खंडकान्य का पदलालित्य, भावावेश और 
रचना-चातु्ये है ओर महाकाव्य का सा तारतम्यमय विस्तार है। 
इसका एक एक पद नपा-तुला है। मतिराम की नायिका की भाँति 
इसको _ज्यों-ज्यों निहारिये नेरे हे नेननि, त्यों-त्यों खरी निकर सी 
निकाई” । इसमें सोंदये का सच्चा स्वरूप मिलता है। जितनी बार 
पढ़ा जाय उतनी ही नवीनता मिलती है। अब यहाँ पर मानस 
की विशेषताओं का कुछ दिग्दशेन कराया जाता है। 
भाषा को भावों का शरीर बतलाया गया है, शब्द वही सुंदर 
कह्टे जा सकते हैं ज्ञिनमें उनकी आत्मा--अथै-- 
भाषा ओर भाव की अभिव्यक्ति सहज में हो जावे; उनकी आन्त- 
का सामंजस्य रिक शक्ति, उनका प्रकाश छलकने लगे; भाषा 
का न जानने वाला भी भाव को समझ जावे ओर 
जो जाननेवाले हैं उनके सामने चित्र-सा खिंच जावे । गोस्वामी जी 

वर्षा का वणोन करते समय ऐसे शब्दों का प्रयोग करते हैं कि मानों 
वर्षा प्रत्यक्ष रूप से हो रही हो । “घन घमंड नभ गरजत धघोरा!' 
के सुनते ही बादल घिरे से दिखाई देने लगते हैँ ओर उनक्री कड़क 
का भान होने लगता है । वर्षाकाल के वणुन में बादलों के लिए मेघ, 
घन ओर वारिद तीन शब्दों का प्रयोग किया गया है, लेकिन तीनों 
का अपने अपने उपयुक्त स्थान में। जहाँ पर 'डरपत मन मोरा? 
है वहाँ तो घन घमंड ओर घोरा शब्दों का प्रयोग किया है, जहाँ 
'गरजत लागत परम सुहाए! कहा है वहाँ मेघ शब्द कहा है और 
जहाँ मोरों के नाचने का वर्णन है वहाँ 'वारिद' जैसा कोमल शब्द्‌ 
डाला है। बसन्‍्त वरणन में केसे सुन्दर संगीतमय शब्दों का प्रयोग 
किया है! “चातक कोकिल कीर चकोरा, कूजत विहंग नचत मन 
मोरा ।” स्वयं शब्द ही कूजने ओर नाचने लगते हैं. । “गुंजत भंग! 
में भृंग ओर गुंज्नन की गूँज एक साथ मिलकर माघुये का उत्पादन 
करती है । “कंकण किकिणि नू पुर धुनि सुनिः में कैसा शब्दों का 
चमत्कार है । 'नूपुर धुनि' सुनि' में छोटे छोटे शब्दों की अनुप्रास- 
मय आवृत्ति में कंकण ओर किकिणि की धीरे-धीरे विलीन होती 
हुई झंकार सी सुनाई पड़ती है । जहाँ पर युद्ध का बेन आता है 
वहाँ कठोरतासूचक शब्दों का प्रयोग हुआ है। 
गए क्रद्ध जुद्ध विरुद्ध रघुपति त्रोनसायक कसमसे । 
कोदंड धुनि अति चंड सुनि मनुजाद सब मारुत ग्रसे ॥ 

इस विराट ग्रन्थ में जैसा भाषा का चमत्कार है बेसी ही भावों 
की भी उत्कृष्टता है । एक से एक अनुपम भाव मोजूद हैं, जो 
मनुष्य की प्रत्येक स्थिति के लिए लाभदायक होते हैं । “हुई है वही 

जु राम रचि राखा” में यदि भाग्यवाद है तो 'कादर मन कहेँ एक 
अधारा, देव देव आलसी पुकारा! में पुरुषा थंवाद है। ज्ञानियों के 
लिए मायावाद का प्रतिपादन किया है ओर उसी के साथ “मन 
मोदक नहीं भूख बुताई' में व्यावहारिकता का प्रेम दिखाया है। 
“'लिखत सुधाकर लिख गा राहू? में भाग्य की आकछ्मिक विपरी- 
तना का कैसा सुन्दर चित्र खींचा है! 'पराधीन सपने सुख 
नाहीं' ओर 'सब ते अधिक जाति अपमाना” में स्वाधीनता तथा 
जाति-प्रेम का केसा मार्मिक परिचय दिया है ! 'जेन मित्र दुख होंहि 
दुखारी, तिनहिं विलोकत पातक भारी? में मित्रता की केसी 
महिमा गाई है ! 'परहित सरिस धर्म नहिं भाई, पर-पीड़ा सम 
नहिं अधमाई” में सब पुराणों का सार ओर शास्त्रों का निचोड़ 
रख दिया है । दुख-सुख के तुलसीदास जी ने बड़े ही सजीब 
चित्र खींचे हें। जब दशरथ जी पर केकेयी के राम-बनवास- 
सम्बन्धी वर-याचना का वज्जपात हुआ तब तुलसीदास उनके मुख 
से कुछ कहलाते नहीं हैं, वरन्‌ दशरथ जी की अवस्था का बड़ा ही 
स्वाभाविक वर्णन कर देते हैं शायद ऐसा वणन कोई अभिनय- 
कुशल नाटककार भी न करता | 
गयउ सहभि कछु कहि नहिं आवा | जनु सचान बन भपटेउ लावा। 
बिबरण भयर निपट महिपालू । दामिनि हनेड मनहूं तरु तालू॥ 
माथे हाथ मूँदि दोउ लोचन । तनु धरि सोचु लागु जनु सोचन । 
मोर मनोरथ सुर्तरु फूला। फलत करिनि जनु हतेउ समूला ॥ 
सर पर हाथ रख कर आँख मूँद लेने का वर्णन कैसा स्वा- 
भाविक है ? सचान ( बाज ) और दामिनि की उपमा कितनी 

सजीव है। एक साथ शीघ्रता, आकस्मिकता ओर सबेनाश का 
चित्र खिंच जाता है। 
नाटककार का कोशल उसके चरित्र-चित्रण ओर चरित्र के 
क्रमशः परिवतेन दिखाने में पाया जाता है। 
चरिश्र-चित्रण रामचरित-मानस में चरित्र-चित्रण के लिए 
एक से एक उत्तम चरित्र भरे पड़े हैं। दशरथ 
में सत्य-संधता के साथ पुत्र-वत्सलता की केसी सुन्दर खींचा- 
तानी दिखाई है! पुत्र-प्रेममश दशरथ केकेयी की कुटिलता में 
पूरे विश्वास नहीं करते । वे केसे दीनभाव से कहते हैं-- 
प्रिया हास रिस परिहरहु, माँगु विचारि बिबेक । 
फिर महादेव जी से विनय करते हैं:-- 
सुमिरि महेशहिं कहहिं निहोरी, बिनती सुनहु सदाशिव मोरी । 
आशुतोप तुम ओढर दानी, आरत हरहु दीन जन जानी ॥ 
कोशल्या का असमंजस ओर भाव-संधर्षण केसा सुन्दर दिखाया है ! 
रखि न सकहि न कहि सक जाहू, दुहूँ भाँति उर दारुन दाहू । 
धरम सनेह उभय मति घेरी, भइ गति साँप छलूँदर केरी ॥। 
राख सुतहिं करणऊँ अनुरोधू , धरम जाइ अरु बंधु-बिरोधू । 
कहडऊे जान बन तो बड़ हानी, संकट सोच विकल भइ रानी ॥। 
इस खंशय में आलोक आजाता है और फोरन निश्चय होजाता है । 
बहुरि समभि तिय धरमु सयानी, राम भरत दोउ सुत सम जानी । 
आओर वह कह देती हैं कि 'पितु आयसु सब धरमक टीका! । 
सुमित्रा का त्याग कैसे सुन्द्र रूप से दिखाया है--- 
तुम्हरेहि भाग रामु बन जाहीं, दूसर हेतु तात कछु नाहीं । 

रामचन्द्र जी को वनवास, हे लक्ष्मण, तुमको उनकी सेवा 
करने का अवसर देने के लिए ही, दिया गया है। 

नाटककार के लिए चरित्र-चित्रण से भी अधिक चरित्र का 
क्रमश: परिवत्तेन दिखाना है । केकेयी-मंथरा-संवाद में गोस्वामीजी 
ने मनोविज्ञान का सूक्ष्म परिचय दिया है। बड़े ही कोशल के साथ 
उन्होंने कैकेयी का परिवत्तेन दिखाया है । मंथरा कुछ कहती नहीं 
है, सिसकती है । जब सिसकना बंद नहीं होता तब केकेयी के 
मन में शंका होती है, वह राम की कुशल पूछती है । मंथरा बड़ी 
चतुरता से उत्तर देती है “रामहिं छाँडि कुशल केहि आजू! ओर 
सोतिया डाह को जाग्रत करती है । 

पूत बिदेस न सोच तुम्हारे । जानतिहहु बस नाह हमारे । 

कैकेयी इस भुलावे में नहीं आती, नीति का आश्रय लेती है । 

जेठ स्वामी सेवक लघु भाई । यह दिनकर-कुलरीति सुहाई। 

इस पर मंथरा स्पष्टवक्ता होने की बात चलाती है, ठकुर- 
सुहाती को बुरा कहती है ओर अपने मन्दभाग्य को दोष 
देती है । 

कोउ नृप होड हमें का हानी । चेरि छाँड़ि नहिं होउब रानी ॥ 

उदासीनता में निःस्वाथंता दिखाई देती है; निस्वाथेता सत्य ओर 
निष्पक्षता की कसोटी है | इसका बड़ा प्रभाव पड़ता है । मंथरा 
चुप हो जाती है । केकेयी बार-बार पूछने लगती है | मंथरा बड़ा 
दिखावटी संकोच कर उत्तर देती है। इसी प्रकार केकेयी में परि- 
वत्तेन हो जाता है। 

यद्यपि रामचरितमानस नाटक के तोर पर नहीं लिखा गया-- 

तथापि इसमें नाटक के सब गुण हैं । ऐसी चरित्र-चित्रण-कुशलता 
शायद ही किसी नाटक में होगी । 
इन सब बातों के साथ गोस्वामी जी ने अपने रामचरितमानस 
में लोक-संप्रह ओर मर्यादावाद का बड़ा ऊँचा 
उच्च आदर्श आदश रकक्‍्खा है। स्वेच्छाचार का-घोर विरोध किया 
है; 'मारग सोई जा कहेँ जो भावा? ऐसी स्वतन्त्रता 
को बुरा कहा है। यह स्वेच्छचार का विरोध प्रज्ञा के लिए ही नहीं 
है, वरन्‌ राजा लोग भी नियम ओर मर्यादा से बँघे थे। प्रज्ञा को 
सुखी रखना ही राजा का धर्म बतलाया गया है, “'जासु राज्ञ प्रिय 
प्रजा दुखारी, सो नूप अबस नरक अधिकारी” इसीलिए सचिव 
बेद्य ओर गुरु को सत्य बोलने के लिए पूरी स्वतंत्रता दे रक्खी है। 
सचिव, वेद्य, गुरु तीन जो, प्रिय बोलहिं भय आस | 
राज धरमु तनु तीन कर, होहि बेगही नास॥। 
रामचरितमानस के समाज में ब्राह्मण ओर गुरुओं का पूरा 
आदर है। भगवान रामचन्द्रजी विश्वामित्र के पेर दबाते हैं । जब 
गरु बसिष्ठ श्रीरामचन्द्रजी के घर जाते हैं तब वे कितनी विनय से 
उनका स्वागत करते हैं -- 
गहे चरण सिय सहित बहोरी, बोले राम कमल कर जोरी 
सेवक सदन स्वामि आगमनू , मंगल-मूल अमंगल-दमनू || 
श्रीरामचन्द्रजी के युवराज बनाये जाने के संबंध में राजा 
दशरथ सब से पहले गुरु वसिष्ठ से सलाह करते हैं। केवल गुरु जी 
ही नहीं बुलाये जाते वरन्‌ 'सचिव महाजन सकल बुलाये'; कोई 
बात नीति के विरुद्ध नहीं होती | लंका जीत लेने पर श्री रामचन्द्रजी 

अपने सहायकों को भूल नहीं जाते 'प्रति उपकार करों का तोरा, 
सम्मुख होई न सके मन सोरा', 'तुम्हरे बल में रावण मारा” 
इत्यादि वाक्‍्यों द्वारा वे वानरों के प्रति ऊतज्ञता प्रकाशित कर 
उनको गोरव देते हैं। हिन्दू-धर्म की जो कुछ मर्यादा है उसका 
मानस में पूणातया पालन किया गया है । 
इस अ्न्थ-रत्न ने हिन्दू आदर्शों, हिन्दू-भावों ओर हिन्दू-संस्क्ति 
की रक्षा कर एवं हिन्दू-धर्म के भिन्न-भिन्न अंगों में 
हिन्दी-साहित्य सामंजस्य स्थापित कर हिन्दू-धर्म में अद्वितीय 
में रामायण का स्थान पाया है। जिस प्रकार हिन्दू-धम्म में इसका 
स्थान स्थान अद्वितीय है उसी प्रकार हिन्दी साहित्य में 
भी कोई ग्रन्थ इसकी समता नहीं कर सकता। 
समुद्र की भाँति यह ग्रन्थ अपने विस्तार में जेसा व्यापक है बसा ही 
इसका भाव-गांभीयं भी अथाह है। मानव-जीवन का कोई ऐसा 
कोना नहीं जिसको इसने आतलोकित न किया हो। सूर, कबीर, 
देव, बिहारी, भूषण ओर मतिराम सभी महानुभावों ने अपनी 
अपनी सूक्तियों से हिन्दी-भाषा की शोभा बढ़ाई है, सबमें अपनी 
अपनी विशेषताएँ हें। किन्तु यदि हम ऐसे एक ग्रंथ को तलाश 
करना चाहें जिसने सारे मानव-जीवन को परिविष्ठटित कर लिया हो तो 
हमको रामचरितमानस का ही नाम लेना पड़ता है। मानव हृदय 
के अगाघ समुद्र में पेठने वाले हिन्दी कबियों में सूर ओर तुलसी ही 
अग्रगण्य हैं। यह बात अवश्य माननी पड़ेगी कि सूरदास वात्सल्य 
के वर्णन में संसार के साहित्य में अद्वितीय ठहरेंगे, श्रृंगार-ब्णन 
में भी सूरदास जी ने कलम तोड़ दी है; उनकी भाषा का माधुये 

भी अनुपम,है किन्तु उनका वृत्त संकुचित है। तुलसीकृत रामायण 
में यह बात नहीं है। उसमें कोई बात छोड़ी नहीं गई ओर जिस बात 
को लिया गया है, उसे पूर्णतया अलंकृत कर दिया गया है । स्नेह 
ओर शील, लज्जा ओर प्रेम, सत्य ओर पुत्र-प्रेम आदि भावों का 
संघ दिखाकर मानव-हृदय का मार्मिक ज्ञान दिखाया गया है । 
श्री रामचन्द्र का मर्यादा-पालन, थेये ओर अनुपम त्याग, दशरथ 
जी की आत्मबलिदान करने वाली सत्यपरायणता, भरत का 
संन्यास, लक्ष्मण की अ्रात-भक्ति, हनुमान का सेवा-धम, मंथरा 
का कोटिल्य, कैकेयी का तिरियाहठ, सीता का सतीत्व, रावण का 
घातक अभिमान--सत्र बातें क्रिस एक ग्रन्थ में मिल सकती हैं ? 
रामचरित का ओरों ने भी वर्णन किया है, किन्तु उनमें इतनी हृदय 
की आन्‍न्तरिकता नहीं। कोई अलंकारों के प्रवाह में बह गये तो 
कोई छंदों के जाल में फँस गये । मूल नायक के चरित्र सोंदय को 
जैसा रामचरितमानस में दिखाया गया है वेसा कहीं नहीं । तुलसी- 
दास जी ने जो कहना चाहा उसे दृढ़ता ओर प्रभाव के साथ कहा, 
जो बात दिखानी चाही वह सफलता-पूर्वंक दिखा दी, काव्य-परिपाटी 
का पालन किया, रस ओर अलंकारों का स्वाभाविकता से प्रयोग 
किया, किन्तु उनके कारण मूलभावों का बलिदान नहीं किया । 
मानव-चरित्र की सूक्ष्म से सूक्ष्म रेखा पर प्रकाश डाला, धर्म ओर 
मर्यादा की रक्षा की, सिद्धान्तों का उद्घाटन किया ओर उत्तमोत्तम 
सूक्तियों द्वारा जीवन की प्रत्येक स्थिति के लिए उपदेश दिया। इसी 
लिए यह ग्रन्थ-रत्र हिन्दी-साहित्य का मुकुटमणि गिना जाता है । 


२५. सूर सुर तुलसी सप्ती उठगन केशवदास 


यद्यपि तुलनात्मक समालोचना आजकल की उपजञ्ञ समभी 
जाती है तथापि प्राचीन काल से संस्कृत ओर भाषा में बहुत सी 
ऐसी साहित्य-संबंधिनी सूक्तियाँ प्रचलित रही हैं जिनमें तुलनात्मक 
समालोचना का बीज पूर्णतया वर्तमान है। उपयुक्त सूक्ति उन्हीं 
सूक्तियों में से है । सूरदास जी के संबंध में इसी प्रकार की ओर 
भी एक तुलनात्मक सूक्ति प्रसिद्ध है । 

उत्तम पद कवि गंग के, उपसा को बलबीर (बीरबल) । 

केसव अरथ-गँभी रता, सूर तीन गुन धीर॥ 

'सूर सूर तुलसी ससी उडगन केशवदास' में सूर, तुलसी ओर 
केशव के सापेज्षित महत्त्व का प्रश्न है। वास्तव में सूर ओर तुलसी 
की ही प्रतिद्वंद्विता है | इनमें से किसको 'ससी” ओर किस को 
'सूर कहा जाय, यही प्रश्न है। उडगन तो सूर ओर “ससि” से 
बहुत पीछे रह जाते हैं | साहित्य में इन तीनों का स्थान जानने के 
लिए इनके वण्ये-विषय ओर वर्णन-शेली के बारे में कुछ परिचय 
प्राप्त करना वांछनीय है | तुलना के लिए मेद के साथ समानता की 
आवश्यकता है, क्योंकि दो प्रथक्‌ प्रथक्‌ राह जाने वालों की कोई 
तुलना नहीं हो सकती । तीनों ही महाकवि अपनी-अपनी रीति से 
सगुणोपासक भक्त हैं। त्यागी, महात्मा ओर भक्त होने के नाते तो 
सूर और तुलसी में विशेष समानता है ओर राम-भक्त ओर प्रबन्ध- 

काव्यकार के नाते तुलसी ओर केशव का विशेष संबंध है । महात्मा 
सूरदास जी ने कथा-प्रसंग और चरित्र-चित्रण की अपेक्षा स्फुट 
पदों के सोंदये ओर नखशिख के विशेष बणेनों की ओर अधिक 
ध्यान दिया है। 

सूर ओर तुलसी दोनों ही स्वान्त:सुखाय लिखते थे ओर अपने 
इष्ट-देव के गुणागान में तल्लीन हो जाते थे, पर केशवदास जी 
राज्याश्रय में रहे थे ओर उनकी कविता भी उनके आश्रयदाता की 
रुचि से प्रेरित होती थी। इसके अनिरिक्त केशवदास जी पंडित ओर 
आचाये भी थे और उनकी बहुत सी कविता काव्यांगों के उदाहरणा- 
स्वरूप भी होती थी । यह परिस्थिति केशवदास को सूर ओर 
तुलसी से एकदम अलग कर देती है। महात्मा तुलसीदास जी तो 
नर-काव्य करना सरस्वती देवी को बृथा कष्ट देना समभते थे । 

'कोन्हे प्राकृत-जन-गुन-गाना, सिर धुनि गिरा लगति पछिताना? । 

सूर ओर तुलसी दोनों ही अपने-अपने इष्ट देवों के अनन्य 
भक्त थे, किन्तु दोनों के इष्ट देवों में अन्तर है ओर इनकी अन- 
न्‍यता में भी भेद है, इसीसे इनके वण्यें-विषय में भी विभिन्नता है । 
सूरदास जी गोकुल-विहारी बालकृष्ण के उपासक हैं और उनकी 
भक्ति में सख्य-भाव का प्राधान्य है। गोस्वामी तुलसीदास जी 
धनुर्धारी मर्यादा पुरुषोत्तम रामचन्द्र जी के उपासक हैं। ये अपने 
इष्ट-देव को किशोरावस्था में देखते हैं। इनकी भक्ति में दास्यभाव 
के कारण ये अपने भगवान को इतनी खरी खोटी नहीं सुना सकते 
जितनी कि सूरदास जी। 'सूरदास सरबसु जो दीजें, कारो 
कृतहि न मान?; अति अधिकार जनावत यातें अधिक तुम्हारे 

हैं कछ गेयाँ ”” वात्सल्य ओर श्ंगार में ऐसी बातें कुछ स्वाभाविक 
भी होती हैं। किन्तु फिर भी ऐसी बातें शायद तुलसीदास जी 
अपने इष्ट देव के लिए नहीं कहला सकते थे | बाल-लीला वरणन में 
भी रामचन्द्र जी अवधेश के ही बालक रहते हैं । इसी लिए तुलसीदास 
जी ने 'लवकुश कांड” नहीं लिखा । केशवदास जी भी अपने इष्ट- 
देव का इतना भय नहीं करते थे । सूर ओर केशव में सीधी ओर 
खरी बात कहने का अवश्य आनन्द आ जाता है। सूरदास जी 
मँह लगे दास की भाँति अकड़ भी जाते हैं ओर “बिरद्‌ बिनु! करने 
की धमकी भी देते हैं किन्तु इसका यह अभिप्राय नहीं कि 
तुलसीदास जी अपने इष्ट देव से दूर का ही संबंध रखते हैं। वे भी 
उपालंभ देते हैं. क्रिन्तु मर्यादा के भीतर । उनके उपालंभों में भी 
उनकी अनन्यता प्रकट होती है । 
दूबरो को न दूसरो द्वार, राम दयाधाम 
रावरी ही गति बल-विभव-विहीन की। 
जब बिचारे इतना कह लेते हैं तब कहीं विरद को लज्जा आने 
की बात उठाते हैं । 
लागेगी ये लाज वा बिराजमान बिरुद॒हिं 
महाराज आज जो न देत दाद दीन की । 
विनय के प्रसंग में कभी-कभी सूरदास जी भी दीनता दिखाने 
में तुलसी के पीछे नहीं रहते । 'में सब पतितन को टीको' । कुछ 
विद्वानों का ख्याल है कि ऐसे पद सूर ने महाप्रभु बल्लमाचाये से 
दीक्षा लेने के पूव ही लिखे थे। 
दोनों ही महात्माओं ने अपनी अनन्यता में अन्य देवताश्रों 

का थोड़ा बहुत तिरस्कार किया है, किन्तु तुलसीदासत्नी ने अपनी 
अनन्यता को आघात पहुँचाए बिना ओर देवताओं की उपासना भी 
की है । मर्यादा ओर परंपरा के अनुकूल गणेश जी तथा महादेव 
जी आदि सब से प्राथना भी की है किन्तु सबके पास राम-भक्त हो 
कर ही गये हैं और सब्रसे राम-भक्ति ही माँगी है-- 
“बसहि राम सिय मानस मोरें । 
यद्यपि यह कहना कठिन है कि इन दोनों में कोन बड़ा भक्त है 
तथापि तुलसीदास अपनी दीनता, विनय ओर अनन्यता में सूरदास 
जी से आगे बढ़े हुए प्रतीत होते हैं। उनमें आतेभाव बहुत ही उत्कट 
रूप से दिखाई पड़ता है। कविता के सम्बन्ध में हमको इन महा- 
त्माओं के वण्ये-विषयों पर कुछ विचार करने की आवश्यकता है। 
गोवधेन-धारण, काली दह-प्रवेश, दावानल-पान आदि में यद्यवि 
भगवान कृष्ण का लोकोपकारक-रूप प्रकट होता है, तथापि सारे 
जीवन पर विचार करने से उनका लोकरंजनकारी रूप अधिक 
दिखाई देता है। भगवान रामचन्द्र जी में ये दोनों रूप समानता से 
प्रकाश में आते हैं । महात्मा सूरदास जी के वर्णन में श्रीकृष्ण 
भगवान का क्षेत्र ब्रज की लीला में संकुचित है। भगवान रामचन्द्र जी 
का काये जीवन के प्राय: सभी ज्षेत्रों में दिखाई पड़ता है। उनके 
जीवन में सुख ओर दु:ख दोनों ही हैं वरन्‌ सच तो यह है कि 
उन्होंने सुख भोगने की अपेक्षा दुःख अधिक सहा है। रामचन्द्र 
जी शील ओर मर्यादा के अवतार थे। वे मर्यादा से एक रेखा भी 
हटना नहीं जानते थे। श्रीकृष्ण जी के जीवन में लीला आननन्‍द्‌ 
ओर स्वातन्त््य का भाव अधिक था। इसी कारण सूर ओर तुलसी 

के वणोनों में मेद है। सूरदास बाल-लीला के वर्णन में अद्वितीय 
हैं क्योंकि उनके इष्ट ही बाल कृष्ण थे । “मैया, कबहूँ बढ़ेगी चोटी, 
किती बार मोहिं दूध पिवत भइ यह अजहूँ है छोटी;” “मैया, मोंहि 
दाऊ बहुत खिकरायो, मोसों कहत मोल को लीन्हों, तोहिं जसुमति 
कब जायो;” का-सा वात्सल्य-वर्ण न शायद ही कहीं मिलेगा। महात्मा 
तुलसीदास जी ने भी गीतावली में बाल-लीला का बहुत ही सुन्दर 
वर्णोन किया है किन्तु उसमें थोड़ा-सा राजसी-भाव मिल जाने के 
कारणा इतना माघधुये नहीं रहता । इसी प्रकार श्ृरृंगार-वणन में भी 
दोनों महात्माओं के वर्णन में बहुत अन्तर पड़ जाता है। सूरदास 
जी में संयोग ओर वियोग को ऊँची ओर नीची सभी दशाओं का 
विशद बणेन आता है। तुलसीदास जी का संयोग खंगार बड़ा मर्यादा- 
पूण है। उनके वरणन में वियोग का दुःख अवश्य है किन्तु उस 
वियोग में मान के लिए स्थान नहीं । एकपत्नी-ब्रत में इषा-मान का 
तो प्रश्न ही नहीं उठता, किन्तु तुलसीदास जी के लिए प्रणय-मान भी 
मर्यादा के बाहर था । वह वियोग भाग्य-प्रेरित है, उसमें दुःख की 
सच्ची अनुभूति है। मर्यादा के बन्धन में सीताजी गोपिकाओं की 
भाँति रामचन्द्र जी को उलटा सीधा भी नहीं कह सकती थीं। 
उनके उपालंभ में बड़ी ही मीठी कसक सुनाई पड़ती है । 
लखनलाल कृपाल निपटहि डारिबी न बिसारि। 
पालबी सब तापसिन ज्यों राजधरम बिचारि॥ 

“जिस राजघर्म के वश मुझ को घर से निकाल दिया है उसी 
राजधम के नाते मुझे ओर तपस्वियों की भाँति पालना” कितना 
दीनता का उपालंभ है ! 

सूरदास जी ने संयोग और वियोग झंगार का वणेन ऐसा पूर्ण 
किया है मानों फुरसत में बेठकर किया हो । तुलसीदास जी ने प्रसंग- 
वश उतना ही किया है ज्ञितना कि मर्यादा के भीतर हो सकता है। 
वाटिका में राम ओर सीता को मिलाते अवश्य हैं किन्तु उनकी परस्पर 
बातचीत नहीं होने पाती। वन-गमन-प्रस्ंंग में 'खंज्नन मंजु तिरीछे 
नेननि! में सीताजी के भ्रूवित्षेप आदि का वरणन करते हैं किन्तु उसमें 
राम ओर सीता का परस्पर व्यवहार नहीं दिखलाया गया है । 

सूरदासजी के लिए बाल-लीला ओर खूंगार-लीला मुख्य विपय 
हैं। तुलसीदासज्ी में मानव-जीवन के ओर दृश्यों के साथ इनका 
भी वन हो जाता है । अब प्रश्न यह है कि सूरदास जी ने अपने 
विषय का वरणन केसा किया है। यद्यपि सूरदास जी कहीं-कहीं कवि- 
परंपरा में पड़ गये हैं तथापि वे अपने मुख्य बिपयों के वर्णन में 
अपना सानी नहीं रखते। उद्धव-संवाद में तो उन्होंने गोपियों के 
प्रेम की हृढ़ता पराकाष्ठा को पहुँचा दी है। ऐसी दशा को देखकर 
उद्धवजी को अपने तन-मन की सुध भूल ही जानी पड़ी होगी । 
सूरदास जी ने अपने विशेष विषय का वणुन ऐसी उत्तमता से क्रिया 
है कि दूसरे कवि उनकी वराबरी नहीं कर सकते,-किन्तु कमी इतनी 
ही है कि उनका विषय उतना व्यापक नहीं जितना कि तुलसीदासज्ञी 
का और न उनके वरणनों में बसा लोक-संग्रह का भाव है जेसा कि 
तुलसीदास जी के काव्य में । तुलसीदास, जी के काव्य में 'शिवं! 
ओर 'सुन्दर्र का योग हो जाता है | कला ओर सदाचार का 
विच्छेद नहीं होने पाता । सूरदास जी अपना क्षेत्र संकुचित रख 
उसमें खूब कारीगरी दिखाते हैं । तुलसीदास जी अपना ज्षेत्र व्यापक 

रखते हुए भी अपने वर्णोनों को सुंदर ओर संबद्ध बनाते हैं । केवल 
आंगार और वात्सल्य के क्षेत्र में सूरदास जी तुलसीदास जी से आगे 
बढ़े हुए हैं किन्तु मानव-जीवन के भिन्न-भिन्न रूपों के बरणन में तथा 
लोक-संग्रह के भाव में तुलसीदास जी अपना सानी नहीं रखते । 
भाषा की दृष्टि से दोनों की भाषाएँ भिन्न-भिन्न हैं । सूरदास 
जी ने शुद्ध त्रत्भाषा में रचना की है ओर उसके स्वाभाविक साधुये 
का पू्णोतया लाभ उठाया है । इन्होंने अधिकतर गीति-काव्य लिखा 
है जिसमें काव्य ओर संगीत का बड़ा मधुर सम्मिश्रणा होगया है। 
इन्होंने संस्क्रत के तत्सम शब्द बहुतायत से नहीं रखे हैं ओर 
संयुक्त वर्णों का भी कम प्रयोग किया है, इस कारणा इनके काब्यों में 
अतिकदु दोप कम आने पाये हैं। इनके काव्य में अलंकारों का पर्याप्त 
प्रयोग पाया जाता है। कहीं तो इनके अलंकार बहुत ही स्वाभाविक 
रूप में आये हैं ओर कहीं पर वे केवल चमत्कार उत्पादन के लिए 
लिखे हुए मालूम पड़ते हें--जेसा कि “अद्भुत एक अनूपम बाग” 
वाले प्रसिद्ध पद में दिखाई पड़ता है कहीं-कहीं सूर ने अपने 
अलंकारों की साथक्रता पर भी प्रकाश डाला है। सूरदास जी ने 
कुछ कूट भी लिखे हें जिनमें प्रसाद गुण का नितान्त अभाव है। 
गोस्वामी तुलसीदास जी ने अवधी ओर ब्रजभाषा दोनों में ही 
काव्य लिखे हैं| लोगों का कथन है कि गीतावली आदि काव्य- 
पुस्तकें तुलसीदास जी ने सूरदास जी से ही प्रभावित होकर लिखी 
हैं । गीतावली ओर कवितावली के छंदों के लिए ब्रजमापा ही 
उपयुक्त थी । यद्यपि तुलसीदास जी का महत्त्व अवधी के दोहा- 
चयोपाइयों की पद्धति में अधिक दिखाई पड़ता है तथापि उनके विनय 

के पद बहुत ही संगीतमय हैं ओर उन्होंने अपने समय की सभी 
अन्य शेलियों को भी अपनाया है| तुलसीदास जी ने जो 
अलंकार लिखे हैं, वे भी बड़े स्वाभाविक हैं । वे केवल 
चमत्कारोत्पादन के लिए नहीं है वरन्‌ उनसे भावों की गूढ़ता 
ओर वण्ये विषय की स्पष्टता भी प्राप्त होती है। गोस्वामी तुलसी- 
दास जी ने शब्दों के चुनाव और प्रयोग में बड़ा कोशल दिखाया 
है । यद्यपि यह गुण सूरदास जी में भी है तथापि वह गोस्वामी 
तुलसीदास जी में विशेष रूप से है । इन सब बातों से गोस्वामी 
तुलसीदास जी का स्थान सूरदास जी से ऊँचा बठता है। किन्तु 
सूरदास जी में तुलसीदास जी की अपेक्षा माघुये गुण का आधिक्य 
है। जिन महात्मा ने सूर-सूर तुलसी ससी” को सूक्ति को प्रचार 
दिया है वे एक तो सूरदास के माधुये गुण से प्रभावित प्रतीत होते 
हैं, दूसरे वे किसी अंश में यमक ओर अनुप्रास के भी भक्त मालूम 
होते हैं । 

तुलसी ओर केशव के सम्बन्ध में इतना ही कहना पर्याप्त होगा 
कि तुलसीदास जी ने सच्चे भक्त की दृष्टि से कविता की थी । 
गोस्वामी जी में भक्ति-भावना का पहला स्थान है, उससे पीछे वे 
कवि हैं। भक्ति-भाव उनका ध्येय ओर साध्य है ओर कविता उस- 
का साधन है । इसके विपरीत केशवदास जी प्रधानतया कबि ओर 
पंडित थे ओर गोण रूप से भक्त थे | उनका राजघरानों से संबन्ध 
होने के कारण उनके व्णोनों में ऐश्वय की मात्रा अधिक है। केशव- 
दास में चमत्कारोत्पादन की भावना का बाहुल्‍य है । उनमें इतनी 
सरसता नहीं जितनी कि सूर ओर तुलसी में । जिस प्रकार सूर ओर 

तुलसी ने अपने काव्य में अपना हृदय निकाल कर रख दिया है वेसा 
उन्होंने नहीं किया। उनमें न तो तुलसीदास जी की सी भावुकता 
आई है और न वे तुलसीदास जी की भाँति अन्तर ओर बाह्य 
प्रकृति के चित्रण में सफल हुए हैं। उन्होंने देश ओर काल का 
ध्यान नहीं रकक्‍्खा । नाम गिनाने के आवेश में अयोध्या ओर 
मिथिला के बीच में दक्षिण में होने वाले लॉग, इलायची ओर 
सुपारी के पेड़ रख दिये हैं। ये अलंकारों के विशेष भक्त मालूम 
पड़ते हैं, यहाँ तक कि अलंकारों के प्रेम में उन्होंने वास्तविकता को 
गौण-सा कर दिया है। श्लेष-प्रियता के कारण इनकी भाषा में 
संस्कृत के कटु ओर कठिन शब्द बहुतायत से आते हैं, इस कारण 
उसमें कहीं कहीं कर्ण-कट॒ता का दोष आ जाता है। 
उपयुक्त दोषों के होते हुए भी केशवदास में बहुत से ऋछाघनीय 
गुण हैं जिनके कारण उन्हें हिन्दी-साहित्य के ज्योतिर्मेय पिंडों में 
स्थान मिला है। इनका अपनी भाषा पर पूर्ण अधिकार है। एक- 
तानता (५(०7०:०७४५ ) बचाने के लिए बदलते हुए छंदों को रखने 
में बड़े सफल हुए हैं । इनके राजसी ठाट-बाट के वणन बहुत 
सुन्दर है। केशव के कथोपकथन बड़े सज्ीव ओर वाक॒चातुये- 
पूणो हैं । धमे का भी इन्होंने बड़ा अच्छा वर्णन किया है। 
इनकी कल्पना भी जबेरा है, किन्तु इनमें भावों की वह सुकुमारता 
नहीं जो तुलसीदास जी में है। वन-गमन के समय तुलसीदास जी 
की सीता रामचन्द्र जी के चरण-चिह्नों को बचाकर चलती हैं-- 
प्रभु पद रेख बीच बिच सीता, धरति चरन मग चलति सभीता। 
सीय राम-पद अंक बराएँ, लखन चलहि मग दाहिन बाएँ। 

इसी अवस्था में केशवदास जी की सीता उनके चरणा-चिह्ढों 
पर ही चल कर रामचन्द्र जी के चरणों से शीतल की हुई प्रथ्वी 
की अपेक्षाकृत शीतलता का अनुभव करती है-- 
मारग की रज तापित है अति 
केशव सीतहि शीतल लागति। 
ज्यों पद-पड्ुुंज ऊपर पॉँयनि 
दे जो चले तेहि ते सुखदायनि । 
इसमें प्रेम अवश्य है किन्तु वह शील ओर मर्यादा नहीं जो तुलसी- 
दास जी के कथन में है । केशवदास जी भक्त होते हुए भी अपने इष्टदेव 
तथा उनके अनुयायियों के प्रति खरी खोटी कहलाने में नहीं चूकते । 
इन्होंने विभीषण के भ्रात-द्रोह को उपेक्षा दृष्टि से नहीं देखा है । 
आउ विभीषन तू नर दूषन 
एक तुही कुल को कुलभूषन ॥ 
८ ५८ ५ 
देव वधू जब ही हरि ल्यायो, 
क्यों तब ही तजि ताहि न आयो ? 
यों अपने जिय के डर आए 
छुठ्र, सब कुल छिद्र बताए। 
जेठो भेया, अन्नदा, राजा, पिता समान । 
ताकी तें पतनी करी, पतनी मातु-समान ॥। 
इन सब सदगुणों के होते हुए भी भाषा का इनमें वह माधुये 
ओर भावों की वेसी तीव्रता ओर आमन्‍्तरिकता नहीं है जिसके 
कारण सूर ओर तुलसी ने सूर ओर ससी की पद्वी पाई है। 


२६. कविवर त्रिहारी ओर उनकी घसतसई 


तंत्री-नाद कवित्त-रस, सरस राग रति-रंग । 
अनबूड़े बूढ़े, तरे, जे बूड़े सब अंग॥ 
कविवर बिहारी उन सह्ृदय, सरस एवं भावुक महापुरुषों में 
से हें जो तंत्री-नाद, कवित्त-गस, सरस राग और रति-रंग में सब्र 
अंग बूड़े होने के कारण ही 'तरे! कहे जा सकते हैं। आत्मख्याति 
म॑ अरुचि रखनेवाले भारत के अन्य महापुरुषों की भाँति इन महा- 
कवि का जीवन-चरित्र भी अज्ञानतिमिराच्छादित है। सतसई में 
कुछ ऐसे दोहे अवश्य पाये जाते हैं, जो इनके जीवन-चरित्र-सम्बन्धी 
अन्धकार में आलोक की एक क्षीण-रेखा उत्पन्न कर देते हैं । 
इनका जन्मस्थान ग्वालियर राज्य के बसुआ गोबिन्द्रपुर में 
होना बतलाया जाता है। ये माथुर ब्राह्मण ( चतुर्वेदी ) कह्दे जाते 
हैं । इनके वंशज बूँदी राज्य में अब भी वर्तमान हैं । 
इनका जन्म संवत्‌ १६६० में बतलाया जाता है । ये जयपुर 
के महाराजा जयसिंह के, जिनकी प्रशंसा में इन्होंने दो चार दोहे 
लिखे हैं, आश्रित थे। इन्होंने संवत्‌ १७१६ में अपनी प्रसिद्ध 
“सतसई” समाप्त की थी-- 


१६६ कविवर बिहारी ओर उनकी सतसई 


संवत्‌ मह ससि जलधि छिति, छट तिथि बासर चंद । 
चेत्र मास पख कृष्ण में, पूरन आनंद कंद ॥& 
इससे उस समय उनकी अवस्था ५६ वर्ष की बेठती है। इस 
दोहे से तथा महाराज के समय से जो कि संवत्‌ १६७६ से १७२२ 
तक रहा, कवि का जन्म १६६० में होना युक्ति-संगत प्रतीत होता 
है। इनकी मृत्यु १७१६ के दो चार वर्ष बाद हुई होगी। इनके 
पिता का नाम केशव था । 
प्रगट भए द्विजराज़ कुल, सुबस बसे बज आय । 
मेरे हरो कलेस सब, केसो केसो-राय ॥ 
इस दोहे में कवि ने अपने पूज्य पिता की श्रीकृष्ण से केशव 
नाम में तथा अन्य गुणों में समानता दिखला कर वन्दना की है। 
ह्विजराज कुल ( ऋष्णपत्ष में चन्द्रवंश ओर पिता के पक्ष में, 
ब्राह्मणा-कुल, हिजराज चन्द्रमा ओर ब्राह्मण दोनों को कहते हैं ) 
में दोनों का जन्म हुआ है ओर दोनों स्वेच्छा से ब्रज में बसे थे। 
इनका बाल्यकाल बुन्देलखंड में व्यतीत हुआ था ओर जवानी में 
मथुरा जी में रहे । इस सम्बन्ध में भी एक दोहा प्रचलित है । 
जन्म ग्वालियर जानिए, खंडबुँदेले बास। 
तरुनाई आई सुखद, मथुरा बसि सुसराल ॥ 
बुन्देलखंड में बाल्यकाल व्यतीत करने की बात उपयुक्त 


#पग्रह -- नवग्रह अर्थात्‌ ६, ससि >>चन्द्र <- १, जलधि - सप्तसिन्धु >« 
७, छिति >> प्रथ्वी १, उसको उलटठा करने से १७१६ होजाते हैं। 
संख्याएँ इकाई की ओर से गिन कर लिखी जाती हैं । 

दोहे तथा उनकी कविता में लिखिबी, गनिबी, देखिबी, लाने, बीघे, 
गुहारि आदि बुंदेलखंडी शब्दों के बाहुल्य फे साथ आने से 
प्रमाणित होती है । स्वर्गीय काव्य-ममेज्ञ पंडित पद्मसिंह शर्मा इस 
मत से सहमत नहीं मालूम होते । उन्होंने देखित्री, गनिबी शब्दों 
को श्रज्ञभाषा का अपवाद नहीं माना ओर अपने मत के समर्थन 
में तुलसीदास जी की भाषा में भी ऐसे शब्दों का प्रदर्शन किया है। 
पर वह तो इस बात को पुष्ट ही करता है, कि ये बुन्देलखंडी प्रयोग 
हैं, क्योंकि तुलसीदासजी तो, राजापुर के निवासी होने के कारण 
बुन्देलखंडी थे ही । हाँ, सूरदास जी की बात जरूर कुछ मानने 
योग्य है कितु गनिबी और देखिबी के अतिरिक्त लाने आदि अनेक 
बुन्देलखंडी शब्द हैं, जो सूरदासजी की कविता में नहीं मिलते 
हैं । सूर या तुलसी के प्रयोग से शब्दों की भाषा तो बदल नहीं 
जायगी । यदि बिहारी ने यह न लिखा होता कि उन्होंने बाल्यकाल 
बुन्देलखंड में बिताया तो ये प्रयोग आकस्मिक कहे जाते। 
ग्वालियर से बुन्देलखंड जाना कुछ कठिन नहीं है । 

ससुराल से निराटत होकर वे जयपुर-दरबार गये। सुस- 
राल से निराट्टत होने की बात निम्न-लिखित दोहे से पुष्ट होती है-- 

आवत जात न जानिए, तेजहि तज्ञि सियरान। 
घरहिं जँवाई लो घटथो, खरो पूस दिन मान ॥ 

जयपुर दरबार में इन्होंने निम्नलिखित एक दोहे से अपना प्रभाव 
जमा लिया था। महाराज जयसिंह अपनी नवेली रानी के अनुराग 
में ऐसे फँस गये थे कि उन्हें राज-काज की कुछ चिता न थी, मंत्री 
हैरान थे। ऐसे समय महाकवि बिहारी ने यह दोहा लिख भेजा--- 


श्€्८ प्रबन्ध-प्रभाकर 


नहिं पराग, नहिं मधुर मधु, नहिं विकास इंहि काल | 
अली कली ही सों बँध्यो, आगे कोन हवाल ॥ 
इस दोहे ने अभीष्ट काये कर दिया । पढ़ते ही महाराज की 
आँखें खुल गईं, उस एक दोहे ने महाराजा जयसिंह को अन्तःपुर 
के हासविलास से बाहर निकाल कर राजकाज मे प्रवृत्त कर 
दिया । इसको कहते हैं कान्‍ता का सा मधुर उपदेश । 'हित॑ं मनो- 
हारि च दुलेभं वच:” कवि ही कह सकते हैं । 
कहा जाता है कि महाराज जयसिह ने उसी दिन से इनको 
एक-एक दोहे पर एक-एक अशर्फी देने का वचन दिया, तभी 
सतसई का निर्माण हुआ । 
राजा के आश्वित होते हुए भी ये महाकवि बड़ी स्वतन्त्र 
प्रकृति के थे। देखिए शाहजहाँ का पक्त लेकर हिंदुओं के खिलाफ 
लड़ने वाले अपने आश्रय-दाता को इन्होंने बाज की अन्योक्ति 
द्वारा केसी शिक्षा दी है-- 
स्वार्थ सुकृत न सत्रम वृथा, देखु बिहंग विचार । 
बाज पराये पानि पर, तू पंछीहि न मार॥ 
कहा जाता है कि वादा की हुई सात सो अशर्फियाँ महाराज 
जयसिंह से इनको नहीं मिलीं । संभव है ऐसा हुआ हो किन्तु 
बिहारी ने “तुमहूँ कान्ह मनों भए आजकल के दानि” इस मृदु 
जउपालंभ के सिवाय कुछ भी नहीं कहा । इतना ही नहीं वरन्‌ 
अयसिह की प्रशंसा ही की है--'भेंट होत जयसाह सों भाग्य 
व्वाहियत भाल! । ये बड़े संतोषी भगवहूुकक्‍्त ओर सोम्य स्वभाव 
के थे । 

कोऊ कोरिक संग्रहो, कोझू लाख हजार । 
मो संपति जदुपति सदा, बिपति बिदारनहार ॥ 

ये प्रतिभाशाली कवि तो थे ही, इसके अतिरिक्त हर 
विषय के प्रकांड पंडित भी थे। इन्होंने अपनी सतसई में प्रायः 
सभी विषयों की जानकारी का परिचय दिया है। निम्नलिखित दोहे 
में ज्योतिष ओर राजनीति के ज्ञान का शंगार में कया ही अच्छा 
उपयोग किया है-- 

दुसह दुराज प्रजानि को क्‍यों न बढ़े दुख दंद। 
अधिक ऑँधेरो जग करत, मिलि मावस रवि चंद॥। 

वय:सन्धि में शेशव ओर थोवबन की दुअमली होती है, इसी से 
देखने वाले को अधिक पीड़ा होती है । यह तो रही श्रृंगार की 
बात, किन्तु व्यवहार में दो अधिकारियों के हाथ की बात सदा दुख- 
दायिनी होती है, एक काम के लिए एक ही उत्तरदायी होना 
चाहिए, अमाबस के दिन सूयय ओर चन्द्र के एक साथ एक राशि 
में आजाने से अंधकार बढ़ जाता है । 

आंगार में वेद्यक ज्ञान को भी लगाया है। ज्वर में सुद्शन चूणे 
दिया जाता है । विरह के विषमतम ताप से जलती हुईं नायिका को 
बड़े!ही सुंदर श्लेष द्वारा नायक से सुदशन देने की प्रार्थना की गई है-- 

यह विनसत नग राखिके, जगत बड़ो जस लेहु। 
जरी विषम ज्वर ज्वाइये, आय सुदशेन देहु ॥ 
कवि को सांख्य ओर वेदान्त शास्त्र का भी अच्छा ज्ञान था-- 
मगत जनायो जिहिं सकल, सो हरि जान्यो नाहिं। 
ज्यों आँखिन सब देखिये, आँखि न देखी जाहि॥ 


२०० प्रबन्ध-प्रभाकर 


सांख्यशास्र ( सांख्यतत्व कोमुदी ) में बतलाया गया है कि 
अति सूक्ष्म चीज़, अति निकट वाली चीज़ जेसे आँख की स्याही 
ओर अति दूर की चीज़ इत्यादि दिखाई नहीं पड़ती हैं | यहाँ पर 
उसी कारिका की कलक है । वेदान्त के कीटभड्ठी आदि दृष्टान्तों 
को भी कवि ने अपनाया है । वेदान्त के सिद्धान्तों का नीचे के 
सोरठे में बहुत ही उत्तम वणन है -- 
में समझधों निरधार, यह जग काँचो काँच सों। 
एके रूप अपार, प्रतिबिबित लखियत जहाँ ॥ 
ब्रह्म सत्यं जगन्मिथ्या जीवो ब्रह्येव नापर:' जो वेदान्त का 
सार है, उसका सार इस दोहे में आ गया है । 
कवि अपने समय के विज्ञान से भी परिचित थे | नल के पानी 
की उपमा देते हुए दो स्थानों में उन्होंने बतलाया है कि पानी जितने 
ऊँचे से डाला जाता है उतना ही ऊपर चढ़ता है ओर फिर वह 
नीचे ही गिरता है। पानी अपनी सतह तक पहुँचता है. (५७३६८० 
7705 405 ०७७ )८५८)) इस सिद्धान्त को वे जानते थे ओर इसका 
काव्यमय वन भी उन्होंने अच्छा किया है । 
नर की अरू नल नीर की, गति एक करि जोइ | 
जेतो नीचो हू चले, तेतो ऊँचो होइ ॥ 
2५ < २५ 7 
कोटि ज़तन कोऊ करो, परे न प्रकृतिहिं बीच । 
नल बल जल ऊँचे चढ़े, अंत नीच को नीच ॥ 
इसके अतिरिक्त किबलनुमा ओर गेंद के उछलने-गिरने आदि 
के वन से कवि की वेज्ञानिक रुचि का परिचय मिलता है। 

सब ही तन समुहात छन, चलत सबन दे पीठ । 
वाही तन ठहराति यह, किबुलनुमा लों दीठ ॥ 
नीच हिये हुलसो रहे, गहे गेंद को पोत। 
ज्यों-ज्यों माथे मारिये, त्यों-त्यों ऊँचो होत ॥ 
दो दर्पणों के बीच में जब कोई चीज़ रख दी जाती है. तब 
उसके अनेक प्रतिबिंब दिखाई देते हैं, इस सिद्धान्त को बहु- 
प्रतिबिम्ब (।७](]06 47732८५) का सिद्धान्त कहते हे । इस 
सिद्धान्त को ध्यान में रख कवि ने शरीर की द्युति-बणन करने में 
क्या कमाल हासिल किया है-- 
अंग अंग प्रतिबिब परि, दरपन से सब गात। 
दुहरे, तिहरे, चोहरे भूषन जाने जात ॥ 
कवि ने मानवीय प्रकृति एवं बाह्य-प्रकृति का भी अच्छा 
निरीक्षण किया है। यद्यपि श्ंगार उनका प्रधान विषय है. तथापि 
उन्होंने भक्ति और ज्ञान दोनों का अच्छा वर्णन किया है, कहीं- 
कहीं मधुर हास्य भी मिलता है । 


चिर जीवो जोरी जुरे, क्‍यों न सनेह गँभीर । 
को घटि ये वृषभानुज्ञा, वे हलघर के वीर ॥ 


यद्यपि बिहारी शूंगारी कवि हैं, आंगार-संबंधी कोई प्रसंग-- 
नख-शिख, नायिका-भेद, मान, प्रवास इत्यादि--उन्होंने अलछुता 
नहीं छोड़ा है और इस वर्णन में स्थान-स्थान पर वे ओचित्य की 
सीमा का उल्लंघन भी कर गये हैं, तथापि अन्य #्‌ंगारी कवियों की 
भाँति उनका वर्णन उतने में ही संकुचित नहीं हो जाता । वे सोंदये 

का व्यापक रूप भी जानते थे। वे उसे नख-शिख में न भुलाकर 
उनसे भिन्न एक विलक्षण पदाथे मानते थे-- 
अनियारे दीरग हृरगनि, किती न तरुनि समान । 
वह्‌ चितवनि ओरे कल्लू , जिहि बस होत सुज्ञान ॥| 
क्षण-क्षण नवीनता धारण करने का कारण यह अलोकिक 
सोन्दर्य चित्र की सीमा में वेष्टित नहीं हो सकता, इसीलिए इसके 
बेन में चतुर चितेरे भी कूर हो जाते हैं । 
लिखिन बेठि ज्ञाकी सबिहि, गहि गहि गरब गरूर । 
भये न केते जगत के, चतुर चितेरे कूर ॥ 
भाव-सकुमारता में भी बिहारी अपना प्रतिद्वंद्वी नहीं रखते । 
देखिए केसा कोमल भाव है। हृदयस्थ नायक की शान्ति भंग होने 
के भय से नायिका मान-सम्बन्धी सिखावन सुनना नहीं चाहती, 
बह उसको शब्दों से नहीं मना करती, वरन्‌ नेत्रों के संकेत से काम 
लेती है । 
सखी सिखावति मान-विधि, सेननि बरजति बाल । 
हरुये कहु मो हिय बसत, सदा बिहारीलाल ॥ 
बिहारी ने जैसा मानवीय प्रकृति का सूच्म वर्णन किया है बेसा 
ही उनका भाषा पर अधिकार है । मधुर रस के लिए उन्होंने 
माधुयेमयी ब्रज-भाषा का प्रयोग कर मणि-कांचन संयोग उपस्थित 
कर दिया है । शब्दों के चित्र से खिंच जाते हैं और हम शब्दों के 
बहाव में बहने लगते हैं; देखिए-- 
सघन कुंम छाया सुखद, सीतल मंद समीर । 


के 


मन हे जात अज्ञो वहै, वा जमुना के तीर॥ 

दोहा-सा प्रचलित छोटा छंद चुनकर उन्होंने लाघव का गुण 
खूब निभाया है, फिजूल भर्ती नहीं भरी। अन्य ब्रजभाषा कवियों 
की भाँति उन्होंने शब्दों को तोड़ा मरोड़ा नहीं है। जहाँ तक हुआ 
शुद्ध रूप रकखे हैं । यद्यपि गाथा-सप्तशती, आर्या-सप्ततती, झूँंगार 
सतसई आदि कई प्राकृत ओर हिन्दी की सतसइयाँ हैं, तथापि 
पेनी दीठि, अनोखी सूक, पद-लालित्य ओर शब्दों की बहु-व्यंजकता 
के कारण बिहारी-सतसई अद्वितीय है । यह सतसई श्रृद्भार-रस 
का भी शब्जार है। अन्य सतसइयों के होते हुए भी सतसई कहने 
से इसी सतसई का बोध होता है। इसी के लिए कहा गया है-- 
सतसइया के दोहरे, ज्यों नावक के तीर । 
देखन में छोटे लगें, घाव करें गंभीर ॥ 


कफ के 
के 


२७, देव श्रोर बिहारी 


जब लोग साहित्य-संबंधिनी !समालोचनाओं का रुचि-पूवेक 
अध्ययन करने लगते हैं तब मतमेद के कारण अनेकानेक वाद 
उपस्थित हो जाते हैं। वादों का पेदा होना साहित्य की सज्ीवता 
का चिह्न है। मिश्रबंधुओं ने अपने “हिन्दी नवरत्र” में महाकवि 
देव को तुलसी ओर सूर के पश्चात्‌ तीसरा स्थान दिया है। श्री 
पद्मर्सिह शर्मा, लाला भगवानदीन तथा अन्य कई विद्वानों के मत 
से देव इस पद के अधिकारी नहीं हैं। उन लोगों की दृष्टि में देव 
को यह गोरव देना कम से कम महाकवि बिहारीलाल के प्रति 
अन्याय करना है। इसके पक्ष तथा विपक्ष में दो दल खड़े हो गये 
थे---एक ओर तो मिश्र-परिवार जिसमें श्री कष्णबिहारी मिश्र भी 
शामिल हैं ओर दूसरी ओर श्री पद्यसिंह शर्मा, लाला जी ओर 
उनके अनुयायी थे। दोनों ही दलों ने अपने-अपने पक्त में बहुत 
सी युक्तियाँ ओर उत्तमोत्तम उदाहरण पेश किये हैं । 

वास्तव में समालोचना का काये साहित्यिकों को स्कूल के 
विद्यार्थियों की भाँति नंबर देने का नहीं है । प्रत्येक कबि की कुछ 
विशेषताएँ होती हैं ओर वह उनमें दूसरे कवियों से बढ़ा-चढ़ा 
होता है। समालोचक का काय कवि की विशेषताओं तथा उसके 
दृष्टिकोण को सममा देना है। समालोचक पाठक ओर लेखक वा 

कवि के बीच में दुभाषिये का काम करता है! हाँ ! समालोचक 
को यह अवश्य देखना पड़ता है कि कवि वा लेखक ने अपने वण्य- 
विषय की मार्मिक बात जान ली है या नहीं ओर उसे जान कर 
उसने अपने ज्ञान की किस प्रकार अभिव्यक्ति की है अर्थात्‌ वह 
दूसरों को प्रभावित करने में कहाँ तक समथे हुआ है ? 

देव ओर बिहारी दोनों कवियों का वण्ये-विषय तो प्राय: एक 
ही है | दोनों ही शंगारी कवि हैं । दोनों ही की प्रतिभा रीतिकाल 
के वातावरण में विकसित हुई है । दोनों ही ने शत्रज-भाषा की ललित 
कलित बानी को अपनाया है। किंतु दोनों ही की विषय ओर भाषा 
संबंधिनी अपनी-अपनी विशेषताएँ हैं। जहाँ ये समानताएँ तुलना 
के काये को सुलभ बनाती हैं वहाँ उनकी विशेषताओं के कारण 
यह काये श्रत्यन्त दुष्कर हो जाता है। 

विषय एक होते हुए भी देव ने संयोग श्रृंगार के आनंद्‌ का 
बड़ा सुंदर ओर विशद्‌ वर्णन किया है। उनकी अनुप्रास-मयी 
भाषा पाठकों को आनंद-लहरी में मग्न कर देती है। बिहारी के 
वियोग-श्वंगार की संतापिनी परन्तु पावनी पावक ज्वाला पाठकों के 
कोमल हृदय को पिघला देती है। यद्यपि बिहारी क्री विरह-संबंधिनी 
अत्युक्तियाँ कहीं-कहीं अस्वाभाविक हो गई हैं तथापि उनमें कल्पना 
की ऊँची उड़ान दिखाई देती है। '“आली बाढ़त विरह ज्यों 
पाँचाली को चीर' “कर ते मींड़े कुसुम लो” आदि बड़े मार्मिक 
वरणोन हैं । देव के वियोग-संबंधी पद भी अच्छे हैं परन्तु संयोग 
अूंगार का वर्णन उनकी विशेषताओं में से है । वियोग में देव का 
मान-वर्णोन बहुत अच्छा है; “बड़े बड़े नयनन ते आँसू भरि-भरि 

ढरि, गोरों गोरो मुख आज ओरो सो बिलानो जात? में थोड़ी 
अत्युक्ति होते हुए भी वह बहुत मनोहर है । 
बिहारी ने सोंदये का भी अच्छा वर्णोन किया है। सोंदय्य के 

बणुन में बिहारी अलंकारों के पक्तपाती नहीं हैं । बिहारी की कविता 
में आभूषणों का स्थान बहुत नीचा है । वे किसी कृत्रिम मंडन 
को नहीं चाहते, अंगराग को भी वे आरसी पर के उसास की भाँति 
शरीर की द्युति को फीका करने वाला समभते हैं | जहाँ कहीं आभू- 
षणों का वणन किया है वहाँ उनको शरीर की स्वाभाविक शोभा 
के आगे य्तिहीन बतलाने के लिए। कहीं तो उनको “द्रपन के से 
मोरचा' कहा है ओर कहीं कह दिया है कि 'हग पग पोंछन कों 
किए भूषण पायंदाज' । देव ने सालंकार नायिकाओं का वर्णन 
किया है । सॉंदय के आकषण को दोनों ही मानते हैं, किंतु बिहारी 
द्रष्ठा की रुचि को भी स्थान देकर अधिक मनोबेज्ञानिक हो गये 
हैं । देव ने जो सोंदय सागर में डूबने वाली आँखों का वणेन किया 
है वह बहुत ही सुंदर है-- 

धार में धाय धसीं निरधार हूं. जाय फसीं उकसीं न अबेरीं, 

री अँगराइ गिरी गहरी गहि फेर फिरीं ओ घिरी नहिं घेरीं। 

देव कछू अपनो बसु ना रस लालच लाल चिते भई चेरीं, 

बेगहि बूड़ि गईं पँखियाँ अँखियाँ मधु-की मखियाँ भई मेरीं ॥ 


आँखों को मधु की मक्खी बनाने में बढ़ी गू ढ़ व्यंजना है। मधु 
की मक्खी अपने ही बनाये हुए मधु में आप फेस जाती है | वास्तव 
में सोंदये-बोध भी मधु-चयन की भाँति है । मधु होता तो फूल्न में 

है कितु मधु-मक्षिका ही उसका चयन कर सकती है । इसी प्रकार 
रसिक ही सोंदये-बोध कर सकता है | 

देव ने शुद्ध प्रेम का भी बहुत उत्तम वन किया है । उनका 
दिया हुआ प्रेम का लक्षण बहुत ही बढ़िया है । 

सुख दुख में है एक सम, तन मन वचनन प्रीति। 

सहज बढ़ हित चित नयो, जहाँ सुप्रेम प्रतीत ॥ 

किंतु इसी के साथ पिषय-जअन्य प्रेम के वर्णन में भी वे 
बढ़-चढ़े हैं । बविद्दारीलाल ने भी प्रेम की तल्लीनता का अच्छा 
बगान किया है । 

कीन्हें हूँ कोटिक जतन, अब कहि काढढ़ें कोन ? 
मा मन मोहन रूप मिलि, पानी में को लोन॥। 

प्रकृति-पर्यवेक्षण, कल्पना की उड़ान तथा विचार को बारीकी 
में लोग बिहारी को बढ़ा हुआ मानते हैं। स्वयं मिश्र-बन्धुओं ने 
भी इस बात को मान कर अपनी निष्पक्षता का परिचय दिया है । 
'मानुधी प्रकृति के संबंध की जितनी बातें इस महाकवि ने 
लिखी हैं, ओर जितने क्षीज निकाल कर इन्होंने रख दिए हैं, उनके 
आधे भी शायद हिंदी-भाषा का कोई अन्य कवि नहीं रख सका 
होगा ।” यद्यपि मानवीय प्रकृति के वणुन के संबंध में यह कहना 
कठिन है कि देव ओर बिहारी में कौन बढ़ा हुआ है तथापि बाह्य 
प्रकृति के ज्ञान में बिहारी अवश्य बढ़े हुए प्रतीत होते हैं । कपूर- 
मणि, नल में पानी उठना, किबुलनुमा, रंगों के मिश्रया,. ग्रहों के 
प्रभाव, आरसी पर के उसास का उल्लेख कर बिहारी ने अपनी 
बहुज्ञता का परिचय दिया है। इसमें कोई आश्रय की भ्री बात 

नहीं है । यद्यपि देव ने बिहारी से अधिक पयेटन किया था तथापि 
बिहारी के आश्रयदाता देव के आश्रयदाताओं से कहीं बड़े थे ओर 
उनको संसार-संबंधी ज्ञान प्राप्त करने के लिए अच्छा अवसर 
मिला था, बिहारी ने उस अवसर का पूर्ण लाभ उठाया था । वास्तव 
में इस महाकवि के संबंध में कहे हुए मिश्रबंधुओं के यह वचन 
कि 'जाकी दीठि की मिलत न कहूँ मिसाल” बिलकुल ठीक हैं । 

देव ने पेनी दीठि की कमी को अपने आचायेत्व और काव्यांगों 
के वर्णन में पूरा किया है। देव का काव्यांग-व्णन इतना अच्छा है 
कि रीति-काल का कोई भी कवि उनकी बराबरी नहीं कर सकता । 
केशव और मतिराम उनके मुकाबले में अवश्य खड़े हो सकते हैं । 
केशव का आचायेत्व सबेमान्य है, किन्तु उनके उदाहरण इतने सुंदर 
नहीं हैं । मतिराम की भाषा ओर उदाहरणा अच्छे हैं किन्तु वे 
आचायेत्व में देव को नहीं पाते । बिहारी ने यद्यपि लक्षण नहीं 
लिखे तथापि उन्होंने भावों, नायिका-भेद ओर अलंकारों के वणन 
इतने सुंदर लिखे हैं कि यदि वह क्रम लगा कर लक्षण भी लिख 
देते तो उनका बहुत सुंदर रीति-प्रनथ बन जाता। तब भी वे 
शआचायत्व में देव की बराबरी नहीं कर सकते थे। 

अलंकार-विधान में दोनों ही आराचाये बढ़े-चढ़े हैं, किन्तु इसमें 
इन दोनों कवियों की विशेषताएँ है । देव उपमा ओर स्वभावोक्ति में 
बढ़े हुए हैं, बिहारी ने श्रत्युक्तियों का अच्छा चमत्कार दिखाया है । 
बिहारी ने नाक, कानन, तरथोना, मुक्तन आदि शब्दों के क्लैष से 
बहुत लाभ उठाया है, किन्तु आज-कल इस शब्दजाल में लोग कम 
फेसते हैं. । 

देव ने भक्ति, ज्ञान तथा वेराग्य आदि आध्यात्मिक विषयों 
का अच्छा वणेन किया है, बिहारी ने जो आध्यात्मिक विषयों की 
बानगी दी है वह भी बहुत ही सुंदर है । 

भाषा के सम्बन्ध में दोनों ही कवियों ने बड़ी सुन्दर पदावली 
की योजना की है । यद्यपि बिहारी के शब्दों की शुद्धता के सम्बन्ध 
में पंडितों का कुछ मत-मेद है तथापि यह बात अवश्य कहनी 
पड़ेगी कि दोनों ही कवियों का भाषा पर पूण अधिकार है । देव 
के पदों में अनुप्रास का अधिक चमत्कार है ओर छोरि छोरि, तोरि 
तोरि, मोरि मोरि, लोरि लोरि आदि पुनराबृतित्तमय शब्दों को 
रख कर उन्होंने एक सुमधुर संगीत उत्पन्न कर दिया है । बिहारी 
के पास इतने शब्द-बाहुलल्‍य के लिए स्थान कहाँ है, फिर भी वे 
अपने छोटे छन्दों में शब्दों का अच्छा चमत्कार उत्पन्न कर 
सके हें-- 

किती न गोकुल कुल-बधू ! काहि न किहि सिख दीन। 
कोने तजी न कुल गली, हे मुरली सुर-लीन॥ 

वास्तव में इन दोनों महाकवियों के गुण इनके छन्‍्द के चुनाव 
पर भी निभेर हैं | देव ने अपने विचारों की व्यंजना के लिए घना- 
क्षरी और स्वेये चुने हें ओर बिहारी ने दोहा चुना है। दोनों ही 
छन्दों की प्रथक्‌ प्रथक्‌ विशेषताएँ हैं। बढ़े छन्द में भावों के पूर्ण 
विकास की गुंजाइश रहती है । रस की परिपकता भी अच्छी होती 
है, वर्णन सांगोपांग होजाता है ओर मन पर जो प्रभाव पड़ता है 
बह भी कुछ देर तक रहता है । इसमें केवल इतना ही ध्यान रखना 
पड़ता है कि शब्द भरती के न भरे जाये, शेथिल्य न आने पाय 

ओर बराबर एक-सा चमत्कार रहे। देव ने इस बात को पूरा 
निभाया है | उनके लंबे-लंबे छंदों में कहीं शेथिल्य नहीं आया । 
दोहे में शेथिल्य तो कम आने पाता है किन्तु कहीं-कहीं भावों का 
संकोच अवश्य करना पड़ता है। कुशल कवि के हाथ में दोहा थोड़े 
शब्दों द्वारा बहुत से अथे की व्यंजना कर एक अपूब सौन्दय की 
सृष्टि कर देता है । सतसई के दोहों के लिए टीक ही कहा है 
देखने में छोटे लगें घाव करें गंभीर! । व्यंजना का आधिक्य 
अच्छे काव्य का लक्षण है। इसमें कहीं-कहीं प्रसाद गुण की कमी 
हो जाती है । बड़े छंदों में प्रसाद गुण लाने की अधिक गुंजाइश 
रहती है । दोनों महाकवियों ने अपने-अपने छल्दों का पूरा-पूरा 
लाभ उठाया है ओर उनके दोषों से बचे रहे हैं। दोनों ही ने जनता 
को अपने-अपने रचना-चातुय से खूब प्रभावित किया है । यदि 
बिहारी का प्रभाव अधिक दिखाई पड़ता है तो वह्‌ सतसई की सुल- 
भता ओर प्रचार के कारगा है, हाँ इतना अवश्य है कि पुस्तक का 
प्रचार भी उसके गुण का द्योतक होता है । 

वास्तव में दोनों महाकवि हिन्दी-भाषा साहित्य के शंगार हैं । 
देवताओं में से किस को छोटा कहा जावे ओर किस को बड़ा ? 
पं० कृष्णबिहारी मिश्र के शब्दों में यही कहते बनता है कि “बिहारी 
लाल की कविता यदि जुही या चमेली का फूल है तो देव की 
कविता गुलाब या कमल कुसुम है। दोनों में सुवास है | भिन्‍न- 
मिन्‍न लोग भिन्‍न-भिन्‍न सुगंध के प्रेमी हैं ।” 

महाकवि भूषण ने समय की गति को पहचाना ओर वीर 
काव्य लिखा । वे स्वतन्त्रता के प्रेमी थे | बंधन ओर परतंत्रता उन्हें 
चुभती थी । भूषण को हिंदुत्व का अभिमान था। उनकी वाणी 
हिंदूजाति की वाणी है । वे हिंदुओं के प्रतितिधि कवि हैं । रीति- 
काल में श्ृज्धारी कविता का प्राधान्य था । उस समय कोई बिरला 
बीर ही 'सायर सिंह सपूत” की भाँति पीटी हुईं लीक से हट कर 
वीर-काव्य लिखने का साहस कर सकता था । वोर-काव्य लिखने 
का समय आ गया था । हिन्दूजाति के सूर्य छत्रपति शिवाजी 
का उदय हो रहा था । परस्पर की मारकाट में सफलता को वे 
वीरता का माप-दंड नहीं मानते थे । उनमें हिंदुत्व का अभिमान था, 
किन्तु बदलते हुए समय की गति को पहचानना सहज काये न 
था। सच्चे कवि की भाँति भूषण विकासोन्मुख स्वतंत्रता के भावों 
से चिह्ित होने लगे ओर उन्होंने उन भावों को अपनी वीर-वाणी 
में मुखरित किया । वे स्वतंत्रता के पुजारी थे । इसी लिए उन्होंने 
वीर केशरी शिवाजी का आश्रय ग्रहण कर कविता में हिन्दूजाति 
का प्रतिनधित्व किया। भूषण की कविता की तीन मुख्य विशेषताएँ 
कही जा सकती हैं-- १, जातीयता की भावना, २. ऐतिहासिकता, 
३. मोलिकता ओर सरल भाव-व्यंजना । उनकी इन विशेताओं 
को सम्यक्‌ रूप से हृदयंगम करने के लिए हमें उस समय तक के 
हिन्दी साहित्य पर एक विहंगम दृष्टि डालनी होगी । 

यद्यपि हिन्दी साहित्य के प्रारंभिक काल में वीर कवियों का 
भीमगजन ही अधिकतर सुनाई दिया, तथापि उन वीर कवियों की 
कविता में ज्ञातीयता की भावना या किसी महान्‌ उद्देश्य को प्रेरणा 
का सवेथा अभाव था । वे राजाश्रित कवि अपने नायक के प्रेम, 
युद्ध ओर कीत्ति-वणन में ही, चाहे वह उसके अनुरूप हो अथवा 
न हो, अपनी प्रतिभा का उपयोग करते रहे । अपने नायक के परा- 
क्रम तथा उसके शत्र-कन्या-हरण आदि कृत्यों का अत्युक्तिपू्ो 
बणेन करने में या रणात्नेत्रों में जाकर वीरों के हृदय में उत्साह की 
उमंगें भरने में वे अपने कत्तेज्य की इतिश्री समभते रहे । उसके 
बाद जब देश मुललमानों के शासन में आगया, जब देशी रजवाड़ों 
ने विदेशियों को आत्म-समपेण कर दिया, तब इन वीरगाथाओं 
की रचना में शिथिलता आगई । जनता आतंकित ओर हताश होकर 
आत्म-विस्मृत-सी होगई थी । उस हताश जनता को अब भग- 
वान का ही आश्रय था । जनता के हृदय को सेभालने ओर 
लीन रखने के लिए भक्त-कवि भक्ति की चतुमुखी धारा बहाने लगे। 
एक ओर कबीर आदि संत कवि एकतारा बजञाकर उपदेश देने 
लगे-- “रहना नहिं देस बिराना है” ओर जायसी आदि प्रेम-सार्गी 
कवि लौकिक काल्पनिक प्रेम आख्यानों द्वारा अव्यक्त ईश्वर के 
पाने का सागे-प्रद्शन करते हुए “राख उठाय लीन्ह एक मूठी, 
दीन्‍्द उड़ाय पिरथवी भूठी” की घोषणा करने लगे। दूसरी 
ओर प्रेममय भगवान कृष्ण का सरस वाणी द्वारा बणन कर महात्मा 
सूरदास आदि क्ृष्ण-भक्त कवि ऋृष्णा-लीला के माधुये रस में बह 
गये । वे सारे संसार को अपने भगवान के सोंदये पर न्योछावर 

करने लगे । श्रोर रामभक्त तुलसी भगवान के अवतार 
अयोध्यापति रामचन्द्र की लोक-संग्रह-कारी कथा को चित्रित 
कर इस जीवन से मुक्त होने की आशा करने लगे । इस 
समय के कुछ बाद सांसारिक कवि कृष्गाभक्तों की राधा और 
कृष्ण की लीलाओं में सांसारिक वासनामय प्रेम के हाव-भाव 
खोजने लगे, वे रति-रंग में डूबने में ही अपने जीवन की साथेकता 
समभने लगे। तत्कालीन विलासी राजाओं को विलासचेष्टाओं 
की परितप्ति ओर अनुमोदन के लिए पिष्टपेषित उक्तियों को नये- 
नये रूप में रचा जाने लगा । सारांश यह कि तब तक हिंदी साहित्य 
में एक ओर वेरागियों ओर संतों की कुटियाओं से वर्षा तक जीवन 
की नश्वरता का राग अलापा जा रहा था तो दूसरी ओर राजमहलों 
ओर राजदरबारों में वासनामय काव्य की रचना होती रही । इस 
प्रकार यद्यपि उस समय तक हिन्दी-काव्य अपनी उत्कृष्ठता को चरम 
सीमा को पहुँच चुका था, पर उसमें युद्ध, भक्ति और प्रेम के अति- 
रिक्त ओर कोई भाव नहीं दिखाई देता | किसी भी कवि को जातीय 
जीवन का आदश न सूझा, किसी की कविता में जातीयता का राग 
या जातीयता की भावना नहीं मिलती । भूषण ही हिंदी साहित्य 
में पहले ऐसे कवि हैं जिन्होंने जातीय या राष्ट्रीय भावना से प्रेरित 
होकर काव्य-रचना की । वे भी राजाश्रित कवि थे, पर जिस 
तरह उनके नायक शिवाज्ञी ओर छत्साल राष्ट्र के नायक थे, राष्ट्रीय 
या जातीय चेतना की प्रतिमूर्ति थे, बसे ही भूषण ने भी उनके 
राष्ट्रीय या जातीय शरीर का ही चित्रण किया है; उनके वेयक्तिक 
जीवन या उनके प्रेम-व्यापार पर भूषण ने एक पद, एक पंक्ति भी 

नहीं लिग्नी । उन्होंने अपने नायक की प्रशंसा केवल इस लिए की 
कि “हिंदुवान द्रपदि की इज्जति बचेवे काज” ही उसने रण 
ठाना था, क्‍योंकि “राज मही सिवराज बली हिंदुआन बढ़ाइबे 
को उर जूटे”, क्‍योंकि “जहान हिंदुवान के उबारिबे” में ही 
बह वीर खोल उठता था। 

अपने नायक की विजयों को भूषण उनकी वेयक्तिक विजय 
नहीं मानते अपितु हिन्दुओं की विज्ञय मानते हैं ओर कहते हैं-- 
“संगर में सरजा सिवाजी अरि सेनन को, सारू हरि लेत हिन्दु- 
वान सिर सारु दे ।” भूषण ही ऐसे कवि थे, जिन्होंने सबसे पहले 
यह घोषणा की “आपस की फूट ही तें सारे हिन्दुवान टूटे;” 
जिन्हें उस समय के हिंदू राजाओं की असहायावस्था चुभती थी, 
विशेषतः महाराणा प्रताप के वंशज्ञ उदयपुर के राणा की, अतएव 
वे कहते ध--'राना रहयो अटल बहाना करि चाकरी को बाना 
तजि भूषण भनत गुन भरि के; जिन्होंने शिवाजी के बाद छत्र- 
साल बुंदेला की केवल इसलिए प्रशंसा की थी कि उन्होंने “रोप्यो 
रन ख्याल हे के ढाल हिन्दुवाने की !! 

सारांश यह कि भूषण की कविता में जञातीयता की भावना 


सवत्र व्याप्त है ओर वह तत्कालीन बातावरण तथा हिंदुओं की 
मानसिक अवस्था की सच्ची परिचायक है । भूषण की वाणी हिंदू 


जाति की वाणी है । इसी विशेषता के कारण भूषण हिंदुओं के 
प्रतिनिधि कवि कहाते हैं । उन्हें हिंदू जाति का जितना ध्यान ओर 
अभिमान था, उतना प्राचीन काल के अन्य किसी कवि को नहीं 
हुआ । हो सकता है भूषण की जातीयता में भारतीयता का भाव 

उतना न हो जितना हिंदूषन या हिंदूधमे का था, पर उस समय 
हिंदूपन का खंदेश ही एक प्रकार से जातीयता का संदेश था । उस 
समय मुसलमान ही विदेशी ओर श्रत्याचारी थे। 

भूषण की कविता की दूसरी विशेषता उसकी ऐतिहासिकता है । 
यद्यपि उनका ग्रंथ प्रबंध-काव्य नहीं है, यद्यपि उसमें तिथि और संवत्‌ 
के अनुसार घटनाओं का क्रम नहीं है, तथापि उसमें शिवाजी संबंधी 
प्रायः सब मुख्य राजनीतिक घटनाओं का--उनकी मुख्य-मुख्य 
विज्ञयों का--उल्लेख है । ऐतिहासिक घटनाओं के साथ उनकी सत्य- 
प्रियता बहुत प्रशंसनीय है। किसी भी घटना में भूषण ने तोड़- 
मरोड नहीं की तथा अपनी ओर से कुछ जोड़ा नहीं । दान ओर 
आतंक के वणन को छोड़कर कहीं अतिशयो क्ति या अत्युक्ति से काम 
नहीं लिया । अत्युक्ति और अतिशयोक्ति अलंकारों के उदाहरणों 
में तो यह आवश्यक ही था । सबश्री जदुनाथ सरकार, किनकेड, 
पारसनीस तथा तेखुस्कर आदि आधुनिक महाराष्ट्री ऐतिहासिकों की 
पुस्तकों से ऐसा प्रतीत होता है कि कई स्थानों पर उन विद्वानों 
ने भूषण के पदों का अनुवाद करके ही रख दिया है &। इन ऐति- 
हासिकों ने शिवाजी के दान ओर आतंक के जो विवरण दिये हैं 
उन्हें देखकर भूषण के वणणन को अत्युक्ति-पूण नहीं कहा जा 
सकता। भूषण की कविता में से ऐतिहासिक घटनाओं के उल्लेख- 
युक्त पद्मों को छाँटकर यदि तिथि-क्रम से रख दिया जाय तो शिवा- 

ई#देखिए, हिन्दी भवन, लाहोर द्वारा प्रकाशित भृूषण-प्रंथावली की 
श्रीदेवचन्द्र नारंग द्वारा लिखी भूमिका | 

जी की खासी अच्छी जीवनी तेयार हो सकती है। भूषण के पहले 
किसी कवि ने ऐतिहासिकता का ऐसा पालन नहीं किया । 

भूषण की कविता की तीसरी विशेषता है, उसकी मोलिकता 
आर। उसका सरल भाव-व्यंजना से युक्त होना । यद्यपि काल-दोष से 
भूषण को रीतिबद्ध प्रंथ-रचना करनी पड़ी, परन्तु उस रीतिबद्ध प्रंथ- 
रचना में भी भूषण ने अपनी मोलिकता ओर सरल भाव-व्यंजना का 
परित्याग नहीं किया । मोलिकता के कारण ही उन्होंने तत्कालीन 
श्ृृंगार-प्रणाली को छोड़कर नये रस ओर नई प्रणाली को 
अपनाया । मोलिकता के कारण ही उनके वण्ये-विषय ओर 
बरणेन-शेली, उनकी अलंकार-योजना तथा उनकी भाषा सब में 
अनूठापन है । 

भूषण के वस्ये-विषय वही पिष्टपेषित विषय नायिका के नख- 
शिख आदि नहीं थे, अपितु उनके वण्ये-विषय थे, शिवाजी के युद्ध, 
शिवाजी का यश, शिवाजी का दान तथा शिवाजी का आतंक । 
उनकी सारी कविता में ये ही चार विषय पाये जाते हैं। युद्ध-वणन 
में कुछ स्थानों पर भूषण ने वीरगाथा-काल के कवियों की तरह 
अम्रतध्वनि छंद तथा अपभ्रंश शब्दों की बहुलता रक्खी है, पर 
साधा रणतया उन्होंने सबेया ओर मनहरण कवित्त आदि छनन्‍्दों का 
बड़ी सफलता से प्रयोग किया है । 

दिल्ली-दल दले सलहेरि के समर सिवा, 
भूषण तमासे आय देव दमकत हैं। 
किलकति कालिका कलेजे को कलल करि, 
करिके अलल भूत भेरों तमकत हैं। 

कहूँ रुंड-मुंड कहूँ कुंड भरे स्रोनित के, 
कहूँ. बखतर करी-क्ंड कूमकत हैं। 
खुले खग्ग कंध धरि ताल गति बंध पर, 
धाय धाय धरनि कबंध धमकत हैं॥ 

नायक के यश-वर्णेन के उद्देश्य से ही भूषण ने ग्ंथ-रचना प्रारंभ 
की थी। सोभाग्य से महाकवि भूषण को शिवाजी जेसा नायक तथा 
प्रतापी मुगल-सम्राट्‌ ओरंगज़ेब जेसा प्रतिनायक भी मिल गया था। 
भूषण यह भी समभते थे कि यदि नायक का प्रतिपक्ती महान्‌ हो, 
अमित पराक्रमी हो! तो उसको विज्ञय कर नायक भी अमित यश 
का भागी हो सकता है । श्रत: उन्होंने ओरंगजेब के पराक्रम ओर 
प्रताप के बणेन में कमी नहीं की । वे प्राय: पहली पंक्तियों में ओरंग- 
ज़ेब के पराक्रम का वणन कर अंतिम पंक्तियों में उस पर विजय 
पाने वाले अपने नायक शिवाजी का उत्कषे दिखाते हैं । भूषण 
जहाँ शिवाजी को 'सरजा' की उपाधि से भूषित करते हैं, वहाँ ओरंग- 
ज़ेब को 'मदगल गजराज!” के नाम से पुकारते हैं। जहाँ “म्लेच्छन 
को मारिबे को तेरो अवतार है! कह कर शिवाजी की प्रशंसा 
करते हैं वहाँ वे ओरंगज़ेब को "कुम्मकण असुर ओतारी” कहते 
हैं। ओरंगज़ेब के अतिरिक्त शिवाजी को अकेले ही अन्य अनेक 
मुसलमान बादशाहों ओर उनकी छत्र-छाया में बसने वाले राजपूतों 
तथा पश्चिमी तट पर बसी हुई अन्य विदेशी जातियों से लड़ना 
पड़ता था, उन सबका परिगणन कर अंतिम पंक्ति में “फिर एक 
ओर सिवराज नप एक ओर सारी खलक” कह कर भूषगा ने 
शिवाजी के अ्रनंत साहस का सुंद्र चित्र खींचा है। 


श्श्ट अबन्ध-अभाकर 


शिवाजी के दान का वर्णन भी भूषण ने अनूठा किया है ओर 
शिवाजी के आतंक का वरणणन तो बहुत ही ओजस्वी, प्रभावोत्पादक 
ओर सजीव है । सहसा आक्रमण कर अपने आतंक से ही शत्रुओं 
को किकत्तेव्यविमूढ़ कर देना ही शिवाजी की युद्धनीति थी, अतः 
शिवाजी के आतंक का वर्णन भूषण ने केवल वाणी-विलास 
अथवा अथवप्राप्ति के हेतु नहीं किया, अपितु नायक की नीति को 
सफल करने के निमित्त, शिवाजी की धाक चारों ओर फेलाने के 
लिए, फलत: विपज्षियों को विचलित करने के लिए किया है। भूषण 
इसमें इतने सफल हुए हैं कि कई समालोचकों का मत हो गया है 
किःभूषण वीररस से अधिक भयानक रस में विशेषता रखते थे । 

नीचे दिया गया पद शिवाजी के आतंक ओर भूषण की 
वरणणन-शेली को अच्छा व्यक्त करता है । 

चकित चकत्ता चोंकि चोंकि उठे बार-बार, 

दिल्ली दहसति चिते चाह करषति है। 
बिलखि बदन बिलखात बिजपुरपति, 
किरति फिरंगिनि की नारी फरकति है॥ 
थर-थर काँपत कुतुबशाह गोलकुंडा, 
हहरि हबस भूप भीर भरकति है। 
राजा सिवराज के नागरन की धाक सुनि 
केते पातसाहन की छाती द्रकति है ।॥। 

उनकी अलंकार-योजना में भी यही विशेषता है कि उसमें 
नायक-नायिका के नख-शिख के सोंदय को व्यक्त करने वाली 
अलंकृत उक्तियों का पिष्ट-पेषण नहीं, न केवल शब्दों का इंद्रजाल 

है, अपितु सीधे सरल शब्दों में शुष्क ऐतिहासिक तथ्यों को अलं- 
कारों द्वारा पाठक के मन में अंकित करने का सफल प्रयत्न है । 
ओरंगज़ेब ने ओर सब हिंदू-राजाओं को वश में कर लिया 
था, पर केवल शिवाजी ही ऐसे थे, जिनसे वह कर न वसूल कर 
सका । इस ऐतिहासिक तथ्य को कवि ने श्रमर ओर चंपा के केसे 
अच्छे उपमा-मिश्रित रूपक द्वारा प्रकट किया है। 
कूरम कमल कमधुज है कदम फूल, 
गोर है गुलाब राना केतकी विराज है । 
पाँडर पँवार जूहो सोहत है चंदावत, 
सरस बुँदेला सो चमेली साज बाज है ॥ 
'भूषन' भनत मुचकुंद बड़गूजर है, 
वधेले बसंत सब कुसुम-समाज है। 
लेई रस एतेन को बेठ न सकत अहै, 
अलि नवरंगज़ेब चंपा सिवराज है। 
अ्रमर सभी पुष्पों का रस लेता है, पर चंपा पर उसकी तीज्र 
गंध के कारण नहीं बेठ सकता । इस पद में ओररंगजेब को श्रमर 
ओर शिवाजी को--जिनका ओरंगज़ेब कभी रस न ले सका--चंपा 
बनाना कैसा उपयुक्त है। जयपुर महाराज को कमल ओर राणा को 
भी केतकी बनाना कम संगत नहीं है । भारत के राजपूत राजाओं 
में से सब से अधिक रस या सहायता मुगल-सम्राट को जयपुर- 
नरेश रूपी कमल से ही मिली थी । ऐसे ही राणा-रूपी कंटकयुक्त 
केतकी के रस लेने में ओरंगज़ेऋ-रूपी भ्रमर को पर्याप्त कष्ट उठाना 
पड़ा था। 


२२० प्रबन्ध-प्रभाकर 


शिवाजी को रात-दिन बीजापुर के सुलतान ऐदिलशाह, गोल- 
कुंडा के सुलतान कुतुबशाह तथा मुगल-सम्राट ओरंगज़ेब से लोहा 
लेना पड़ता था । इनमें से पहले दो तो विवश होकर शिवाजी को 
कर देने लग गये थे, तीसरे को भी शिवाजी ने खूब नीचा दिखाया 
था । इस ऐतिहासिक तथ्य की पोराणिक कथा से समता प्रकट 
कर कवि ने व्यतिरेक का क्‍या ही अच्छा उदाहरण दिया है-- 

एदिल कुतुबशाह ओरंग के मारिबे को, 
भूषण भनत को है सरज्ञा खुमान सों। 
तीनपुर त्रिपुर को मारे सिव तीन बान, 
तीन पातसाही हनीं एक किरवान सों। 

सूरत जसे प्रश्तिद्ध व्यापारिक शहर को लूटकर और जलाकर 
शिवाजी ने मुगल सल्तनत को खूब नीचा दिखाया था । सूरत के 
लुटने ओर जलाये जाने का हाल सुन कर ओरंगज़ेब क्रोध से जल 
भुन गया था। यहाँ कवि ने कैसा असंगति अलंकार का चमत्कार 
दिखाया है-- 

सूरत जराई कियो दाह पातसाह उर, 

स्याही जाय सब पातसाह मुख भकलकी । 

इस तरह हम देखते हैं कि भूषण की अलंकार-योजना में पिष्ट- 
पेषण नहीं, क्लिष्ट कल्पना नहीं, पर है सरलता तथा मौलिकता । 

वण्ये-विषय और अलंकार-यो जना के श्रतिरिक्त भूषण की भाषा 
में भी मौलिकता है । वीर-गाथा काल से काव्य-भाषा--पिंगल--- 
का आधार ब्रज्न-भाषा ही थी । उसमें वीररसोपयोगी क्येन के लिए 
अपभ्रंश-मिश्रित राजस्थानी का पर्याप्त प्रयोग किया जाता था, पर 

उसके पीछे कृष्शभक्तत तथा रीतिकाल के कवियों के समय ब्रज- 
भाषा पर्याप्त मधुर और शुद्ध होगई । शृंगारी बणेनों के लिए 
वज्ञभाषा को ओर भी अधिक सरस बनाने का प्रयत्न किया गया, 
उसकी ककेशता को सप्रयास दूर किया गया, उसके स्थान पर 
कोमलकांत-पदावली प्रयुक्त होने लगी, जो कि वीर-रस के लिए 
सवेधा अनुपयुक्त थी। इस कारण भूषण को अपनी भाषा अपने 
आप तेयार करनी पड़ी । सुदूर महाराष्ट्र देश में अपनी कविता 
का प्रचार करने के लिए उन्हें अपनी कविता की भाषा को 
खिचड़ी बनाना आवश्यक हो गया | पर उस खिचड़ी में भी ओज 
की कमी नहीं है। उनकी भाषा का सोंदय तो केवल इसी में है कि 
उसे पढ़कर या सुनकर पाठकों ओर ओताओं के हृदय में वीरों का 
आतंक, युद्ध का लोमहषेक दृश्य, रणचंडी-नृ त्य इत्यादि के चित्र 
खिंच जाते हैं। रस के अनुकूल शब्दों में मेरी-रव की विकट ध्वनि 
लक्षित होती है। प्रभावोत्पादन के लिए जिस प्रकार की भाषा समी- 
चीन है वेसी भाषा का भूषण ने प्रयोग किया ओर ऐसा करने में 
उन्होंने शुद्ध संस्कृत शब्दों के साथ शुद्ध विदेशी शब्दों को मिलाने 
में भी संकोच नहीं किया । “ता दिन अखिल खलभलें खल खलक 
में? तथा “जिनके गरज सुने दिग्गान बेआब होत मद ही के 
अब गरकाब होत गिरि हैं? आदि पद्मांशों में संस्कृत, देशज 
तथा विदेशी शब्दों का जोड़ देखने लायक है । इसी अनुप्रास- 
योजना के लिए भूषण ने “शिवाजी गाजी? का भी प्रयोग किया 
है, यद्यपि गाजी” शब्द साधारणातया काफिरों पर विजय प्राप्त 
करने वालों के लिए ही प्रयुक्त होता है । 


श्र प्रबन्ध-प्रभाकर 


उपरिलिखित तीनों विशेषताओं--जातीयता की भावना, ऐति- 
हासिकता ओर मोलिकता तथा सरल भाव-व्यंजना फे अतिरिक्त 
महाकवि भूषण में एक ओर विशेषता है। वह यह कि धन के लोभ 
से भूषण ने अपनी कविता को, अपनी प्रतिभा को, दूषित नहीं 
किया। प्राचीनकाल से अनेक हिन्दी कवि ओर रीतिकाल में तो 
प्रायः सभी प्रमुख कवि अपने विलासी आअ्रयदाताओं की मनस्तृप्रि 
के लिए कलुपित प्रेम की शत सहख्र उद्धावनाएँ करके देवी भारती 
का भंडार भरने के स्थान पर उसे कलंकित कर रहे थे । इसी को 
देखकर गोस्वामी तुलसीदास ने अनेक वर्ष पहले कहा था-- 
कीन्हें प्राकृत जन गुण गाना, सिर घुनि गिरा लागि पछिताना । 
इसी बात को अनेक वर्षो के बाद भूषण ने दूसरे शब्दों में इस 
प्रकार दुहराया-- 
श्रह्य के आनन तें निकसे तें अत्यन्त पुनीत तिहूँ पुर मानी । 
राम युधिप्ठिर के बरने बलमीकिहु ब्यास के अंग सुहानी ॥ 
भूषन यों कलि के कबिराजन राजन के गुन गाय नसानी | 
पुन्य-चरित्र सिवा सरञज सर न्हाय पवित्र भई पुनि बानी॥ 
इस प्रकार भूषण ने अपने समकालीन कवियों के समान देवी 
भारती का तिरस्कार नहीं किया, अपितु शिवाजी ओर छत्नसाल 
जैसे राष्ट्रनायकों के यश को गाकर उसे पुन: पवित्र कर दिया। 
इसी कारण तो स्वयं वीर-केसरी छत्नसाल ने उनकी पालकी का 
डंडा अपने कंधे पर रख लिया था; इसी कारण तो हिन्दी-साहित्य 
में भूषण का नाम सदा के लिए अमर अमर है। 

काल-गणना में संक्रान्तियों का विशेष महत्त्व रहता है । वह 
समय पुण्य-काल माना जाता है। गुप्त जी वतेमान हिन्दी-साहित्य 
के इतिहास में संक्रान्ति-युग के कबि हैं । उनमें दोनों युगों की छाप 
है । उनमें द्विवेदी-युग की इतिव्ृत्तात्मकता और वतेमान-युग की 
भावाभिव्यक्ति दोनों का अपू् सम्मिश्रण है, गुप्त जी ने द्विवेदी-युग 
की शिक्षा से पूण लाभ उठाया | तुलसीदास जी की भाँति उनकी 
प्रतिभा भी महावीरजी के प्रसाद से ही प्रस्फुटित हुई। वह समय भी 
उपदेशात्मकता का था । देश में राष्ट्रीय-भावना जागरित हो चुकी 
थी ओर जनता में राष्ट्रीय गीत सुनने को ग्राहकता उत्पन्न हो गई 
थी । सच्चे कवि की भाँति गुप्त जी ने तत्कालीन भावों को अपनी 
ओज-प्रसाद-माधुर्यात्मक त्रिगुण-विभूषित वाणी द्वारा उनमें 
विशेष गति ओर व्यापक्रता उत्पन्न कर दी । उनकी भारत-भारती 
जन-समाज के गले का हार बन गई और लोग पूवेजों का गोरव- 
गरिसा-गान सुन कर एक नई भावुकता के प्रवाह में बहने लगे। 
जयद्रथ-वध में राष्ट्रीयला का उपदेश कथा-प्रवाह के साथ दिखाई 
दिया । अनघ में वतेमान युग की वीरता के, जो मारने में नहीं वरन्‌ 
आत्म-बलिदान में ओर जो शत्रुओं को दुःख देने में नहीं वरन्‌ कष्ट- 
सहिष्णुता में अपनी सफलता की चरम सीमा समभमती है, दशेन 


र्रछ प्रबंध-प्रभाक र 


मिलते हैं। अनघ में महात्मा गांधी की प्रति-छाया है। कथा-बस्तु 
को बुद्ध भगवान के पूबे जन्म से सम्बद्ध कर कुशल कवि ने उस 
प्रन्‍्थ को वतमान की संकुचित सीमाओं से ऊँचा उठा दिया है। 
इस प्रकार के बक-संहार, वन-वभव, सेरन्ध्री, चन्द्रहास आदि ओर 
भी कई कथात्मक ग्रन्थ हैं, किन्तु उनका वन देना लेख के कलेबर 
को अनावश्यक रूप से बढ़ा देंगा। 

उपदेशात्मकता एक आवश्यक गुण है, किन्तु वही सब कुछ नहीं 
है। मनुष्य के हृदय का भी कुछ मूल्य है और कवि के लिए तो 
उसका महत्त्व सर्वापरि है | पंचवटी, साकेत ओर यशोधरा में हृदय 
की उन विश्वव्यापिनी समस्याओं का उल्लेख है जिनका कि वणन कर 
कवि लोग महाकवि के पद से विभूषित होते हैं । पंचवटी में बाह्य- 
प्रकृति और मानवी प्रकृति के सुन्दर वणणन पढ़ने को मिलते हैं । 
उसमें काव्यकला की छटा भी बड़ी मनोहर है । राम, सीता ओर 
लक्ष्मण के तपोभूमि में स्वच्छन्द पारिवारिक जीवन तथा आये- 
सभ्यता को परिशुद्ध-मर्यादा की पुण्य काँकी उस छोटी सी पुस्तक 
में मिलती है । स्त्री को कुरूप बनाना उदारता के विरुद्ध 
अवश्य है तथापि पंचवटी के कथानक को ऐसा रूप दिया गया है 
जिसके कारण शूपेणखा अपने जाल में स्वयं फँस जाती है ओर 
जब उसने घ्वयं ही अपने रूप को विक्रत ओर बिकराल बना लिया, 
'गोल कपोल पलट कर सहसा बने भिड़ों के छत्ते से, कुंद कली से 
दाँत होगए बढ़ वराह की डाढ़ों से', तब उसका अंग-भंग करना 
कुछ चाम्य हो जाता है । 

गुप्त जी की काव्य-प्रतिभा का पूणे बिकास हम उनकी खाकेत 

ओर यशोधरा नाम की काव्य पुस्लकों में देखते हैं। काध्य की 
जपेक्षिता उर्मिला का बणन कर गुप्त जी ने कवि-समाज के कलंक 
को दूर किया है। उर्मिला का त्याग अनुपम है। साकेत का 
प्रारम्भिक प्रेम-प्रमोदमथ दृश्य यद्यपि कहीं-कहीं अश्लीलता के 
तट को स्पशे कर गया है तथापि वह उस नव-दम्पति के त्याग को 
ओर भी महत्ता दे देता है । प्रेम-पयोनिधि में अवगाहन करने वाले 
उर्मिला और लक्ष्मणा का त्याग सम्पत्ति-सम्पन्न व्यक्तियों का-सा 
महर्व-पूरण त्याग बन जाता है । जिस दाम्पत्य-प्रेम के लिए लोग 
साम्राज्य भी त्याग देते हैं उसका सुख उन्होंने भ्रात-प्रेम ओर सेवा- 
कार्य पर न्योछ्वावर कर दिया । साकेत में कवि ने अपनी कल्पना 
के सहारे परम्परागत कथा-बस्तु में कई वांछनीय परिवतेन किये 
हैं। हनुमान द्वारा लक्ष्मण की शक्ति का हाल सुन कर अयोध्या- 
वासियों का चुप रह जाना एक खटंकने वाली बात है । गीतावली 
में गोस्वामी तुलसीदास जी को भी यह बात खटकी है । गुप्त जी ने 
अयोध्या में एक सुन्दर फोज तेयार करा दी है। साकेत के कवि 
ने केकेयी के चरिन्न को भी उसमें आत्मग्लानि उत्पन्न कर पीछे 
से बहुत सुधार दिया है--'युग युग तक चलती रहे कठोर कहानी, 
रघुकुल में भी थी एक अभागी रानी” । उनकी मन्थरा यद्यपि तुलसी 
दास जी की छाया है तथापि उसका चित्रण मनोवेज्ञानिक है। पह 
बड़ी सार्मिक चोट करती है--“भरत से सुत पर भी संदेह”; यही 
बात केकेयी के हृदय में बेठ जाती है । उमिला का विरह यद्यपि 
कहीं-कहीं परंपरा-भुक्त हो गया है ओर उसका बढ़ा हुआ आकार 
काव्य की प्रबन्धात्मकता में भी बाघा डालता है, तथापि बड़ा 


श्र अनन्ध-प्रभाकर 


मार्मिक है। उसमें दुःख की व्यापक सहानुभूति है ओर वह ऐन्द्रिक 
न रह कर मानसिक हो जाता है; “पहले, आँखों में थे, मानस में 
कूद मम्न प्रिय अब थे ।” 

यशोधरा भी भारतीय रमणियों में रन्न-सटशा है ओर उर्मिला 
की भाँति वह भी उपेक्षिता रही थी। उसका काव्य-मय वन कर 
गुप्त जी ने अपनी उदार दृष्टि का परिचय दिया है । इस अमूल्य 
प्रन्थ में गुप्त जी ने नारी-गौर्व ओर स्वाभिमान का बड़ा सुन्दर 
चित्र खींचा है । उसको इस बात का दुख नहीं है कि बुद्धदेव उस 
को छोड़ गये बरन्‌ यह कि उन्होंने उसको पथ-बाधा समझ कर उस 
को विश्वास करने योग्य न समझा ओर बिना कहे चले गये। 
देखिए कैसे मर्म-भेदी वाक्य हैं-- 


सखि वे मुझ से कह कर जाते 
कह, तो कया मुझ को वे अपनी पथ-बाधा पाते । 
२५ २५ २५८ 4 


स्वयं सुसज्जित कर के क्षण में 
प्रियतम को, प्राणों के पण में 
हमीं भेज देती हैं रण में 
क्ात्र-धम के नाते । 
नारी के त्याग-मय जीवन का नीचे को पंक्तियों में बड़ा ही 
सुन्दर चित्र ब्वींचा गया है-- 
अबला जीवन, हाथ तुम्हारी यही कहानी । 
आँचल में है दूध ओर आँखों में पानी ॥। 
गुप्त जी ने केवल बुद्धधर्म का ही वर्णन नहीं किया है, वरन्‌ 

गुरुकुल में सिक्ख गुरुओं का भी यश-गान किया है । द्वापर में 
उन्होंने भ्ृष्ण-चरित्र का भी गान किया है किन्तु तुलसीदास की 
भाँति अपनी अनन्यता रक्खी है-- 
धनुर्वाण या वेरणु लो, श्याम रूप के संग । 
मुझ पर चढ़ने से रहा, राम ! दूसरा रंग ॥। 

द्वापप की कविता मुक्तक में ही है। कृष्ण-चरित्र प्रायः 
इसी रूप में पल्लवित हुआ है । गुप्त जी ने प्रबन्ध ओर मुक्तक दोनों 
प्रकार के काव्य लिखे हैं किन्तु प्राचीनों की भाँति उनकी चित्त- 
तृत्ति प्रबन्ध-काव्य में अधिक रमी है। वरतंमान-युग में जब प्रबन्ध- 
काव्य का हास सा दिखलाई पड़ता था गुप्त जी ने इस ओर भ्क 
कर वतेमान काव्य की एक कमी को पूरा किया । वर्तेमान युग 
में प्रबन्ध-काब्य के ड्वास के कई कारण हैं, उनमें एक प्राचीनों ओर 
नवीनों की मनोबृत्ति का भेद भी है। प्राचीन लोग अपने उपास्य 
में अपने व्यक्तित्व को मिला देना अपनी महत्वाकाडन्ता का 
चरम लक्ष्य समभते थे। वे जो कुछ कहना चाहते थे स्वयं न कह 
कर कथा-नायक से कहलाते थे । वतमान युग के लोग सब कुछ 
स्वयं कहना चाहते है । उनमें व्यक्तित्व-भावना का प्राधान्य रहता 
है । गुप्त जी ने अपने ग्रबन्धात्मक काव्यों में कबि के सभी 
वरण्य-विषय लिये हैं ओर उनमें एक सुखद नवीनता उत्पन्न 
की है। 

प्रकृति-नणन उनका यद्यपि प्रसज्भागत है तथापि उसमें संश्ति् 
योजना है ओर कहीं-कहीं मानवीकरण भी है । वाह्य प्रकृतिःऔर 
अन्त: प्रकृति का भी सुन्दर सामझ्जस्य किया गया है-- 


ब्र्८ प्रबन्ध-प्र भाकर 


चारु चन्द्र की चंचल किरणों, खेल रही हैं जल-थल में 
स्वच्छ चाँदनी बिछी हुईं है, अबनि ओर अंबर तल में । 
पुलक प्रकट करती है धरती, हरित तृणों की नोकों में 
मानों भीम रहे हें तरू भी मंद पवन के भोकों से ।॥। 
२८ २५ ९ २५ 
इसी समय पो फटी पूबे में पलटा प्रकृति-पटी का रंग। 
किरण कंटकों से श्यामांबर फटा, दिल के दमके श्रंग । 
कुछ कुछ अरुण, सुनहली कुछ कुछ प्राची की अब भूषा थी। 
पंचवटी की कुटी खोल कर, खड़ी स्वयं क्‍या ऊषा थी । 
“किरण कंटकों से श्यामांबर फटा! केसा कल्पना-पूण चित्र है। 
उषा-स्वरूपा सीता को रंगमंच पर लाने के लिए कसी सुन्दर प्रष्ठ- 
भूमि तेयार की गई है। 
गुप्त जी ने प्रबन्ध-काब्य में ही राजनीतिक और समाजिक 
विचारों का समावेश किया है। प्रबन्धकान्य में विचार अनगल नहीं 
रहते । उनके लिए आधार-भूमि मिल जाती है ओर कल्पना पर 
भी विशेष बल नहीं देना पड़ता | देखिए 
. राजा प्रजा का पात्र है 
वह लोक-प्रतिनिधि मात्र है । ( बक-नंहवार ) 
श्रीरामचन्द्र जी के श्रीमुख से निस्सरित स्वदेश-प्रेम से पूरे 
निम्नोल्लिखित पंक्तियाँ देखिए 
में हूँ तेरा सुमन, चढ़ूँ सरसूँ कहीं, 
में हूँ तेरा जलद, बढ़ूँ बरसूँ कहीं । 
ग॒प्त जी के भारत-भारती आदि मुक्तक काव्य में तो स्वदेश- 

प्रेम ओत-प्रोत है। उन की 'मंकार' नाम की छीटी सी पुस्तक 
में हम वतेमान रहस्यवादी कवियों की अनुरूपता पाते हैं । एक 
उदाहरण लीजिए-- 
अब भी एक प्रश्न था कोउहं 
कहूँ कहूँ जब तक दासोउहं 
तन्‍्मयता कह उठी सोडह । 
कितना सुन्दर हत और अद्वेतवाद का समन्वय है । तन्‍्मयता 
ही ढेत में अद्वेत भावना उत्पन्न कर देती है । 
खड़ी बोली की कविता में गुप्त जी का विशेष स्थान है । वे 
उसके सफल प्रचारकों में से हें । संस्कृत तत्समता के पक्तपाती होते 
हुए भी उन्होंने अपनी भाषा को संस्कृत-बहुला नहीं बनाया है। 
उसके देशी रूप की ही प्रतिष्ठा रक्खी हैँं। कहीं-कहीं साधारण 
शब्दों के व्यवहार से कुछ शेथिल्य भी आगया है, वह प्रायः तुक 
मिलाने के उद्योग में, जेसे चकक्‍खी के साथ मक्खी, भरती, करती 
के साथ धरती मरती । किल्‍्तु वे अधिकतर बोल-चाल के प्रचलित 
शब्दों से बाहर नहीं जाते, उन में संस्क्रत का भी पुट रहता है। गुप्त 
जी का शब्द-चयन भावानुरूप है। उनके शब्दों को ध्वनि कहीं- 
कहीं बिना अथ॑-बोध के ही भाव प्रकट कर देती है। गुप्त जी ने 
लोकोकियों का भी व्यवहार किया है किन्तु कम, उसमें वे अधिक 
सफल भी नहीं हुए हैं। लोकोक्ति का अनुवाद करने से उसका रस 
जाता रहता है। गुप्त जी ने प्रायः हिन्दी के छन्दों में ही अपनी 
कविता लिखी है, कुछ अतुकांत भी है। उनके कथोपकथन बड़े सजीव 
होते हैं और वे पात्रों की वाकपटुना का परिचय देते हैं । उनके चित्र 

भी बढ़े सुन्दर उतरते हैं ओर उनमें बहुत से सिनेमा के गत्यात्मक 
चित्र हें--“पेरों पर पड़ती हुई उर्मिला हाथों पर थी ।” 

संक्षेप में हम कह सकते हैं गुप्त जी के काव्य के कारण खड़ी 
बोली का मान बढ़ा है। उनके काव्य में केवल कलात्मकता ही नहीं 
है, वरन वह लोक-हित ओर मंगल-कामना को लेकर चला है जो 
पूर्णतया भारतीय संस्कृति के अनुकूल है। वे प्राचीन आय-संस्क्रति 
के संदेश-वाहक हैं । उन्होंने अपने काव्य द्वारा मानव जाति के 
नेसर्गिक देवत्व का उद्घाटन कर मानव-गोरव को बढ़ाया है। 
उन्होंने नर में नारायण के ओर प्रथ्वी में स्वगे के दर्शन कराये हैं। 
उनके राम का भी तो संसार में आने का यही उद्देश्य था-- 
नर को इश्वरता प्राप्त कराने आया ।' 

गुप्त जी ने प्राचीन काल की ईश्वर को प्राधान्य देने वाली 
भावना का वतमान-कालीन मनुष्य को प्रमुखता देने वाली प्रवृत्ति 
के साथ समन्वय किया है । गुप्त जी की नवीनतम क्ृति नहुष में 
भी मानव गोरव का शुभ संदेश है। जिस प्रकार वे प्राचीन 
सभ्यता के बेतालिक हैं उसी प्रकार वे नवीन सभ्यता के अग्रदूत 
हैं। वे प्राचीनता ओर नवीनता के सेतु हैं। 

प्राय: सभी कबि अपने समय की प्रवृत्तियों के फल-स्वरूप 
होते हैं. किन्तु जो कवि अपने समय की गति-बिधि निश्चित करने 
में योग देते हैं ओर जो केवल साहित्यकार न होकर साहित्य को 
प्रेरणा देने का भी काय करते हैं उनकी संख्या अधिक नहीं होती । 
प्रसाद जी उन ही विरले पुरुषों में से थे जिनके लिए महात्मा कबीर 
ने कहा है, 'लालों को नहिं बोरियाँ साधु न चलें जमात' | वे रस- 
वाहक ही न थे वरन्‌ रस के स्रोत भी थे । 

प्रसाद जो की प्रतिभा जिस समय विकसित हो रही थी उस 
समय हरिश्चन्द्र-युग अपना शासनाधिकार हिवेदी-युग को दे चुका 
था। इस युग में ज्ञान के सूर्य का प्रकश अवश्य था किन्तु उस में 
चन्द्र-ज्योत्स्ना का सा स्निग्ध सरस म्दुल माधुय न था। हिन्दी 
साहित्य अपना अंक जमाने के लिए “ऋतं च सत्यं च! का पाठ 
पढ़ कर नीति ओर कतेब्य की दुह्लाई दे रहा था। उस समय के 
साहित्य पर इतिकृत्तात्मक्ता ओर उपदेशात्मकता की छाप लगी 
हुई थी । रीति-काल की विज्ञासमयी सोन्दयोपासना से ऊबा हुआ 
संसार यह प्रमाणित करना चाहता था कि उसकी मोह-निद्रा 
निःशेष हो चुकी है, उस में ज्ञाग्मति के चिह्न हैं, ओर वह उद्योग, 

उपयोगिता ओर नेतिकता की ओर जा रहा है। द्विवेदी-युग में 
रीति-काल की भूसी के साथ सोन्दय के सार-पूण कण भी फटक 
दिए गये थे । राजनीतिक ओर धार्मिक जाग्रति के आरम्भ में लोग 
कला, ओर सोन्दयय की अपेक्षा ज्ञान ओर शक्ति के उपाजन की 
ओर अधिक ध्यान देते हैं। प्रसाद जी की प्रतिभा ऐसे ही समय 
में जञागरित हुई थी। प्रसाद जी इस वातावरण से इतने ही प्रभावित 
हुए जितना कि उनको अपने परों खड़े होने के लिए आवश्यक था। 
खड़े होते ही उन्होंने अपना मागे निश्चित कर लिया। प्रारम्भ में 
प्रसाद जी ने ब्रज भाषा की भी कविताएँ लिखीं जो 'कानन-कुसुम' 
नामक काव्य-संग्रह में सुरक्षित हैं। उनकी प्रारम्भिक रचनाओं में 
प्रेम-पथिक', महाराणा का महत्त्' ओर '“करुणालय' मुख्य हें। 
इन ग्रन्थों में इतिब्ृत्तात्मकता ओर उपदेशात्मकता के होते हुए भी 
प्रसाद जी की भाव॒कता की भलक मिलती है । प्रेम-पथिक 
श्तुकान्त कविता का अच्छा नमूना है। कुछ लोगों ने इससे प्रेरणा 
ग्रहण कर इसका अनुकरण भी किया । 

'फरना?, लहर! ओर “आँसू में उनकी भावमयी प्रतिभा को 
उचित क्षेत्र मिला । इन तीनों का सम्बन्ध करुणरस के मूल-तत्व 
जल से है ओर इन में हम को प्रसाद जी के करुणाद्र हृदय के 
उद्गार मिलते हैं। भरने से,उठी हुई वेदना की लहर आँसू में घनी- 
भूत हो जाती है और वह कल्पना के सहारे ऐसे सोन्दर्य-लोक की 
सृष्टि कर लेती है जिस से विरह ओर मिलन का परिणय हो जाता 
है श्रोर आँख ( विषय ) ओर मन ( विषयी ) के मेल से सच्चे 
सोन्दय की अनुभूति होने लगती है। कवि अन्तः ओर वाह्म 

प्रकृति का साम्य उपस्थित कर देता है। हृदय की वेदना ऊषा की 
मृदुल-पलकों में कलकने लग जाती है ओर सूर्य और तारागण भी 
विरह-ज्वाला से दीप्र हो उनके दुःख के सहभागी बन जाते हैं । 
इन मुक्त कविताओं में हम ऋतुराज की शुभ सूचना देने 
वाली आप्र-मद्लरियों की भाँति सरस रसालों की मधुर सम्भावनाएँ 
निहित पाते हैं । करना में छायावाद ओर रहस्यवाद के दशन द्वोते 
हैं। 'फरना? की कविताओं में हम यह पाते हैं कि कवि को प्राकृतिक 
दृश्यों में कुछ छिपी हुई गहरी बात और भरने की चाल में दृग- 
जल के ढरकने का बोध होता है ओर उसके लिए किरया-प्रकाश 
रेखा-मात्र न रहकर, “किसी अज्ञात विश्व को विकल-बेदना-दूती 
सी? अथवा सुद्निमणि-वलय-विभूषित ऊषा-सुन्दरी के कर का 
संकेत बन जाती है। यही है छायाबाद । रहस्यवाद के भी ऐसे ही 
सुन्दर उदाहरण उनकी कविता में मिलते हैं। अपने में ही सोये 
हुए मंगलमय भगवान को वे इस प्रकार जगाते हैं-- 
इस स्वप्नमयी संखति के 
सथे जीवन तुम जागो। 
मंगल किरणों के रंजित 
मेरे सुन्दरतम जागो। 
कवि की प्रतिभा का पू्ो विकास हम को “कामायनी” में मिलता 
है। उसमें हम उनके जीवन भर की काव्य-साधना का निष्कषे पाते 
हैं। कबि की कल्पना उसको सृष्टि के आदि-कालीन भीषण-जल- 
प्लावन-पूणे घन चपलाओं के योग से निर्मित दिवारात्रिमब डस 
टश्य की ओर ले जाती है जिसका बणेन पढ़ते ही विचार- 

घारा स्थगित हो जाती है ओर कल्पना के भी पेर लड़खड़ाने 
लगते हैं। इस प्रंथ में कल्पना के साथ बोद्ध ओर रागात्मक तत्वों 
का अपूबे संतुलन है ओर इसकी भाषा भावानुसारिणी है । 

कामायनी के कथा-प्रवाह के साथ चिन्ता, श्रद्धा आदि मनो- 
वृत्तियों का भी सुन्दर विश्लेषण है । मन का योग कामायनी 
(श्रद्धा) ओर इला (बुद्धि) दोनों ही के साथ होना वाच्छनीय है । 
यह ग्रन्थ सव-सम्मति से मंगलाग्रसाद-पुरसकार द्वारा सम्मानित 
हुआ था । 

प्रसाद जी के काव्य का विषय प्रेम ओर सोन्दय है। इस प्रेम 
के लिए हम यह नहीं कह सकते कि वह किस समय लोकिक से 
देवी रूप धारण कर लेता है। प्रसाद जी के प्रेम के सम्बन्ध में 
रवीन्द्र बाबू की निम्नाक्लित पंक्तियाँ चरिताथ होती हैं । 

मोह मोर मुक्ति-रूपे उठिब्रे ज्वलिया 
प्रेम मोर भक्ति-रूपे रहिबे फलिया । 

वास्तव में उनका प्रेम भक्ति में परिणत हो ज्ञाता है । 

प्रसादजी ने सौन्द्य के भोतिक आकषेण की अवष्ेलना नहीं 
की है। वह एक बज्ञानिक सत्य है, उसको स्वीकार करते हुए भी 
वे उसको नीचे की ओर नहीं ले गये हैं। उसका स्वर्योय आनन्द 
चित्रण करते हुए उन्होंने उसको ऐन्द्रिकता के भार से ऐसा प्रसित 
नहीं किया है कि उसकी प्रात:समीरण की सी परिमलमय सुखद, 
स्क्‍च्छन्द सृच्मता ओर तरलता में बाधा पढ़े । उसका प्रभाव जीवन 
पर मंद ओर मधुर होता है। वह कभी मकावात और वबंडर 
के रूप में नहीं आता | मधुर व्यक्षना से ही काम लिया जाता है-- 


महाकवि जयशंकर प्रसाद २३५ 


विछल रही है चाँदनी, छवि मतवाली रात 
कहती कंपित अधर से बहकाने की बात। 
शारीरिक सोन्दर्य के प्रसादजी ने बड़े सुन्दर वर्णन किये हैं । 
चपला-सी है ग्रीवा हंसी से बढ़ी 
रूप-जलधि में लोल लहरियाँ उठ रहीं । 
प्रसादजी के प्रेम में विरह की करुणा पर्याप्त मात्रा में मिलती है। 
उसमें उत्कंठा की तीत्रता के साथ आशावाद का कोमल माघुय है। 
कभी चहल-कदमी करने को, काँटों का कुछ ध्यान न कर 
अपना पाई बाग बना लोगे प्रिय इस मन को आकर। 
ओर देखिए--क्रोध से, विषाद से, दया से, पूबे प्रीति से ही 
किसी भी बहाने से तो याद किया कीजिए । 
प्रेम की निश्चयत ओर हदृढ़ता देखिए। प्रेम के आगे कोई 
बाधाएँ नहीं ठहरतीं-- 
तुम्हारा शीतल सुख-परिरम्भ 
मिलेगा ओर न मुझे! कहीं । 
विश्व भर का भी हो व्यवधान 
आज वह बाल बराबर नहीं। 
प्रसाद जी के काव्य में केवल प्रेम ओर सोंद्य का हास-विलास 
ओर करुणाक्रंदन ही नहीं है उस में कतेव्य ओर शील का भी 
निर्देश है। प्रसाद जी ममत्व ओर अहंकार के नाश का उपदेश 
देकर सुख दुख का मेल कराते हैं-- 
हो उदासीन दोनों से 
सुख दुख से मेल कराएँ। 

ममता की हानि उठाकर 
हो रूठे हुए मनाएँ। 
उन्होंने जीवन के प्रतिवादों को बचाकर मध्यम मांग का पक्त 
लिया है । प्रेम के पक्तपाती होकर भी उन्होंने विलासिता का विरोध 
किया है। कामायनी में प्रसाद जी ने दिखलाया है कि अमरों की 
अवाधित विलासता ही प्रलय का कारण बनी-- 
प्रकृति रही दुर्जेय, पराजित 
हम सब थे भूले मद में, 
भोले थे, हाँ तिरते केवल 
सब विलासिता के नद्‌ में । 
९ २५ २९ 
सुख केवल सुख का वह संग्रह 
कंट्रीभूत हुआ इतना, 
छाया पथ में नव तुषार का 
सघन मिलन होना जितना । 
( कामायनी ) 
प्रसाद जी जितने सफल कवि हैं उतने ही वे कलाकार हैं। भाषा 
पर उनका पूण अधिकार है। उनकी भाषा खंस्कृत-गर्भित अवश्य 
होती है किन्तु उसके कारण काज्य की गति में बाधा नहीं पड़ती। 
उनका शब्दवयन बड़ा सुन्दर है । उनकी अल्ढडार-योजना में 
सुखद मोलिकता है । उनकी उपमाओं की नवीनता देखिए--- 
आज अमरता का जीवित हूँ 
में वद॒ भीषण जजेर दम्भ 

आह सगे के प्रथम अंक का 
अधम पात्र-मय सा विष्कंभ ! 
प्रसाद जी शब्द-चित्र खींचने में भी बड़े दक्ष हैं। एक हृष्टपुष्ट 
युवक का चित्र देखिए-- 
अवयव की हदृह मांस-पेशियाँ 
ऊजेस्वित था वीये अपार, 
स्फीत शिराएँ, स्वस्थ रक्त का 
होता था जिन में संचार | 
चिता कातर बदन हो रहा 
पोरुष जिस में ओत-प्रोत; 
उधर उपेक्तामय योवन का 
बहता भीतर सधुमय स्रोत । 
मूते पदार्थों के ही नहीं वरन चिन्ता जैसे अमूते पदा्थों के भी 
उन्होंने बढ़े सुन्दर चित्र अंकित किये हैं। उनके चितन्नण में चित्र- 
कार की तूलिका की भी गति कुंठित हो जाती है । देखिए चिंता 
का केसा सुन्दर बन है-- 
है अभाव की चपल बालिके 
री ललाट की खल लेखा, 
हरी-भरी सी दोड़-धूप ओ 
जल माया की चल रेखा। 
संक्षेप में हम कह सकते हैं कि प्रसाद जी की कविता में भाषा 
ओर भाव एक दूसरे की श्रीवृद्धि करते हैं ओर उनके छंद उस में 
संगीतमय माधुये उत्पन्न कर देते हैं । प्रसाद जी का संगीत पर 

भी विशेष अधिकार था । उनके नाटकों में आये हुए गीत कोमल 
भावनाओं की मधुर मूर्तियाँ हैं । 

प्रसाद जी केवल कबि ही नहीं हैं वरन वे सफल नाटककार, 
कहानीकार ओर उपन्यासकार भी हैं। इसके अतिरिक्त वे इतिहासज्ञ 
ओर दाशेनिक भी हैं । उनके नाटकों ने बोद्ध-कालीन भारत की 
सभ्यता के चित्रण में विशेषता प्राप्त की है । बंगाली साहित्य में जो 
स्थान ह्विजेन्द्रलाल शय का है वही स्थान हिन्दी साहित्य में प्रसाद 
जी का है।जिस प्रकार राय महोदय ने मुगल कालीन भारत को 
अपनाया था उसी प्रकार प्रसाद जी ने बोद्ध कालीन भारत को । 
प्रसाद जी ग्राचीन समय के वातावरण को उपस्थित करने में सिद्ध- 
हस्त थे। प्रसाद जी के नाटक प्राचीन सभ्यता के चित्र हैं ओर अन्त- 
इन्द्रों के मनो-वेज्ञानिक पाठ हैं । शेक्सपीयर के नाटकों की भाँति 
उनके नाटकों में भी खत्री-पात्रों की महत्ता है । वे सच्ची देवियाँ हें 
जो अपने प्रेम ओर त्याग द्वारा मानव-जीवन की विच्छुड्जलताओं 
में एक सुखद साम्य उपस्थित कर देती हैं। नाटकों के गीत गद्य की 
एकतानता ((०000६०7$) को दूर कर वातावरण में स्वर्गीय सोरभ 
उत्पन्न कर देते हैं। उनके नाटक भारतीय संस्कृति ओर सभ्यता 
की विजय-वे जयन्ती फहरा कर पाठकों में देश-प्रेम जञाग्रत करते हैं 
ओर वे भी कार्नेलिया के साथ स्वर मिला कर गाने लगते हैं-- 

अरुण यह मधुमय देश हमारा 

जहाँ पहुंच अनजान ज्ितिज् को मिलता एक सहारा। 

सरस तामरस गभे विभा पर नाच रही तरु शिखा मनोहर 

- छिंटका जीबन हरियाली पर मंगल कुंकुम झारा | 

दिखाई है । उनके पढ़ने से हममें अपने पूबेजों के प्रति आदर और 
अद्भा के भाव जात दोकर हम के में से हीनता-भाव कुछ कम होता 
है। उनके नाटकों में हमें क्षमा ओर आत्म-त्याग के अनुपम 
उदाहरण मिलते हैं जिनके द्वारा हमको मानव-हृदय की विशालता 
के दर्शन मिलते हैं । 

प्रसाद जी के नाटक हिन्दी-साहित्य के अलंकार हैं । उन्होंने 
नाटकों के अतिरिक्त उपन्यास भी लिखे हैं । यद्यपि उनके उपन्यास 
दो ( कंकाल ओर तितली ) ही हैं तथापि उन्होंने इस क्षेत्र में 
अपनी योग्यता का पूरा परिचय दिया है । उनके उपन्यासों में 
यथाथेवाद की मात्रा कुछ अधिक है ओर भाषा भी पात्रों की भाषा 
न रह कर प्रसाद जी की ही भाषा रही है तथापि उनमें मानव- 
जीवन का मनोवेज्ञानिक अध्ययन मिलता है। उनकी कहानियों 
में यह मनोवैज्ञानिकता और भी बढ़ जाती है । उनमें हम अन्त- 
ठेन्द्र के अच्छे उदाहरणा पाते हैं। इस दृष्टि से आकाशदीप” और 
“पुरस्कार” विशेष रूप से उल्लेखनीय हैं । 

प्रसाद जी को प्रतिभा बहुमुखी थी, इसी कारण वे सफल 
कवि बन सफे। उनकी कवित्वशक्ति ने उनकी कविता को कल्पना 
ओर भावुकता प्रदान की | उनकी दाशेनिकता ने उसमें गाम्भीये 
उत्पन्न किया ओर बोद्धतत्व की प्रतिष्ठा की । उनके इतिहास-प्रेम 
ने उसमें इतिवृत्तात्ममता ओर वास्तविकता का पुट दिया और 
उसके लिए नये-नये विषय उपस्थित किये। उनकी नाटकीय प्रतिभा 
ने उनकी कविता को सजीवता दी । उनके पाश्डित्य ने उन्हें शब्दों 

पर अधिकार दिया ओर उनके संगीत-प्रेम ने उनकी कविता में 
गति दी और साहित्य ओर संगीत का समन्वय कर उसमें सोने 
में सुगंध उत्पन्न कर दी। कबिता के लिए जितने उपकरण चाहिएँ, 
भाग्यवश वे सब प्रसाद जी में मोजूद थे । उन्होंने उनका पूर्णरूपेणा 
सदुपयोग कर हिन्दी-काव्य की श्रीबृद्धि की । उनके कारण खड़ी 
बोली की कविता धन्य हुई । 


३१, हिंदी-साहित्य को मुंशी प्रेमचन्द्‌ जी की देन 


काव्य जीवन की आलोचना है । हिन्दी साहित्य में उपन्यासों 
के सम्बन्ध में इस परिभाषा को चरिताथ करने वालों में मुंशी प्रेम- 
चन्द का नाम सबसे पहले लिया जाता है | मुंशी जी के हिन्दी 
साहित्य में अवतरित होने से पूबे जो उपन्यास थे उनके लिए यह 
तो नहीं कहा जा सकता कि उनका जीवन से कुछ संपक न था 
किन्तु उनमें जीवन का ज्षेत्र बड़ा संकुचित था। उनके पात्र जन- 
साधारण की दृष्टि से परे तिलिस्म और ऐयारी के कोतूहल-पृणे 
लोक में विचरते थे । ओर भी जो मोलिक उपन्यास कह्टे जा सकते 
श्रे उनमें अधिकतर राजाओं, नवाबों ओर घन-कुवेरों की विलास- 
मयी प्रेमलीला का वणणन रहता था। वे सब उपन्यास मनोरंजन 
या कौतूहल-तृप्ति के लिए लिखे जाते थे। हिन्दी में कुछ उच्चकोटि 
के भी उपन्यास थे किन्तु वे अधिकांश में अनुवादित थे। उन पर 
हिन्दी को क्‍या गये हो सकता था और कब तक वे जनता की 
तुष्टि करते--“कहु कबीर कब लों जिएँ जूठी पातर चाट । 

मुंशी प्रेमचन्द जी के उपन्यास-न्षेत्र में प्रवेश करते ही उममें 
समुन्नति के चिह्न दिखलाई देने लगे। आचाय शुक्ल जी के शब्दों 
में हम कह सकते हैं कि मनुष्य की अन्त:प्रकरति का जो विश्लेषण 
ओर वस्तु-विन्यास की जो अक्नत्रिमता इनके उपन्यासों में मिली 

वह पहले ओर किसी के उपन्यासों में नहीं पाई गई थी। इनके 
जपन्यासों के पात्र जीवित ओर परिचित संसार के पात्र थे। चित्र 
देखने से हम को प्रसन्नता होती है, किन्तु यदि वह चित्र जान पह- 
चान के किसी मनुष्य का हो तो प्रसन्‍नता ओर भी बढ़ जाती है। 
प्रेमचन्द्र जी के उपन्यासों में यही बात है। उनके उपन्यास 
का संसार किसी कल्पनालोक का संसार नहीं है । यह वही ख्लंसार 
है जिसमें हम चलते-फिर्ते ओर काय करते हैं। मुंशी जी ने 
हम को दिखलाया कि उपन्यास-साहित्य का विषय कितना 
विस्त॒त है। मानव-जीवन की समस्याएँ एक प्रेमिका से प्रेम करने 
ओर मांग में आई हुई बाधाओं पर विज्नय प्राप्त कर लेने पर 
विवाह-सम्बन्ध द्वारा प्रणय के शुचि-सूत्र को दृढ़ कर लेने अथवा 
असफल होने पर संन्यास लेने या विष-पान कर लेने तक सीभित 
नहीं हैं । अपितु जीवन-क्षेत्र सागर की भाँति लंबा चोड़ा ओर 
गंभीर है । उस में व्यक्ति ओर समाज का, किसान ओर जिमींदार 
का, मजदूर ओर पूँजीपति का, शासित ओर शासक का, अब 
ओर सवरण का, नवीन ओर प्राचीन का संघ है। वह संघषे 
हमारे विचार ओर संवेदना का विषय है । 

मुंशी जी के उपन्यासों में हम को मानव-जीवन की भलाइयों 
ओर बुराइयों का प्रतिबिम्ब दिखाई पड़ता है। जिस प्रकार दपण में 
हम अपना मलिन मुख देख उसको उज्ज्वल ओर परिष्कृत करने का 
प्रयत्न करते हैं बेसे ही हम अपनी बुराइयों को दूर करने का उद्योग 
करते हैं । उनके चित्र केवल वाह्य प्रकृति के ही चित्र नहीं हैं घरन 
वे मानव- हृदय के चित्र हैं । उन चित्रों में हम मनुष्य की अन्तरात्मा 

के भी दर्शन पाते हैं जो कभी मलीन दिखिलाई पड़ती है किन्तु 
जरा सी काई के हट जाने पर वह निर्मेलता का स्रोत प्रतीत होने 
लगती है । 

मुंशी जी ने जीवन के इस विघ्तृत क्षेत्र में दलितों, पीड़ितों 
ओर उपेक्षितों का पक्ष लिया है । वे लोग आकषेणा-केन्द्र बने ओर 
उनके सहारे उच्च श्रेणी के लोगों का भी वणन आ गया है। 

राजनीतिक आनन्‍्दोलनों की उन पर गहरी छाप थी। वे प्लेट- 
फार्म पर नहीं आये किन्तु उन्होंने पीड़ितों, विशेष कर ग्रामीणों, की 
दयनी य दशा का सथ्ा चित्रण किया। उन्होंने ग्रामीणों ओर साधारण 
लोगों में- उच्च मानवता के दशेन करा कर ओर उनकी वीरोचित 
कष्ट-सहृष्गिता का परिचय देकर उनके प्रति हमारी श्रद्धा-भावना 
को जाग्रत किया; उनके हृदय की मुक-वेदना को मुखरित कर उस 
शब्द को आकाश-बाणी (००४०) को भाँति झोपड़ियों से महलों 
तक पहुँचाया ओर महलों में सोने वालों को भोपड़ियों के स्वप्न 
दिखलाकर उनकी सहानुभूति को उद्बोधित किया । 

प्रेमचन्द जी मानवता के कवि थे । मानवता उनके लिए किसी 
जाति-विशेष या श्रेणी-विशेष में सीमित न थी। उन्होंने किसी 
व्यक्ति को हिन्दू होने के कारण अच्छा ओर मुसलमान होने के 
कारण बुरा नहीं दिखलाया। कबीर की भाँति दोनों में जहाँ उनकी 
बुराई देखी उनकी बुराई की ओर भलाई देखी भलाई की । 

मुंशी प्रेमचन्द जी महान कलाकार थे। वे कला को कला के 
लिए मानने वालों में न थे। उनकी कला लोक-हित ओर ज्ञनता 
की मंगल-कामना को लिये अवतरित हुई थी । उनके उपन्यासों में 

कोई-न-कोई लोक-संग्रहात्मक उद्देश्य रहता था। इसलिए उनके 
सम्बन्ध में यह भी कहा गया है कि वे कहीं-कहीं उपन्यासकार न 
रहकर उपदेशक का रूप धारण कर लेते हैं। यह बात कहीं-कहीं 
तो किसी अंश में सत्य है किन्तु सत्काव्य की भाँति उन के 
उपन्यासों में भी उपदेश की व्यञ्जना ही रहती है । उनके उपन्यास 
ऐसे नहीं हैं जो मन को कोरा छोड़ दें। वे विचारोत्तेज़क हैं । वे 
हम को समाज की किसी समस्या की ओर ले जाते हैं। सेवासदन 
में सामाजिक अत्याचार द्वारा श्तियों के पतन तथा वेश्याओं के 
सुधार की समस्या है। प्रेमाश्रम में घरेलू कलह तथा जिमींदार 
ओर काश्तकार के खंबन्ध का प्रश्न है। रंगभूमि में राष्ट्रीयता का 
रूप ओर अहिंसात्मक आन्दोलन का ओपन्यासिक चित्र 
दिखलाया गया है | कायाकल्प में मरणोत्तर जीवन का प्रश्न है। 
गबन में स्लियों के आभूषणा-प्रेम से जो हानि होती है उसका अच्छा 
चित्रण है । सरकारी गवाह बनाने में पुलिस के हथकंडों का भी 
अच्छा दिग्दशन कराया गया है। कमेभूमि में घर और बाहर का 
संघर्ष है जिसमें का्ये-क्षेत्र प्रबल सिद्ध होना है ओर पिता के भी 
पुत्र के कार्य-ल्ेत्र में सम्मिलित हो जाने से घर ओर बाहर का 
सममीोता हो जाता है। गोदान में किसानों के कज की समस्या है 
ओर ग्रामीण ओर शहरी जीवन की तुलना की गई है । 

इन उपन्यासों की समस्याएँ यद्यपि सामयिक हैं तथापि उन में 
हम एक शाश्वत पुकार का परिचय पाते हैं जिस के कारण वे 
कृतियाँ अमर रहेंगी। मानव-समाज की समस्याओं का रूप बंद 
लता रहता है किन्तु मूल में वे एक सी ही रहती हैं। प्रेमचन्द जी 

वर्तमान के सहारे मानवता ओर न्याय के चिरन्तन सत्य की ओर 
ऊ्के हैं। सब समस्याओं का हल मानवता में है। मुंशी जी ने 
उसी मानवता की प्रतिष्ठा करनी चाही है । 
उनकी कहानियों में भी हम वर्णन के सोन्दर्य के अतिरिक्त 
मानव-हृदय की विशालता का परिचय पाते हैं। बड़े घर की बेटी, 
पंच-परमेश्वर, मुक्ति-मागे, आत्माराम, इस सम्बन्ध में विशेष रूप 
से उल्लेखनीय हैं। बहुत-सी कहानियाँ जीवन की म्ाँकी-सात्र है । 
जेसे--शतरंज के खिलाड़ी । उनका वन बड़ा सज्ीव ओर 
चित्रोपम है । 

मुंशी प्रेमचन्द जी ने उपन्यासों में केवल जेसा का तेसा वर्णन 

नहीं किया है, उन्होंने सच्चे कलाकार की चुनाव-शक्ति से काम 
लिया है । इसी के कारण वे यथाथवाद ओर आदशेबाद का सुन्दर 
समन्वय कर सके हैं। सच्चा कलाकार बीभत्स में से भी सोन्दय 
की सृष्टि कर सकता है । संसार गुण-दोष, पाप-पुण्य, पतकड़ और 
वसन्‍त, करुणा-क्रन्दन ओर हास-विलास का छायालोकमय मिश्रण 
है। प्रेमचन्द जी ने संसार के कालिमामय दृश्यों की उपेक्षा नहीं 
की किन्तु उनका चित्रर्ण इतना गहरा नहीं किया जिससे कि उनके 
अन्तस्तल में स्थित उज्ज्वल-प्रकाश के कण छिप जाये । उन्होंने 
मानव-जीवन के प्रकाशमय कणों को कालिमा में विज्ञीन नहीं किया 
वरन्‌ उनको ऊपर लाकर थोड़ा चमका दिया है । उन्होंने दुबेल- 
ताओं में भी सत्य और सुन्दर की खोज की है। उनको मानव- 
हृदय की श्रेष्ठता में अटल विश्वास था किन्तु जहाँ पर अत्या- 
चारियों के अत्याचार का प्रश्न था, वहाँ वे उनके उद्धाटन में 

वास्तविकता की बीभत्सता से नहीं घबराये । पुलिस वालों के 
अत्याचार, धूसखोरी, जिमींदारों की धोंस, बेगार ओर डाँट-डपट 
के विरुद्ध वे सदा लिखते आये हैं यही उनका यथाथंवाद समन्वित 
आदशवाद है । 

मुंशी जी केवल यथाथ का ही नहीं वणेन करते किन्तु शक्य 
ओर सम्भव के घेरे में वे थोड़े बहुत सामाजिक प्रयोग कर उनका 
शुभाशुभ फल दिखला देते हैं, ओर सुधारक के कार्य-क्रम की ओर 
संकेत कर देते हैं। प्रेमाश्रम के मायाशंकर जी अपने किसानों को 
ही ज़मीन का मालिक बना देते हैं “में अपनी प्रजा को अपने 
अधिकारों के बन्धन से मुक्त करता हूँ, वह न मेरे आसामी हैं न में 
उनका ताल्लुकेदार हूँ । वह सब सज्जन मेरे मित्र हैं, मेरे भाई हें, 
आज वे अपनी जोत के स्वयं ज़िमींदार हैं /” सेवासदन में भी एक 
प्रकार का सामाजिक प्रयोग है। इसमें वे आदशेबाद की ओर 
कुछ ज्यादा भके हुए मालूम होते हैं । प्रेमाश्रम में अछूतोद्धार 
ओर मंदिर-प्रवेश की समस्या को भी लाये हैं । प्रेमचन्द जी के 
उपन्यासों में उनकी लगन ओर हृदय की सचाई का पूरा परिचय 
मिलता है। इसीलिए वे हमारे हृदय के अधिक निकट आते हैं । 

मुंशी जी के उपन्यास बड़े सुन्दर मनोवेज्ञानिक अध्ययन हैं। 
उनको मानव-हृदय के अन्तस्तल की दुबेलताओं का पता था ओर वे 
ऊँचे ओर नीचे उद्देश्यों को भली-भाँति समझते थे । हृदय के कपाट 
खोलकर उसकी भाँकी करा देने में वे बड़े कुशल थे, मानसिक 
शिथिलता ओर हृढ़ता के अवसरों को वे पहचानते थे। गोदान 
ओर गबन में ऐसे मानसिक शेथिल्य के अच्छे उदाहरण मिलते हैं । 

मुंशी प्रेमचन्द जी जिस प्रकार अपनी सूच्म दृष्टि और हृदय 
की सचाई के कारण सफल उपन्यासकार बने बेसे ही उनका 
भाषाधिकार उनकी सफलता में सहायक्र हुआ | उनकी भाषा का 
सबसे बड़ा गुण उसकी अक्ृत्रिमता है, वह आडम्बर-शून्य है किन्तु 
गोरव से भरी है। जिस प्रकार उनके भावों में हिन्दू-मुसलिम ऐक्य 
की शुभाकांक्षा रहती है वेसे ही उनकी भाषा में हिन्दी उदूँ का 
सुखद सम्मिश्रण है। उद्‌ की मुहावरेदानी का उन्होंने पूरा-पूरा 
लाभ उठाया और वे हिन्दी में भी उदू का सा लोच ओर चलतापन 
उत्पन्न कर उसकी शुद्धता स्थित रखने में सफल हुए हैं। जिस 
हिन्दुस्तानी के लिए लोग गरमागरम प्रस्ताव करते हैं उसका 
उन्होंने क्रियात्मक प्रयोग करके दिखला दिया । सिवाय जहाँ पर 
कि मुसलमान पात्रों से कुछ कहलाया है उनकी हिंदी ने उदू का 
रूप नहीं लिया। मुंशी प्रेमचन्द जी ने मुहावरों के बड़े सफल 
प्रयोग किये हैं। उन्होंने शहर के मुहावरों का ही प्रयोग नहीं किया 
है वरन्‌ गाँव के मुहावरों को भी सहित्यिक प्रतिष्ठा दी है। “घर में 
घी आँख आँजने तक को नहीं है”, “उसका रोआँ रोआँ प्रसन्न 
हो गया? इत्यादि में भावों की कितनी सुन्दर एवं शक्ति-पूणं अमि- 
व्यज्जना है । 

प्रेमचन्द जी की भाषा की यह विशेषता है कि वह पात्रानुकूल 
बदलती गई है । इसीलिए वे अपने उपन्यासों में नाटकीय ढंग 
लाने में बड़े सफल हुए हैं। उनके कथोपक्रथन बड़े ही सजीव हैं । 
उनके पात्रों की भाषा उनकी भाषा से भी कुछ अधिक चलती हुई 
है। यद्यपि कहीं-कट्दी जहाँ उन्होंने मुसलमानों से ओर विशेषकर 

पुलिस अफसरों से वार्तालाप कराया है वहाँ उनकी भाषा अधिक 
उर्देसय बन गई है यहाँ तक कि वह केवल हिंदी ज्ञानने वालों के लिए 
दुरूह भी हो गई है । इस सम्बन्ध में कुछ लोगों का आक्तेप है कि 
यदि कोई चीनी पात्र हो तो क्या वे चीनी भाषा में वार्तालाप 
करायें । यह बात को बढ़ा कर कहना है। हिंदी ओर उठे में इतना 
अन्तर नहीं है जितना कि हिंदी ओर चीनी में । उदू हिंदी की ही 
विभाषा है । चीनी तो आये भाषा भी नहीं है। 

मुंशी प्रेमचन्द जी बड़ी गृढ़ से गृढ़ बात को सरल भाषा में 
कह सकते थे । उनमें आडंबर ओर पांडित्य-प्रद्शन का अभाव 
था, देखिए निष्काम कम का केसे सरल ओर सुन्दर शब्दों में 
उपदेश देते हैं 

“भैया कोई काम सवाब समझ कर नहीं करना चाहिए । दिल 
को ऐसा बनालो कि काम में वही मज़ा आवे जो गाने या खेलने में । 
कोई काम इसलिए करना कि उससे नजात मिलेगी रोजगार है ।” 

गाँवों की हीन ओर संपन्न अवस्थाओं के भी उन्होंने बढ़े 
सुन्दर चित्र खींचे हैं। ऐसे चित्र प्रेमाअम ओर गोदान में प्रचुरता 
से मिलते हैं । गाँवों का प्रकृति-वणन भी बड़ा ही सुन्दर किया है। 

“फागुन, अपनी कोली में नवजीबन की विभूति लेकर आ 
पहुँचा। आम के पेड़ दोनों हाथों से बोर की सुगंध बाँट रहे थे और 
कोयल आम की डालियों में छिपी हुई संगीत का गुप्दान कर 
रही थी ।” 

मुंशी जी ने कहीं कहीं भाषा को ऐसा समस्त और सुगठित 
बनाया है कि उनके कथन सूक्तियाँ बन गई हैं। उनकी उपमाएँ 

बड़ी नवीन ओर फनत्रती हुई होती थीं और उनकी सूक्ष्म दृष्टि का 
परिचय देती थीं, अब इस घर से गोदावरी का स्नेह उस पुरानी 
रस्सी की तरह था जो बार-बार गाँठ देने पर भी कहीं न कहीं से 
टूट जाती है।” उनकी भाषा में मधुर हास्य ओर व्यंग्य फे भी अच्छे 
छींटे रहते थे । सारांश यह है कि उपन्यास की भाषा के लिए जो 
गुण चाहिए वे उनकी भाषा में थे । इसके साथ उनमें सच्चे कलाकार 
का सहृदयतापूर्ण दृष्टिकोण था । इसी कारण वे जनता के गले का 
हार बन गये हैं । मुंशी जी हिंदी-साहित्य की अमर विभूतियों में 
से हैं। उन पर हिंदी भाषा-भाषियों को गये है । 


३२. उपन्यासों के श्रध्ययन से हानि-ल्लाभ 


मनुष्य स्वभाव से ही कथा-कहानियों में रुचि रखता है । बाल्य- 
काल में हम राजा ओर रानियों की कथाएँ कितने चाव से सुनते 
थे ! उस समय हमारा मन कल्पना-लोक के निवासियों में ही रहता 
था। उन दिनों हमारे लिए कल्पना ओर वास्तविकता में कुछ अंतर 
न|था । हमारे समाज का वृत्त भी खूब विस्तृत था। स्वगेलोक की 
परियों से लेकर स्यार ओर लोमड़ी तक सब उसमें शामिल थे । 
वे भी हमारी तरह बोलते थे। उस समय हमारी कल्पना के पर 
तक की केंची से कटे न थे। वह खूब उड़ान लेती थी । हमारे लिए 
यह ध्रुव सत्य था कि एक राजा था ( उसके नाम धाम ओर समय 
से कुछ प्रयोजन नहीं ), उसके सात लड़कियाँ थी, इत्यादि । 

हमारी यही रुचि ओर प्रवृत्ति आाजकल के कथा-साहित्य की 
जननी है। अन्तर केवल इतना है कि आजकल बंदर-बँदरिया, 
लोमड़ी, ऊँट ओर श्वुगाल से हट कर हमारी रुचि मनुष्य 
समाज में केन्द्रस्थ हो गई है ओर डसको पूरा विस्तार दे दिया 
गया है । राजा रानी की अपेक्षा 'होरी' किसान में मानवता के दशेन 
कुछ अधिक मात्रा में होने लगे हैं। समाज्ञ की सभी श्रेणियों के लोग 
हमारे कथा-साहित्य के नायक्र ओर नायिकाएँ बनने का अबाधित 
अधिकार रखते हैं । इसके अतिरिक्त हम अपनी कथाओं को वास्त- 
विकता का रूप देने के लिए अधिक प्रयत्रशील रहते हैं । कभी- 
कभी उसे इतना वास्तविक रूप दे देते हैं कि शहर, गाँव या व्यक्ति- 
विशेष का नाम ही केवल कल्पित होता है । इस तरह मानव-जीवन 
का पूरा चित्र हम अपने कथा-साहित्य में देखते हैं । 

यद्यपि प्राचीन समय में उपन्यास एक प्रकार के गद्य का नाम था 
तथापि आजकल हम इस शब्द का अगरेज़ी के 'नॉवेल” (१२०४६८)) 
शब्द के पर्याय रूप से व्यवहार करते हैं । इसमें प्रायः एक व्यक्ति को 
केन्द्रस्थ कर उससे सम्बन्ध रखने वाले मानव-समाज का चित्रण 
रहता है। यह चित्रण स्थायी नहीं होता, वरन्‌ प्रगति-शील होता है। 
इसमें विकास, पतन-आवतेन, परिवतेन, अन्तहन्द्, रुदन, पीड़ा, 
करुणा-क्रन्‍्दन, हास-विलास, अश्रु ओर उच्छुबास, प्रति-द्वन्द्िता, 
सफलता, असफलता सभी बातें रहती हैं । नाटक की भाँति यह 
भी समाज का चित्र है; अन्तर केवल इतना ही है कि नाटक में 
लेखक का व्यक्तित्व अन्तर्निहित रहता है, इसमें नहीं । लोगों ने इस 
को जेबी थियेटर कहा है । यह तो स्पष्ट ही है कि उपन्यास मनुष्य 

की रुचि की वस्तु है। इसका अस्तित्व मनुष्य की अनुकरणात्मक 
स्वभाविक प्रवृत्ति में है । इससे मनुष्य का मनोरंजन होता है । समय 
भारी नहीं मालूम होता ओर बेकारी नहीं अखरती । 

काल-यापन और मनोरंजन बहुत साधारण लाभ हैं । इनके 
अतिरिक्त जो बड़ा लाभ है वह हमारी सहानुभूति के विस्तृत होजाने 
का है। वास्तविक जीवन में सब प्रकार के लोगों के साथ हमारा संपर्क 
नहीं होने पाता । गाँव के लोग शहर के जीवन से श्रपरिचित रहते हैं 
ओर शहर वाले गाँव के लोगों से । विद्यतालोक से जगमगाती हुई 
सब प्रकार की सुख-सामग्री से सुसज्जित गगन-चुंबी अद्टवालिकाओं 
के निवासी धन-कुबेरों का निबिड़ अन्धकारमय फूस की भॉंपड़ी के 
निवासी एक गढ़े प्याल ओर काठ की कठोती में सीमित संपत्तिवाले 
एकाहारी निरीह भिखारी के जीवन से क्या सम्बन्ध ? यदि सम्बन्ध 
भी होता है तो वह बहुत ऊपरी । बुभुक्षा रूपी दानव के साथ वह 
उसके बीबी बच्चों के देनिक संघष का हाल नहीं जानता । उपन्यासकार 
कवि की भाँति, जहाँ रवि की भी गति नहीं होती वहाँ पहुँच कर, 
अन्धकार-पू्ण गुफाओं का हाल लिख देता है। बह भोतिक गुफाओं 
में ही प्रवेश नहीं करता वरन्‌ हृदय-मन्द्रि को गंभीर गुफाओं में 
भी प्रवेश कर हमको विभिन्न परिस्थितिश्रों के लोगों के मनोविज्ञान 
से परिचित करा देता है। हमारा मन थोड़ी देर के लिए उनके मन 
के साथ एकस्वर हो जाता है । हम कथा के तटस्थ वशेक ही नहीं 
रहते बरन्‌ किसी एक पात्र के साथ अपना तादात्म्य कर कथा के 
प्रवाह में बहने लगते हैं । हमारी दया और सहानुभूति की कोमल 
भावनाएँ झाग्रत ओर जीवित हो जाती हैं | हममें मानवता का संचार 

दोने लगता है। यदि उपन्यास का पात्र हम को वास्तविक-जीवन में 
मिलता है तो उस को हम अपने चिर-परिचित मित्र की भाँति पह- 
चान लेते हैं ओर उसकी कठिनाइयों को समक कर डसके साथ 
सहृदयता का व्यवहार करने लग जाते हैं । जो लोग मुंशी प्रेमचन्द 
के उपन्यास पढ़ चुके हैं वे क्रिसान के साथ सहृदयता का व्यवहार 
अवश्य करेंगे । वे एक सहृदय ग्रामीण की भाँति उसक्री कठिनाइयों 
से परिचित हो जाते हैं। गरीब आदमियों की करुण पुकार सुनाने 
में मुंशी प्रेमचन्द. जैसे उपन्यासकारों ने राजनीतिज्ञों के सभा-मंचीय 
व्याख्यानों से अधिक उपकार किया है। 
उपन्यासकार यद्यपि धमोपदेशक नहीं होता, तथापि उसका 
प्रभाव लोगों की नीति ओर आचार-पद्धति पर पड़े बिना नहीं रहता । 
उसका उपदेश जीवन की घटनाओं से प्रमाणित ओर पुष्ट हो 
कर कोरे सिद्धान्तवाद ओर शास्त्रीय-विवेचन से अधिक प्रभावशाली 
होता है । उपन्यासों में धूतों ओर पाखंडियों के विडंब्रना-पूो 
ब्यवहारों का उद्घाटन पढ़कर हम को ऐसे व्यवहारों के प्रति घृणा 
हो जाती है। हम स्वयं उनसे बचने का प्रयत्न करते हैं । पुलिस के 
तथा ज़मीदार आदि अ्रन्य सत्ता-धारियों के अत्याचार का वर्णन 
पढ़कर हमको ऐसे व्यवहार से दूर रहने की प्रेरणा होती है । 
व्पन्यासों के अध्ययन से जो देश-विदेश का ज्ञान होता है उस 
से हमारी व्यवदह्ार-कुशलता बढ़ती है । हम दूसरे लोगों की सफल- 
ताओं और असफलताओं से लाभ उठा सकते हैं। कभी-कभी हम 
उपन्यासों में कुछ सामाजिक समस्याओं के हल करने की सामप्री 
भी पाते हैं। समाज में हम एक दम नई परिस्थिति को उपस्थित कर 

उसका लाभालाभ नहीं देख सकते, कितु उपन्यासकार सदा 
किसी न किसी रूप में सामाजिक प्रयोग करता रहता है । जेसे 
प्रेमचंद जी के सेवासदन में वेश्याओं के सुधार की, रवीन्द्र 
बाबू के गोरमोहन में संस्कार की अ्रपेज्ञा जाति की प्रबलता 
की, तथा रूसी उपन्यास अन्‍्नाकार्नीना में दांपत्य और वात्सल्य 
प्रेम की समस्याओं पर नई परिस्थितियाँ उपस्थित कर प्रकाश 
डाला गया है। इस प्रकार उपन्यासकार समाज का पथ-प्रद्शेंक भी 
बन जाता है। हम उसके पथ-पदशेन से लाभ उठा.सकते हैं । 

उपन्यास समाज्ञ की कुप्रथाओं को दूर करने में बहुत कुछ 
सहायक हुए हैं । 'टाम काका की कुटिया” का गुलामी प्रथा के दूर 
करने में बहुत कुछ हाथ था । बंगाल के उपन्यासों में दहेज की प्रथा 
के विरुद्ध बहुत आन्दोलन रहा है । आज कल के हिंदी उपन्यासों 
ओर कहानियों ने अछूतोद्धार में भी थोड़ा-बहुत हाथ बँटाया है । 
आाज-कल के बहुत से उपन्यासों में नारी-स्वतंत्रता की समस्या 
चल रही है। उपन्यासों द्वारा प्रभावशाली आन्दोलन हो सकता 
है ओर हुआ भी है। उनसे जनता की रुचि बहुत कुछ परिमाजित 
हुई है। 

उपन्यास यथाथंबादी (१८०६८) तथा आदशेवादी (02४- 
॥5।) दोनों प्रकार के होते हैं । यथाथेवादी उपन्यासों के विरुद्ध यह 
कहा जाता है कि वे समाज की कमज़ोरियों का नम्न चित्र खींचते 
हैं; जैसे कि जयशंकर “प्रसाद” के कंकाल में है। उससे पाठक के 
मन पर बुरा प्रभाव पड़ता है । मानव जाति के प्रति घृणा होने 
लगती है । कभी-कभी पाठक स्वयं भी घासनाओ्रों की लहर में 

आन्दोलित होने लगता है । हत्या ओर मृत्यु के उपन्यास पढ़ कर 
बदला लेने की प्रवृत्ति तथा घणा का भाव बढ़ता है। जहाँ अच्छे 
उपन्यासों से सहानुभूति बढ़ती है वहाँ बुरे उपन्यासों से कठोर 
वृत्तियों का पोषण होता है । 

इस दोष के परिहार-स्वरूप कई्टे विद्वानों ने यह कहा है कि 
मनुष्य में हिंसा ओर घृणा की प्रवृत्तियाँ स्वाभाविक हैं। ऐसे 
उपन्यासों के पढ़ने से बिना वास्तविक हत्या हुए हिंसा-वृत्ति-संबंधी 
हृदय का उबाल निकल जाता है। वास्तविक हत्या से काल्पनिक 
हत्या निरापद है । यह बात कुछ अंशों में ठीक भी है, कितु ऐसे 
उपन्यासों को सावधानी के साथ पढ़ना चाहिए । हमको उनके 
बहाव में पड़ कर अपने अस्तित्व को भूल जाने को अपेक्षा अपनी 
विवेक-बुद्धि से काम लेन! अधिक श्रेयस्कर होगा । कहीं-कहीं 
वासनाओं के दुष्परिणाम दिखलाने के बहाने वासनाओं का 
उच्छु खल वणन होने लगता है । लेखक-गण मनुष्यों की कुरुचि 
से लाभ उठाना चाहते हैं। ऐसे उपन्यासों का प्रचार अवश्य हानि- 
कारक होता है। 

यद्यपि कोई भी वासनाओं के जाल से मुक्त नहीं है, तथापि 
किताबों की बिक्री के हेतु उन बातों का आकषेक रूप से बणन 
करना नीति के विरुद्ध है । आजकल के युग में शरद्‌ बाबू, जनेन्द्र 
कुमार (सुनीता में) तथा भगवतीचरणा वर्मा ( चित्रलेखा में ) प्रभ्नति 
लेखक समाज के माने हुए पातित्रत-सम्बन्धी आदर्शों को ढीला 
करना नीति-विरुद्ध नहीं समझते, वरन वे नीति ओर पाप-पुण्य 
की दूसरे ही रूप से व्याख्या करते हैं । यद्यपि इसमें इतना सत्य 

अवश्य है कि समाज के वतेमान आदर्शा के कारण अबलाओं पर 
अधिक अत्याचार हुआ है, तथापि इस प्रवृत्ति को इतना न बढ़ाना 
चाहिए कि आपदू-धर्म कतेव्य बन ज्ञाय । इस प्रश्नत्ति से सामाजिक 
संघठन को बहुत हानि पहुँचेगी । 

उपन्यासों के अध्ययन से जहाँ समय कटता है ओर मनोरंजन 
होता है वहाँ ठोस अध्ययन की ओर रुचि कम होती जाती है । 
लोग आसान की ओर ही अधिक भकते हैं । हमारे अध्ययन में 
गंभीर ओर साधारण का एक सुखद संतुलन रहना चाहिए। मनो- 
रंजन यदि हमारे मन को गंभीर अध्ययन के लिए तेयार करे तब 
तो उसकी साथेक्रता है ओर यदि वह हमारे गंभीर अध्ययन का 
स्थान लेकर उसक्रा बहिष्कार कर दे तो वह अवश्य हानिकारक 
होगा। हमारे अध्ययन में उपन्यासों, का स्थान अवश्य होना 
चाहिए, किंतु उसको ऐसा विस्तार न देना चहिए कि और किसी 
बात के लिए स्थान ही न रहे । यदि ऐसा होगा तो हमारा मानसिक 
विक्रास संकुचित हो ज्ञायगा । 


३३. हिन्दी का कहानी साहित्य 


४ माँ, कह एक कहानी?। 

“बेटा, समझ लिया क्‍या तूने 
मुभकको अपनी नानी ?? 

“कहती है मुझसे यह चेटी, 

तू मेरी नानी की बेटी! 

कह माँ, कह, लेटी ही लेटी, 
राजा था या रानी ! 

राजा था या रानी ! 
माँ, कह एक कहानी! ।”! 


कहानी सुनने की प्रवृत्ति मानव समाज में प्रचीनकाल से चली 
आई है । बालकों की रुचि जाति की रुचि की परिचायक होती 
है। कहानी में हमारे कोतूहल की ही तृप्ति नहीं होती वरन्‌ उस 
कोतूहल के पीछे हमारी व्यापक सहानुभूति की एक अव्यक्त रेखा 
भी दिखाई पड़ती है। राजा-रानी, साहूकार ओर वजीर के बेटे- 
बेटियों की कहानियाँ हम छुटपन से सुनते आये हैं। वतमान 
साहित्यिक कहानियाँ भी प्राचीन नानी की कहानियों की पुत्रियाँ 
या घेवतियाँ हें किन्तु दोनों में ऐसा ही भेद है जेसा कि बूढ़ी पोपले 

मुँह वाली नानी ओर उसकी स्कूल कालेन्न में पढ़ने वाली ऊँची 
हील के जूतों से उन्नत, नई वेश-भूबा से सुसज्जित बालिका या 
युवती में । नयी साहित्यिक कहानियाँ मानव-केन्द्रित होती हैं, उन 
में देवता-दानवों ओर पशु-पत्षियों के लिए स्थान नहीं | यदि पशु- 
पक्ती आते भी हैं तो वे आदमियों की सी बोली नहीं बोलते ओर 
मनुष्य भी उनकी बोली को नहीं समझ पाते, मूक इंगितों से चाहे 
कुछ अनुमान लगा लें। आजकल की कहानियों का क्षेत्र राज्ञा- 
रानियों के वृत्त-वर्णन में सीमित नहीं रहता । इसके अतिरिक्त उनमें 
देवी सहायता के लिए भी अधिक स्थान नहीं रहता ओर न अत्य- 
धिक आकस्मिकता को । कोई आदमी सोते से उठकर राजा नहीं 
बन जाता । आजकल का कहानीकार एक राजा ओर एक रानी 
से सन्तुष्ट नहीं होना चाहता । वह उप्तका नाम ग्राम ही नहीं देता 
वरन उसका स्वभाव बतलाकर उसका व्यक्तित्व प्रकाश में लाना 
चाहता है। आजकल के कथा-साहित्य में व्यक्तित्व का महत्त्व है । 
इन सबके अतिरिक्त वह केवल कोतूहल की तृप्ति न करके मानव- 
जीवन के भीतरी स्तरों की भी राँकी दिखाता है ओर आन्‍्तरिक 
भावों की बाह्य कृतियों से अन्विति भी करता है। आजकल का 
कहानीकार ओत्सुक के साथ भावुकता ओर बुद्धि दोनों की तृप्ति 
कर काव्य के अधिक निकट आ जाता है । 

काव्य मानव-जीवन की आलोचना है । इस परिभाषा की पूर्ति 
हमारा कथा-साहित्य पूर्णतया करता है। कथासाहित्य में उपन्यास 
ओर आख्यायिका दोनों ही आते हैं । इन दोनों में भेद है। उपन्यास 
में जीवन की अनेकरूपता मिलती है। उसमें हमको जीवन की 

सरिता नाना शाखा-प्रशाखाओं में बह कर एक परिणाम की 
ओर जाती हुई दिखाई पड़ती है किन्तु कहानी में हमको जीवन 
की एक झलक ही दिखाई पड़ती है। वह भकलक ऐसी होती है कि 
वह्‌ जीवन का अंग होकर भी उससे स्वतन्त्र एवं स्वत: पूण रहती 
है । वह जीवन के प्रवाह में मिली हुई होकर भी छिपकली की पूँछ 
की भाँति प्रवाह से अलग की जा सकती है। उपन्यास में भी एक- 
लक्ष्यता रहती है किन्तु कहानी की एकलक्ष्यता बिलकुल सीधी 
ओर स्पष्ट होती है। अजुन के लक्ष्य की भाँति कहानीकार भी 
अपनी दृष्टि को केन्द्र से बाहर नहीं जाने देता; वह चिड़िया को 
नहीं चिड़िया के सिर को ही देखता है । कहानीकार सीधी राह से 
ही पाठक को लक्ष्य के पास ले जाता है किन्तु वह लक्ष्य ऐसा 
नहीं होता जो एक साथ दिखाई पड़ जाय । इसलिए सड़क में एक 
या दो मोड़ आजायेँ तो अच्छा है किन्तु उसमें शाखाएँ न फूटनी 
चाहिएँ। कहानी के शीषेक में उसकी कलक तो मिल जाती है 
लेकिन वह प्राय: अन्त में ही एक काव्यात्मक ढंग से पूर्णतया व्यक्त 
होती है। यह अन्तिम बात ही कहानी का तथ्य कहलाती है। 
इसके अतिरिक्त कहानी में घटना ओर भावों का सन्तुलन रहना 
चाहिए ओर साथ ही साथ उसमें कथोपकथन की सजीवता होना 
आवश्यक है। कहानियाँ सब सच्ची तो नहीं हो सकती है किन्तु उनको 
स्वाभाविक होना आवश्यक है। उनको स्वाभाविक होकर भी 
चमत्कार-पूर्ण होना वाब्छनीय है। जो कहानीकार स्वाभाविकता 
ओर चमत्कार-प्रद्शोन को ठीक अनुपात में रख सकता है वही 
सफल होता है । 

प्राचीन संस्क्रत ओर प्राकृत साहित्य में कहानियों का बाहुल्‍य 
रहा है और कथासरित्सागर, हितोपदेश, पंचतंत्र, सिंहासनबत्तीसी 
आदि को कहानियों का कई भाषाओं में अनुवाद भी हुआ है। 
इनमें घटना-प्रधान ओर भाव-प्रधान दोनों ही प्रकार की कहानियाँ 
मिलती हैं। आजकल हिन्दी में जो छोटी कहानियाँ लिखी जाती 
हैं वे प्राय: बंगला द्वारा अंगरेजी साहित्य की देन हैं। मासिक 
पत्रिकाओं के कारण ऐसी कहानियों की आवश्यकता प्रतीत हुई । 
कहानी ही साहित्य का एक ऐसा अंग है जो साधारण पाठक के 
लिए रुचिकर हो सकता है। आजकल भी जिस पत्रिका में कहानी नहीं 
होती साधारण पाठक उसको उपेक्षा की रष्टि से देखता है। प्रयाग 
से निकलने वाली सरस्वती द्वारा ऐसी कहानियों का प्रचार बढ़ा । 
यद्यपि यह कहना तो कठिन है कि हिन्दी की पहली कहानी 
कब ओर किसने लिखी तथापि यह निर्विवाद रूप से कहा जा 
सकता है कि इनको प्रचार देने में सरस्वती का बहुत बड़ा हाथ 
है। हिन्दी में कहानियों का लिखा जाना संवत्‌ १६५७ से प्रारम्भ 
हुआ । हिन्दी कहानी के प्रारम्भिक लेखकों में श्री किशोरीलाल 
गोस्वामी, गिरिजा कुमार घोष ( पावेती नन्दन ), “बंग महिला”, 
पंडित रामचन्द्र शुक्त, मास्टर भगवान दास आदि हैं। इन लोगों 
की लिखी हुई कहानियों में कुछ तो मौलिक हैं ओर कुछ बँगला 
से अनुवादित । इसके पश्चात्‌ स्वनामधन्य जयशंकर प्रसाद जी 
ने इस क्षेत्र में अवतरित होकर छोटी कहानियों में एक प्रकार से 
प्राणु-प्रतिष्ठा कर दी । उनकी आकाश दीप, पुरस्कार, प्रतिध्वनि, 
चित्र-मंदिर आदि कहानियों ने एक नया युग उपस्थित कर दिया। 

उनकी कहानियों में स्वर्णिल आभा से विभूषित प्राचीनता के 
वातावरण को उपस्थित करने के अतिरिक्त अच्छे मनोवज्ञानिक 
चित्रण आये हैं। उनमें हमको बढ़े सुन्दर श्रन्तद्वेन्द्र भी दिखाई देते 
हैं। पुरस्कार नाम की कहानी में राजभक्ति ओर बेयक्तिक प्रेम का 
संघ है। आत्म-बलिदान द्वारा मधूलिका इस इन्द्र का शमन 
कर देती है | इसके पश्चात्‌ विश्वम्भरनाथ शर्मा कोशिक कहानी 
के क्षेत्र में आये । इनकी कहानियाँ अधिकतर सामाजिक हैं । 
इनकी बहुत सी कहानियों में शहरी जीवन के अच्छे चित्र आये 
हैं। इनकी कहानियाँ वार्तालाप-प्रधान हैं | सुद्शेन जी का नाम भी 
कोशिक जी के साथ लिया जाता है। इनकी कहानियों के कुछ 
कथानक राजनीतिक आन्दोलनों से भी लिये गये हैं । इनकी 
न्‍्याय-मंत्री नाम की कहानी ऐतिहासिक है । इसने 'बहुत लोक- 
प्रियता प्राप्त की है । सुद्शन जी शहरी मध्यवग के प्रतिनिधि 
कहे जा सकते हैं। वास्तव में सुदर्शन जी कोशिक जी ओर 
प्रेमचन्द जी के साथ हिन्दी कहानी लेखकों की वृहत-त्रयी में 
रक्‍खे जा सकते हैं। मुंशी प्रेमचन्द जी ने हिन्दी कहानियों में 
जान डाल दी है । उन्होंने अपनी कहानियों द्वारा साधारण 
मनुष्यों में भी उच्च मानवता के दशेन कराये हैं । पंच परमेश्वर 
में पद का उत्तरदायित्व दिखलाया है । बड़े घर की बेटी बुरे 
अथ में भी बड़े घर की बेटी है ओर भले अथ में भी अपने नाम 
को साथक करती है । अपने पितृगरह का अभिमान उस में कूट-कूट 
कर भरा है। वह अपने ससुराल वालों को कुछ नहीं सममती । 
जो देवर ओर पति के बीच में लड़ाई का कारण बनती है वही 


२६२ प्रबन्ध-प्रभाकर 


उनमें मेल करा कर अपने हृदय की मानवता का परिचय देती 
है। शतरंज के खिलाड़ी आदि कहानियाँ ज्ञीवन के अच्छे चित्र 
हैं। ईंदगाह में गरीब मुस्लिम जीवन की माँकी मिलती है। 
मुंशी जी की कहानियाँ अधिकांश में घटना-प्रधान हैं किन्तु उनमें 
भावुकता का भी पुट पर्याप्त मात्रा में मिलता है। 

श्री चण्डीप्रसाद हययेश ने जो कहानियाँ लिखी हैं वे कहानी 
की अपेक्षा गद्य काव्य का नाम अधिक साथंक करती हैं। 
उनकी कहानियों में भाषा का चमत्कार अधिक है । 

प्रेमचन्द जी के बाद कहानी साहित्य में जनेन्द्र जी का नाम 
आदर से लिया जाता है । आपकी कहानियों में युग की नयी 
भावनाओं के दशन मिलते हैं । आपकी खेल नाम की कहानी 
को पढ़कर कविवर मेथिलीशरण गुप्त ने कहा था कि हिन्दी में 
रवि बाबू ओर शरद्‌ बाबू हमको मिल गये और एक साथ 
मिले। जनेन्द्र जी की कहानियों में कथानक का इतना महत्त्व 
नहीं ज्ञितना कि मनोवेज्ञानिक चित्रण का । 

चन्द्रगुप्त जी विद्यालंकार ने भी बड़ी सुन्दर कहानियाँ लिखी 
हैं | आपकी ताँगेवाला, क. ख. ग., चोबीस घंटे आदि कहानियों ने 
अधिक प्रसिद्धि पाई है । एक सप्ताह नाम की कहानी पत्रों में 
लिखी गई है । 

अज्ञेय जी अब वात्स्यायन के नाम से ज्ञेय हो गये हैं। 
आपने कहानी कला में विशेष निपुणता प्राप्त की है। आपकी 
कहानियों में विक्षव ओर विस्फोट की सी भावना रहती है। 
अआपकी अमर बल्लरी नाम की कहानी में एक विशेष काज्य-भावना 

को लेकर पीपल वृक्ष का जीवन वृत्त आया है। यह एक प्रकार 
का शब्द चित्र है । 

भी अन्नपूर्णानन्‍द ओर श्री जी० पी० श्रीवास्तव ने विनोद-पूर्ण 
कहानियाँ लिखी हैं । श्री चतुरसेन शास्त्री ने कुछ ऐतिहासिक 
कहानियाँ अच्छी लिखी हैं । उनका भाषा-प्रवाह प्रशंसनीय है । 
बतमान कहानी-लेखकों में विनोदशझ्लर व्यास ओर बेचन शर्मा 
उम्र का भी नाम विशेष रूप से उल्लेखनीय है । पंत जी की पाँच 
कहानियों में पान वाले आदि के शब्द चित्र देखने को मिलते हें । 

हिन्दी की स्री लेखिकाओं में शिवरानी देवी, सुभट्रा कुमारी 
चोहान, कमला चौधरानी, उषा देवी मित्रा ओर होमवती ने विशेष 
ख्याति पाई है । श्रीमती होमवती देवी की कहानियों का संग्रह 
निसगे नाम से छपा है । 

हमारे समाज में नयी सभ्यता के जो नये भाव आये हैं 
उनकी-छाप हमारे कहानी-साहित्य पर पड़ती जा रही है । हमारे 
कहानी-साहित्य का वर्णन क्षेत्र बहुत व्यापक होता जा रहा है । 
उसमें बेल-बकरों को भी मनुष्य के साथ-साथ रागात्मक सम्बन्ध 
में रक्खा जाता है। इसी के साथ-साथ भाव-व्श्लेषण ओर मनो- 
बेज्ञानिकता बढ़ती जा रही है । उसमें सभी प्रकार की कहानियों के 
दर्शन मिलते हैं। इस उन्नति को देखकर यह्‌ आशा की सकती 
है कि वह शीघ्र ही विश्व-साहित्य के उत्तम कहानी-साहित्य से 
टक्कर ले सकेगा । 


३४. सामाजिक उन्नति में दृश्य काव्य तथा 
प्रिनेमा का स्थान 


८ लोकोपदेशजनन नाव्यमेत:दु्गविष्यति ! 


---ना स्थशास्त्र 
काव्य के दो विभाग किये गये हैं--एक अ्रव्य, दूसरा दृश्य। 
श्रव्य काव्य की अपेक्षा दृश्य काव्य की कुछ विशेषताएँ हैं । श्रव्य 
काव्य में शब्दों के माध्यम द्वारा समाज का चित्र उपस्थित किया 
जाता है। उसमें शब्द ही कल्पना को जाग्रत कर हमारे मानस-पटल 
पर चित्र अंकित करते हैं। ये चित्र कभी घुँधले ओर कभी स्पष्ट 
ओर कभी-कभी अतिरंजित भी हो जाते हैं । इन चित्रों की स्पष्टता 
तथा अस्पष्टता पाठक वा ओता के संस्कारों तथा सहानुभूति पर 
निभेर रहती है । पाठक के थके हुए या व्यस्त होने के कारण 
कभी-कभी कल्पना के कुंठित हो जाने का भय रहता है । ऐसी 
अवस्था में श्रव्य काव्य अपने को आकषक नहीं बना सकता । 

७९५ 


दृश्य काव्य में उपयुक्त कठिनाइयाँ न्‍्यूनातिन्यून रूप में रह 
जाती हैं । नाटक में तथा आजकल के उसके प्रतिनिधि सिनेमा में 
वास्तविकता का सजीव चित्र हमारे सामने आता है। हमारे सामने 
केवल शब्द ही नहीं आते वरन्‌ उनके साथ उनके बोलने वालों की 
भावभंगी की टीका भी रहती है। नाटक में जीवन की प्रति-लिपि 
उतार ली जाती है । उस में सिनेमा की अपेक्षा भी अधिक 
वास्तविकता रहती है । क्योंकि भाव-व्यंजना के माध्यम केवल 
शब्द ओर चित्र न रहकर जीते-जागते मनुष्य होजाते हैं ओर 
कल्पना को अधिक परिश्रम नहीं करना पड़ता । हमारे मन का 
आकषण जितना वास्तविक घटना से होता है उतना ही नाटक 
या सिनेमा से । श्रव्य काव्य के लिए मन को एक साम्यावस्था 
में लाना पड़ता है। दृश्य काव्य उसे स्वयं इस अवस्था को प्राप्त 
करा देता है| इसी कारण भरत मुनि ने नाटक-रूपी पाँचवें वेद 
का निर्माण किया जिसमें कि शूद्रों तथा अशिक्षितों को भी 
अधिकार रहे । उनकी कल्पना को परिश्रम न करना पड़े तथा 
मनोरंजन के साथ शिक्षा भी हो जाय । मत्येलोक के दुःख ही को 
देखकर नाम्य-वेद की कल्पना की गई थी । 

नाटक का प्रभाव हृदय पर स्थायी होता है । यदि हम किसी 
बच्चे के मोटर से दबकर मरने का वृत्तान्त पढ़ें तो हमारी सहानु- 
भूति अवश्य जाग्रत होगी; किन्तु यदि इसी को हम रंगमंच पर 
घटित होते देखें तो उसका प्रभाव देर तक रहेगा । हम सत्य के 
लिए शहीदों के बलिदान की कथा पढ़ते हैं, किन्तु यदि हम प्रह्मद 
को पहाड़ से गिरते हुए देखें, इसा को सूली पर लटका देखें, 


२६६ प्रबन्ध-प्रभाकर 


हकीकतराय का वध होते अवलोकन करें तो हम पर कुछ ओर ही 
प्रभाव पड़ेगा । नरोत्तमदास का सुदामा-चरित्र बड़ी सुन्दर कविता 
है; किन्तु यदि हमारे सामने विप्र सुदामा अपने फटे हाल में 
उपस्थित होजायँ ओर हम उस समय की राजनीति के सूत्रधार 
भगवान कृष्ण को उनके चरणों को धोते देखें तो उसका प्रभाव 
पानि परात को हाथ छुओ नहिं नेनन के जल सों पग धोये! 
से भी अधिक पड़ेगा । महाराणा प्रताप की कथा हम पढ़ते हैं, 
किन्तु यदि हम प्रताप को अपने सामने रंगमंच पर देखें तो 
घेये, सहन-शीलता और वीरता की त्रिवेशी हमारे सामने 
बहने लगेगी । 

यदि हम अत्याचारियों का अत्याचार स्टेज पर घटित होते 
देख लें तो उनके प्रति घृणा ओर पीड़ित के श्रति सहानुभूति 
जाग्रत हो उठेगी। यूनान ओर रोम में रंगमंच ही बहुत अंश में 
राजनीतिक मंच का काम देता था । हमारे वहाँ बड़े-बड़े उत्सवों 
पर दशेकों के मनोविनोद और उनकी शिक्षा के लिए नाटक 
खेले जाते थे । 

नाटक में वीर चरित्रों के अभिनय से बालकों में वीरता के 
भावों का संचार होता है। युधिष्ठटिर, राम ओर हरिश्नन्द्र जेसे 
सत्य-संध महात्माओं के अनुकरण से हमारे हृदय में सत्य को 
प्रतिष्ठा होती है | शिबि, दधीचि, बुद्ध ओर जीमूतवाहन 
आदि के चरित्रों के दशन से हममें त्याग की भावना जाग्रत 
द्वोती है । 

ऐतिहासिक नाटकों तथा सिनेमा फिल्मों में भूतकाल हमारे लिए 

वतेमान का रूप धारण कर लेता है ओर उसका चित्र हमारे मन 
पर स्थायी रूप से अंकित हो जाता है। फिर हमको इतिहास की 
शुष्क भाषा की तोता-रटंत की आवश्यकता नहीं रहती । 

समाज-सुधार के संबंध में नाटकों ने बहुत काम किया है। 
बाल-विवाह तथा बृद्ध-विवाह के दुष्परिणाम, अछूतों की दयनीय 
दशा ओर दहेज प्रथा के कारण होने वाली दुधेटनाओं को दिखा 
कर समाज के दृष्टिकोण को बदलने में नाटकों का बहुत कुछ भाग है। 
उपदेशक का उपदेश इस कान से आकर उस कान से निकल जाता 
है । वह हृदय पर प्रभाव नहीं डाल सकता । जब हम सामाजिक 
कुरीतियों का दुष्परिणाम अपनी आँखों के सामने प्रत्यक्ष रूप से 
घटित देखते हैं तभी हमारा नेत्रोन्मीलन होता है ओर सामाजिक- 
अत्याचार से पीड़ित लोगों के प्रति हमारी सहानुभूति उत्पन्न होती 
है ओर तभी उनके उद्धार के लिए हम बड़े मनोयोग के साथ 
यत्नवान हो जाते हैं। 

श्रव्य-काव्य को शिक्षा साधारण शिक्षा की अपेक्षा मृदुलतर 
ओर अधिक प्रभावशाली होती है । राजा जयसिंह के दरबार में 
नहिं पराग नहिं मधुर मधु नहिं विकास इहि काल” वाले दोहे 
ने जो काम कर दिखाया वह बड़े-बड़े प्रकांड धर्मोपदेशकों का 
उपदेश नहीं कर सकता था। दृश्य-काव्य द्वारा जो उपदेश होता है 
वह इससे भी कहीं अधिक प्रभावशाली होता है । उत्तररामचरित में 
एक दूसरा रंगमंच उपस्थित कर सीता के निर्वासन के उपरान्त की 
कथा का उद्घाटन कर श्री रामचन्द्र के हृदय में सीता के प्रति 
सहानुभूति की भावना को ओर भी तीत्र किया गया था। नाटकों 


श्द्द्८ प्रबन्ध-प्रभाकर 


के भीतर नाटक दिखलाने की प्रथा प्रत्यक्ष के प्रभाव को प्रमाणित 
करने के लिए ही थी । 

जब मनुष्य अपनी शोचनीय अवस्था का अनुभव कर लेता 
है तभी वह सुधार की ओर प्रवृत्त होता है। अ्रपनी शोचनीय 
अवस्था का ज्ञान कराने के लिए नाटक से उत्तम दूसरा कोई साधन 
नहीं। इसीलिए सभी सभ्य देशों में उसका मान है। इंगलेंड में 
सिनेमा का प्रचार हो जाने पर भी नाटकगहों में हफ्तों पहले स्थान 
सुरक्षित कराना पड़ता है । 

नाटकों से उपदेश के अतिरिक्त कला में भी उन्नति होती है। 
ऐसी कोई कला नहीं ज्ञिसका नाटक से सम्बन्ध नहीं । नाटक में 
चित्रकला, वास्तुकला, रंगों का मिश्रण, आदि सभी कलाएँ आा 
जाती हैं | देखिए-- 

न तजूज्ञानं न तच्छिल्प॑ न सा विद्या नसा कला | 
नस थोगो न तत्कम नास्येडस्मिन यन्न दृश्यते।। 
--भरत मुनि 

नाटक द्वारा इन कलाओं की उन्नति होकर जाति की समृद्धि 
होती है । 

यद्यपि सिनेमा भी नाटक का प्रतिरूप है ( वास्तव में वर्तमान 
सिनेमा हमारे यहाँ के छाया-नाटकों के, जिनमें चमड़े को पुतलियों 
की छाया पट पर डाली जाती थी, विकसित रूप हैं), तथापि सिनेमा 
आजकल के शीघ्रता-प्रिय संसार फे लिए अधिक उपयुक्त है। उसमें 
भारी सीन-सीनरी के स्थानान्तरित करने का खटराग नहीं रहता, 
ओर उनके देखने में समय भी थोड़ा लगता है । इसलिए वे शिक्षा 

के अच्छे साधन हैं । प्रत्येक गाँव में फिल्‍म दिखलाए जा सकते हैं। 
सिनेमा के द्वारा देश-विदेश के लोगों की रहन-सहन, उनको क्रिया 
पद्धति ओर उनके रीति-रिवाज़ों का परिचय कराया जा सकता 
है। बड़े वीरों के साहसिक कार्या से जनता में साहस की भावना 
जगाई जा सकती है। सिनेमा द्वारा खेती के नये-नये प्रयोग तथा 
शिल्प ओर व्यवसाय के नये चमत्कार और बहुत सी वस्तुओं 
की निर्माण-विधि भी सिखलाई जा सकती है। जहाँ तक यंत्र-संबंधी 
काय है वहाँ तक सिनेमा नाटक से विशेषता रखता है, किन्तु जहाँ 
तक कला का संबन्ध है, कोमल भावों को जाम्रति का प्रश्न है, वहाँ 
नाटक की ही प्रधानता है। सिनेमा के अभिनय में नाटक की सी 
उत्तरोत्तर उन्‍नति की गुंजाइश नहीं रहती | एक फिल्म जो बनी वह 
पत्थर की लकीर हो जाती है । उसमें वास्तविकता का चित्र पूरा 
नहीं उतरता | हम भूल नहीं सकते कि हम पट पर चित्र देख रहे 
हैं। सिनेमा का प्रचार होते हुए भी कोमल भावों की जाम्रति तथा 
समाज का पूर्ण सजीवता के साथ चित्र खींचने के लिए नाटक की 
चिरकाल तक आवश्यकता रहेगी । इस लिए कुछ लोग नाटक ओर 
सिनेमा के सहयोग की बात सोच रहे हैं। सीन-सीनरी का काम 
सिनेमा से लिया जाय ओर अभिनय का काये जीवित पात्र करें । 


३५४. भारतीय नाटकों में शोकान्त नाटक का श्रभाव 


प्रत्येक देश के साहित्य पर उसकी मानसिक संस्कृति का 
प्रभाव पड़ता है | साहित्य जातीय-चरित्र की कुंजी है| जो साहित्य 
जिस देश में उत्पन्न होता है, उसमें उस देश के लोगों के जातीय 
विचारों की छाप रहती है। नाटक प्रायः सभी सभ्य देशों में लिखे 
गये; किन्तु सब में अपनी-अपनी जातीय विलक्षणता है । यूनानियों 
के नाटकों में शोकान्त नाटकों का महत्त्व है । भारतीय नाटकों में 
उनका नितान्त अभाव है; फेवल उरुभंग नाटक इसका अपवाद है। 
यद्यपि यह बात ठीक है कि शोकान्त नाटकों से मन पर अच्छा 
प्रभाव पड़ता है, हमारी सहानुभूति जाम्रत होती है ओर मनुष्य जाति 
की सहनशीलता ओर उसके चरित्रबल के लिए आद्रभाव उत्पन्न 
होता है, तथापि यह प्रश्न रह जाता है कि यदि सज्जनों का अन्त 
दुःखमय हो (दुजेनों को दुःख में देखकर उन उत्तम भावों की जाम्रति 
नहीं होती ) तो ईश्वरीय न्याय कहाँ रहता है। दशकों की आत्म- 
शुद्धि के लिए महापुरुषों का बलिदान क्‍यों किया जाय ओर ईश्वरीय 
न्याय में क्यों कलंक लगाया जाय ? एक उभयतःपाश ([0]९77779) 
उपस्थित हो जाता है, इधर कुआँ तो उधर खाई । सुखान्त नाटकों 
में वह गांभीये नहीं रहता, वह चित्त की शुद्धि ओर आत्मा का 

विकास नहीं होता जो दुखान्त नाटक में होता है। दुखान्त नाटकों 
में भी इने बातों की जाप्रति के लिए सज्जनों और महापुरुषों को 
दुःख का शिकार बनाना पड़ता है। पाठकों और दर्शकों के हृदय 
पर दुःख का पुनीत प्रभाव तभी पड़ता है जब वे किसी महान 
आत्मा को संकट में देखते हैं । तभी उनकी सहानुभूति का स्रोत 
खुलता है । मामूली चोर-डकेत यदि अदालत में आवे तो उससे 
किसी विशेष भाव की जाग्रति नहीं होती, किन्तु यदि किसी संभ्रान्त 
व्यक्ति को अदालत में आते देखें तो एक साथ सहानुभूति का उद्रेक 
हो जाता है । दशरथ की मृत्यु पर हम आँसू बहाते हैं रावण की 
मृत्यु पर नहीं । लक्ष्मण की मूर्छा हम में एक विशेष कोमलता के 
भाव आग्रत करती है मेघनाद की मृत्यु नहीं । यदि करती है तो 
सुलोचना के कारण । डेज़डीयोना को मृत्यु ही हम में सहानुभूति 
का उद्रेक करती है इयागो की नहीं। मामूली आदमी को यदि 
पिटते देखें तो कोई मानसिक्र आघात नहीं होता, चित्त में कोई 
विशेष परिवत्तन नहीं होता । यदि होता है तो प्रसन्नता का । उस 
प्रसन्नता के लिए किसी को गये नहीं हो सकता । उसमें हलकापन 
है, गांभीये नहीं। इतना ही नहीं, वरन्‌ वह परिवतेन प्रतीकार की 
दुगेन्ध,से दूषित रहता है। बुरे आदमी के मरने से संतोष होता 
है, ईश्वरीय न्याय देखकर प्रसन्‍नता भी होती है, किन्तु उसमें 
ज्ञातीय प्रतीकार का भाव छिपा रहता है। अच्छा हुआ”, खूब 
बदला मिला', अपने जाल में आप ही फँस गया”, उसमें ऐसे 
भावों की जाप्रति होती है । इनसे शिक्षा अवश्य मिलती है, किन्तु 
उसके साथ घृणा बढ़ती है ओर सहानुभूति कम होती है । सहानु- 


रऊर अबन्च-प्रभाकर 


भूति बढ़ाने के लिए सज्जनों को कष्ट में दिखाना पड़ता है । यह 
बात अस्वाभाविक भी नहीं; सज्जन वास्तव में संसार में कष्ट भेललते 
भी हैं, किन्तु ऐसा दिखाने से ईश्वरीय न्याय में श्रद्धा नहीं रहती, 
सज्जन बनने के लिए कोई उत्तेजना नहीं होती । जो शिक्षा दुजन 
के दंड से मिलती है वह सज्जन के सुख ओर वेभव से भी मिलती 
है। उसमें एक प्रकार से पुरस्कार का प्रोत्साहन रहता है। समस्या 
यह होती है कि या तो नाटक को दु:खान्‍्त बनाकर भावों की शुद्धि 
ओर सहानुभूति की जाम्रति कर लीजिए या ईश्वरीय न्याय की 
रक्षा कोजिये । 

इस समस्या को हल करने के लिए भारतीय नाटकाचायो ने ईश्व- 
रीय न्याय की रक्षा के लिए नाटक को सुखान्त बनाने का नियम बना 
दिया ओर भावों की शुद्धि ओर जाम्रति के लिए कहीं-कहीं उनको 
करुणात्मक बना दिया; जेसे उत्तररामचरित नाटक में । इसमें गांभीय 
ओर ईश्वरीय न्याय दोनों की रक्षा हो जाती है । हिन्दू लोग भाग्य- 
वादी चाहे हों ( उनका भाग्यवाद अन्धभाग्यवाद नहीं, उसमें भी कमे 
के आधार पर ईश्वर का न्याय लगा हुआ है) किन्तु दु:खवादी नहीं । 
उनके लिए संसार दुःखमय नहीं । संसार में चाहे दुःख हों, आपत्तियाँ 
आवें, संकट उपस्थित हों, किन्तु उन सबका अन्त अच्छा है | संसार 
सुखान्त नाटक है। नाटकों को सुखान्त रखने में जातीय भावों का 
पता चलता है। भारतीय सुखान्त नाटक भी इस बात के प्रमाण हैं 
कि भारतीय नाटक दूसरों के अनुकरणा नहीं । उनमें हिन्दुओं का 
जो ईश्वरीय न्याय में आग्रह ओर विश्वास है वह प्रतिबिबित है । 
हिन्दुश्रों में हिंसा ओर प्रतीकार के भावों का यद्यपि अभाव तो नहीं 

रहा, तथापि ये भाव उनके जातीय स्वभाव नहीं कष्टे जा सकते, उन 
का जातीय स्वभाव अहिंसात्मक है। वे लोग मनुष्यों को गाजर-मूली 
की भाँति नष्ट होते नहीं देख सकते। वे दशेकों के चित्त को आघात 
नहीं पहुँचाना चाहते । इसलिए उन्होंने कविता में वास्तविक मरण 
का वर्णन करना र्लाध्य नहीं माना ओर नाटकों में रंगमंच पर मृत्यु 
दिखाना निषिद्ध समझा । 

नाटक का उदय भी मनुष्य जाति की प्रसन्नता के लिए हुआ है। 
वास्तविक संसार में दु:ख काफी है, उसकी मात्रा को कम करने के 
लिए ही नाटकों का जन्म हुआ है। ओषधि कड़वी रहे, यहाँ तक तो 
कुछ हानि नहीं, किन्तु उसको विष न बनाना चाहिए। जिस दुःख 
की निवृत्ति अथवा कम करने के लिए नाटकों का जन्म हुआ, 
नाटकों द्वारा उस दुःख की वृद्धि न करना उचित नहीं । दुःख की 
जितनी मात्रा आवश्यक हो उसको रखकर अंत में सुख उत्पन्न कर 
देना ही नाटक का मुख्य ध्येय रक्‍्खा गया है । 

यह सब होते हुए भी भारतीय नाटकों में करुणा ओर शोक की 
मात्रा की कमी नहीं । “उत्तररामचरित” तो साक्षात्‌ करुण की शब्द्‌- 
मूर्ति है। महाकवि भवभूति ने “उत्तररामचरित' में करुण रस ही 
को प्रधानता दी है, ओर सब रसों को करुणरस का भेद माना है । 
जिस श्रकार बुदबुदे, भवर ओर तरंग सब भिन्न-भिन्न नाम रखते 
हुए भी जल के ही रूप हैं, उसी प्रकार भिन्न-भिन्न नाम रखते हुए 
- भी सब रस करुण्रस के ही रूप हैं-- 
एक करुणा ही मुख्य रस निमित भेद सों सोइ। 
प्रथक प्रथक परिणाम में भाषत बहु बिधि होइ॥। 


२७७ प्रबन्ध-अ्भाकर 


बुदबुद भेंवर तरंग जिमि होत प्रतीत अनेक | 
पे यथारथ में सबनि को होत रूप जल एक।॥। 
हिन्दू कविता का आरंभ ही करुणगा-रस से हुआ है। महषिं 
वाल्मीकि को क्रोंच पक्षियों के जोड़े में से बहेलिया द्वारा एक 
की मृत्यु देख कर जो शोक हुआ वही हिन्दू कान्य का उद्गम- 
स्थान बना । 
शोकान्त नाटकों फे अभाव से यह न समभना चाहिये कि 
हिन्दुओं के मानसिक संस्थान में शोकजन्य गांभीये के लिए 
स्थान ही नहीं है । यह बात संस्कृत नाटक उत्तररामचरित के 
अनुवाद के ओर हिन्दी के हरिश्विन्द्र नाटक के दो एक अवतराणों 
से स्पष्ट हो जायगी। शंबूकबध के लिए जनस्थान में दुबारा आये 
हुए श्री रामचन्द्र की तीत्र मानसिक वेदना पढ़ने योग्य है। देखिए- 
कैधों चिर-सन्तापज, अति तीन्र विष-रस 
फेलि सब तन माहि रोम रोम छायो है । 
कैथों धाय कितहूँ ते शल्य को सकल यह 
बेग सों हृदय मधि सुदृढ़ समायो है। 
कैधों कोऊ पूरित मरम घाय खाय चोट 
तिरकि भयंकर विमल हसरिआयो है। 
होइ न बिरह सोक, घनीभूत कोऊ दुख 
करि जाने बिकल मो चेतहू भुलायो है। 
महाराज रामचन्द्र जी को ऐसा दु:ख ! यह दुःख उनके सीता- 
निर्वासन के अपराध को धो देता है ओर दशेकों फे हृदय में सहानु- 
भूति के भाव भर देता है । 'सत्य हरिश्वन्द्र” नाटक में करुणरस 

प्ञावित हो रहा है। कहाँ महाराज्ञ हरिश्रन्द्र ओर कहाँ चांडाल- 
वृत्ति | कहाँ महारानी शेव्या ओर कहाँ दासी-धमे ! कहाँ सूर्ये-बंश 
का होनहार अंकुर रोहिताश्व ओर कहाँ उसके लिए कफन का 
अभाव ! नाटक को पढ़कर हृदय द्रवित हो जाता है। शेव्या का 
विलाप रोमांच उत्पन्न कर देता है। देखिए-- 

“हाय ! खेलते-खेलते आकर मेरे गले से कोन लिपट जायगा 
ओर माँ-माँ कहकर तनिक-तनिक-सी बातों पर कोन हठ करेगा ! 
हाय में अब किसको अपने आँचल से मुँह की धूल पोंछकर गले 
लगाऊँगी ? ओर किसके अभिमान से विपत्ति में भी फूली-फूली 
फिरूँगी ? हाय ! जिन हाथों से ठोंक-ठोंक कर रोज़ सुलाती 
थी, उन्हीं हाथों से आज चिता पर कैसे रक्खूँगी ! जिसको मुँह 
में छाला पड़ने के भय से कभी मैंने गरम दूध भी नहीं पिलाया 
जम ००० ००० ००० | 

देखिए, कैसे मर्मभेदी शब्द हैं। किन्तु यदि यहीं पर नाटक 
समाप्त हो जाता तो हस्थ्िन्द्र की महत्ता तो प्रमाणित हो ज्ञाती 
किन्तु हृदय में एक कसक बनी रहती, सत्य के प्रति शायद श्रद्धा- 
भाव में भी धक्का लगता । नाटक के सुखान्त होने से जी हलका हो 
जाता है, धर्म में श्रद्धा बढ़ती है, ओर सत्य के लिए प्रोत्साहन 
मिलता है। कसम खाने के लिए भारतीय साहित्य में शोकान्त 
नाटक का नितानत अभाव भी नहीं है । भास कवि का “उरु-भंग! 
नाटक शोकान्त नाटक है। उसंमें दुयोधन की स॒ृत्यु दिखाई गई 
है। दुष्ट की मृत्यु से ईश्वरीय न्याय की रक्षा तो हो जाती है 
किन्तु बदले के भाव की तो पुष्टि होती है। आधुनिक हिन्दी नाटकों 


रह प्रजन्ध-प्र भाकर 


में यह नियम कुछ शिथिल हो गया है। मिलिंदजी का “प्रताप- 
प्रतिज्ञा! नाटक इसका उदाहरण है। प्रात:स्मरणीय महाराणा प्रताप 
की प्रतिज्ञा अपू् रह गई है। उनकी मृत्यु के साथ ही नाटक की 
समाप्ति होती है । यह ऐतिहासिक सत्य है। कवि ने महाराणा के 
मुँह से अंतिम शब्द कहलाए हैं-- 

“में क्या चाहता हूँ जानते हो सामंत ? में चाहता हूँ कि 
इस पीड़ित भारत वसुन्धरा पर कभी कोई ऐसा माई का लाल 
पेदा हो जिसके हृदय-रक्त की अंतिम बूँदें इसके स्वाधीनता-यज्ञ 
में पूर्णाहुति दें, इसे सदा के लिए स्वाधीन कर दें; जिसके इंगित 
पर, बरसों के बिछुड़े हुए कोटि-कोटि भारतीय एक सूत्र में बँधकर 
सवेस्व बलिदान करने मातृ-मंदिर की ओर दोड़ पड़ें। मेरी 
प्रतिज्ञा तो अधूरी रह गई सामंत ! हृदय में 'अतृप्ति की एक 
आग छुपाये जा रहा हूँ | उफ़ !” 

इसमें समय की स्पष्ट छाप दिखाई देती है। स्वाधीनता-संग्राम 
में एक महापुरुष की मृत्यु दिखाई गई है | आत्मबलिदान के भाव 
की खूब्र पुष्टि होती है, किन्तु इसमें भी न्याय के भाव में धक्का लगता 
है । अस्तु, भारतीय नाटककारों ने शोकांत नाटक का अभाव रख 
कर ईश्वरीय न्याय की रक्षा की है ओर नाटकों में करुणा का पुट 
देकर भावों की शुद्धि कर उनमें कोमलता उत्पन्न की है। 


३६. हिन्दी के नाटक ओर रंगमंच 


नाटक साहित्य के प्रधान अंगों में से है--'काव्येषु नाटक 
रम्यम । संस्क्रत-साहित्य में नाटकों का खूब विकास हुआ । योरोप 
बालों का ध्यान नाटकों द्वारा ही संस्कृत की ओर आकर्षित हुआ | 
जमन कवि गेटे ( (+०८(॥८ ) ने भी शकुन्तला नाटक की भूरि- 
भूरि प्रशंसा की है, ओर वास्तव में बह है भी प्रशंधा-योग्य--नाट- 
केषु च शकुन्तला! । कालिदास ओर भास की कला पर जितना 
विचार किया जाता है उतनी ही उनके प्रति श्रद्धा बढ़ती है। किंतु 
खेद है कि बहुत काल तक हिंदी ने इस अतुल संपत्ति का उपयोग 
नहीं क्रिया । इसके कई कारण हो सकते हैं। जिस काल में हिंदी 
का उदय हुआ, उस काल में पहले तो मार-काट बहुत रही, जिसमें 
नाटक का विक्रास होना असंभव था । नाटक के समुचित विकास 
के लिए रंगमंच चाहिए ओर लड़ाई की भाग-दोड़ में रंगमंच की 
स्थापना ओर उन्नति की संभावना नहीं रहती । मुसलमानी राज्य 
में भी शांति का समय आया अवश्य, कितु मुसलमानी सभ्यता में 
नाटक के लिए प्रोत्साहन न मिल सका। मुसलमान लोग मूतिपूजा के 
“विरोधी होते हैं, इसलिए उनके यहाँ किसी प्रकार के अनुकरण रहाध्य 
रष्टि से नहीं देखे जाते । मुसलमानी राज्यकाल में चित्रकला की 

उन्नति अवश्य हुई, कितु वह एक प्रकार का अपवाद था; उनकी 
जातीय संस्क्रति के खिलाफ़ था। इतने बड़े ताजमहल की कारीगरी 
फूल-पत्तियों में ही संकुचित रही । फ़तहपुर सीकरी में हाथी 
इत्यादि जानवरों की मुखाकृत्तियों के अलंकरण अवश्य हैं. किन्तु 
वे अकबर की उदारता के कारण हैं। अस्तु, जो कुछ भी कारण हो, 
नाटकों का मुसलमानी राज्य में एक प्रकार से अभाव ही रहा। 
“था राजा तथा प्रजा: में बहुत तथ्य है । 

इसके अतिरिक्त नाटकों के लिए गद्य की आवश्यकता होती है 
ओर उन्नीसवीं शताब्दी से पूषे हिन्दी गद्य का रूप भी प्रतिष्रित 
ने था। ४ 

हिन्दी-नाटकों के वास्तविक जन्‍्मदाता श्रीभारतेन्दु हसरिश्रिन्द्र 
हैं । इनसे पहले नाटक लिखे अवश्य गये थे, किंतु वे नाटक कहलाने 
योग्य न थे। देवजी का भी 'दिवमाया प्रपंच” नाम का नाटक है, 
किंतु घह एक प्रकार की आध्यात्मिक कविता मात्र है । यह नाटक 
प्रसिद्ध देव कवि का नहीं बतलाया जाता । यही हाल ब्रजवासी दास- 
कृत बोध चन्द्रोदय” नाटक का है। 'प्रबोध चन्द्रोदय” का 
अनुवाद महाराजा जसबंतसिंह ने भी किया था। 'समय सार” नाम 
के इसी प्रकार के एक नाटक का बाबू हरिश्वन्द्र ने ओर उल्लेख 
किया है । इंगलेंड आदि देशों में नाटकों का आरम्म धार्मिक 
नाटकों से हुआ था। इनको मिस्ट्री प्लेज्ञ ( १४५४५६४४५ 299७ ) 
अर्थात्‌ रहस्य-सम्बन्धी नाटक कहते थे। इनमें घेये, दया, पाप, 
पा्खंड, ईर्ष्या आदि ही मूर्तिमान हो नाटकों के पात्र के रूप में आते 
थे । प्रबोध-चन्द्रोदय आदि नाटक भी इसी प्रकार के हैं । पूबे- 

हरिश्वन्द्र-काल के नाटकों में नेवाज-क्रत 'शकुन्तला! नाटक ओर 
हृदयराम कृत 'हनुमनन्‍नाटक” उल्लेखनीय हैं। महाराजा काशिराज 
की आज्ञा से 'प्रभावती” नाटक बना था ओर रीवाँ-नरेश की आज्ञा 
से आनंद रघुनंद”! बना था, किंतु इनमें भी नाटक के सब नियमों 
का पालन नहीं हुआ था । इनमें छंद का प्राघान्य था। छंद में 
साधारण जीवन के अंगों का वणन नहीं हो सकता ओर उसी 
अंश में छंद-प्रधान म्रंथ नाटक के परिमाण से गिरे रहते हैं। « 

पात्रों के प्रवेश आदि नियमों का पालन करते हुए सबसे पहला 
नाटक भारतेन्दु जी के पूज्य पिता गिरधरदास जी ने 'नहुष” नामक 
लिखा था । उसमें इंद्र और नहुष की कथा है | पहले इंद्र को ब्रह्म- 
हत्या लगी, उसका स्थान नहुष को मिला, वह राज-मद को संयमित 
न रख सका, '्रभुता पाइ काहि मद नाहीं, वह पद-च्युत हुआ, 
इन्द्र ने अपना पूवे-पद प्राप्त किया । 

समय के क्रम से रीत्यनुकूल नाटक-रचना में दूसरा नाम 
राजा लक्ष्मगासिह का आता है। उनका शकुन्तला नाटक यद्यपि 
अनुवाद है, लथापि उसमें मूल का सा सॉदये है। उस अनुवाद ने 
शकुन्तला को कोर्ति को कायम रक्खा। इसके बाद बाबू हसरिश्वन्द्र 
का नंबर आता है। उन्होंने एक प्रकार से नाव्य-कला को पुनर्जीवन 
दिया। कई संस्कृत नाटकों का अनुवाद किया और कई स्वतन्त्र 
नाटक लिखे। इनके लिखे हुए सोलह नाटक हैं, जिनमें कुछ प्रहसन 
भी हैं । इनमें सत्यहरिश्रन्द्र, मुद्राराक्षस, नीलदेवी, भारत-दु्दशा, 
अंभेर-नगरी आदि प्रमुख हैं। इनके नाटक इनके समय में खेले भी 
गये। हरिश्वन्द्र के समय से लेखकों ने नाटकों को अपनाना शुरू 

किया ओर पर्याप्त संख्या में लिखे गये। उस काल के नाठढकों में 
बाबू तोताराम का 'केटो-कृतान्त” लाला श्रीनिवास दास का 
'तप्तासंबरण” और “रणधीर प्रेम मोहिनी”, बाबू केशोराम भट्ट-कत 
'सज्जाद संबुल' ओर “'शमशाद सोसन”, गदाधर भट्ट का 'मच्छ- 
कटिक!, बाबू बद्री नारायण चोधरी का “वारांगना-रहस्य॑', 
अंबिकादत्त व्यास की “ललिता” नाटिका, भारत सोभाग्यः ओर 
गोसंकट' नाटक ओर बाबू राधाक्ृष्णदास के “दुखिनी बाला), 
पद्मावती” ओर “महाराणा प्रताप! मुख्य हैं। 

हिन्दी के प्रारम्भिक नाटक ब्रज्ञ भाषा में लिखे गये थे। उन में 
पहले तो गद्य था ही नहीं और यदि थोड़ा बहुत था भी तो वह भी 
प्रजभाषा में । धीरे-धीरे गद्य खड़ी बोली में हो गया ओर पय्य ब्रज- 
भाषा में ही रहा। भाषा के सम्बन्ध में नाटकों का यह हाल 
हरिश्वन्द्र युग के बाद में भी चलता रहा । 

इन नाटकों के विकास में दो बातें ध्यान देने योग्य हैं। एक 
तो जैसे-जैसे समय आगे चलता गया, बेसे-वेसे, देवता, राक्षस, 
यक्ष, गंधवे आदि देवी पात्रों की कमी होती गई | देवी चमत्कार 
ओर आउत्य के स्थान में मनुष्य की बुद्धि का चमत्कार ओर 
उसके भावों का संघ अधिक दिखाया जाने लगा। नाटक का 
मनुष्य-जीवन से विशेष संबंध हो गया । दूसरी बात यह है कि 
क्रमशः पद्म के स्थान में गद्य का प्रवेश होने लगा । पद्म साधारण 
जीवन की भाषा नहीं समभी जाती । मंत्री लोग गाकर मंत्र नहीं देते 
ओर न राजा लोग नाच कर यह कहते हैं 'क्रोम का राजा हूँ और 
इन्द्र मेरा नाम । नाटकों से पद्म का महत्त्व दूर करने में द्विजेन्द्र- 

लाल राय के नाटकों के अनुवादों ने हिंदी नाटककारों पर अच्छा 
प्रभाव डाला । ये अनुवाद पं० रूपनारायण पांडेय ने सफलतापूबक 
किये हैं । श्री गोपालराम जी गहमरी ने रवीन्द्रबाबू की चित्राह्नदा 
का अनुवाद किया था । वतेमान युग में अथवा यों कहिए कि 
हरिश्रन्द्रयुग ओर वतेमान युग के बीच में रायबहादुर लाला 
सीताराम जी उपनाम भूप ने बहुत से संस्कृत के नाटकों का 
अनुवादकर- हिन्दी का बहुत उपकार किया है। यह बड़ी लज्जा 
का विषय था कि संस्कृत के नाटकों का अंगरेज़ी में तो अनुवाद हो 
ओर हिन्दी इस गोरव से वंचित रहे । इस संबन्ध में स्वर्गीय लाला 
सीताराम जी ने भगीरथ का सा काम किया था । स्वर्गीय 
पं० सत्यनारायण कविरत्न ने महाकवि भवभूति-कृृत उत्तर- 
रामचरित”ः ओर 'मालती-माधव' के बहुत ही सुन्दर ओर सरस 
अनुवाद किये हैं। 

शेक्सपीयर के नाटकों का भी हिंदी में अनुवाद होगया है। 
बाबू गंगाप्रसाद एम. ए. ने बहुत से नाटकों का अनुवाद किया है । 
बाबू प्रेमचंदजी ने आधुनिक कवि गाल्सवर्दी के नाटकों का अनु- 
वाद किया है किंतु उन में वह बात नहीं, जो उनके उपन्यासों में 
है। इन अनुवादों के अतिरिक्त बहुत से मौलिक नाटक भी लिखे 
गये हैं ओर वे रंगमंच पर खेले भी जाते हैं । 

धार्मिक नाटककारों में कथावाचक पं० राधेश्याम और 
नारायण प्रसाद “बेताब” के नाम विशेष उल्लेखनीय हैं । “श्रीकृष्ण 
अवतार, 'रुक्मिणी मंगल” ओर 'वीर अभिमन्यु” पं० राधेश्याम 
के नाटकों में अच्छे गिने जाते हैं | बाबू नारायण प्रसाद के नाटकों 

में रामायण” ओर “महाभारत” प्रधान हैं। ये नाटक रंगमंच के तो 
बहुत उपयुक्त हैं, किंतु इनमें साहित्यिकता कम है, उदूँ का पुट है 
ओर हिंदी की नाटकीय भाषा का विकास नहीं दिखाई देता। 
हाँ, इतना अवश्य मानना पड़ेगा कि इनके द्वारा हिंदी को रंगमंच 
पर स्थान मिल गया ओर उठे के नाटकों का बोलबाला न रहा | 
बाबू हरेऋृष्ण जोहर के सामाजिक नाटक अच्छे हैं। क्रष्णचंद 
के नाटकों में राज-नीतिक पुट है, किंतु इनमें उद्दपन अधिक है। 
व्याकुल जी का बुद्धदेव नाटक रंगमंच की दृष्टि से बहुत अच्छा है । 

साहित्यिक दृष्टि से बाबू जयशंकर “प्रसाद! का काये बहुत 
सराहनीय है । अजातशत्र', 'जनमेज्य का नाग-यज्ञ', 'स्कन्दगुप्तन', 
“ंद्रगुप', 'विशाख' अ्रादि उनके कई उद्चकोटि के नाटक हैं, जिन 
में उन्होंने अपनी गवेषणा शक्ति ओर सूक्ष्म दृष्टि का परिचय दिया 
है। उनके नाटक कलामय होते हुए भी अत्यन्त क्िष्ट हैं और 
साधारण रंगमंच के योग्य नहीं रहते । उनमें ऐसे क्लिप्ट विषयों का 
प्रतिपादन किया गया है जो किसी विवेचना-पूण ग्रन्थ के योग्य हो 
सकते हें, किंतु साधारण रंगमंच के दशकों की गति से बाहर है । 
उनमें प्रसाद गुण की कमी है | उनके लिए विशेष रंगमंच, अभि- 
नेताओं ओर सुशिक्षित एवं सुसंस्क्रत दशकों की आवश्यकता है। 
इस बात को स्वीकार करते हुए भी उनमें हमको प्राचीन सभ्यता 
की अच्छी कलक मिलती है । उन नाटकों के गीत ओर सूक्तियाँ 
साहित्य की एक विशेष निधि हैं। प्रसाद जी के अतिरिक्त प॑०- 
बद्रीनाथ भट्ट, पं> माखनलाल चतुर्वेदी, श्रीयुत जगन्नाथ प्रसाद 
'मिलिद', पं० गोविन्द्बल्लम पंत तथा श्रीयुत हरिक्ृष्ण प्रेमी” 

आदि कई सज्जनों ने अच्छे-अच्छे नाटक लिखे हैं । भट्टजी के 
नाटकों में हास्यरस का पुट अधिक रहता है। पं० माखनलाल ज्ञी 
का कृष्णाजुन युद्ध', मिलिंद जी का 'प्रताप-प्रतिज्ञा', पंत जी 
का 'वरमाला! और राजमुकुट ओर प्रेमी जी के 'रक्षा-बंधन', 
“अशिवा- साधना” और 'प्रतिशोध' आदि नाटक साहित्यिक दृष्टि से 
अत्युत्तम होने के साथ रंगमंच की आवश्यकताओं की भी पूत्ति 
करते हैं । हिन्दी जगत में इनका आदर हुआ है ओर साहित्य- 
समितियों द्वारा इन में से कई नाटक समय-समय पर खेले भी गये 
हैं। श्री जी० पी० औरवास्तव के नाटकों में हास्य की मात्रा अधिक 
है । पं० रामनरेश त्रिपाठी जी का 'जयन्त' ओर भरी सुमित्रा नंदन 
पंत का 'ज्योत्स्ना' नाटक साहित्यिक दृष्टि से उत्तम निकले हैं | हाल 
ही में पं० प्रथ्वीनाथ शर्मा के 'दुबिधा! ओर “अपराधी” नामक 
सामाजिक नाटक भ्रकाशित हुए हैं। वे यूरोपीय ढंग पर लिखे गये हैं, 
पद्म का इनमें बिलकुल अभाव है। रंगमंच पर खेलने के लिए वे बहुत 
उपयुक्त हैं। अब बिलकुल आधुनिक नाटक प्रायः वतेमान समस्य।ओं 
से संबंध रखते हैं । वे आकार-प्रकार में भी छोटे से होते हैं । उनमें 
रंगमंच के संकेत भी विस्तत होते हैं। ये उपन्यासों के वर्णोन 
का स्थान लेते हैं । 

पं० लक्ष्मीनारायणा मिश्र के 'संन्यासी', 'राक्षस का मंदिर, 
'राजयोग', 'सिंदूर की होली” आदि समस्यात्मक नाटक अच्छे हैं। 
उपेन्द्रनाथ अश्क का 'स्वंगे की कलक?, उदयशंकर भट्ट का कमला” 
नये ढंग के नाटकों के अच्छे उदाहरण हैं। भट्टजी ने पोरायि[क 
नाटकों के अतिरिक्त गीत-नाटय भी लिखे हैं। बाबू रामकुमार 


श्८७ प्रबन्ध-प्रभाकर 


वर्मा ने कुछ एकांकी नाटक भी लिखे हैं। “प्रथ्वीराज की आँखें' 
नाम के संग्रह में उनके एकांकी नाटक प्रकाशित हुए हैं | श्री 
भुवनेश्वर प्रसाद के एकांकी नाटकों का संग्रह कारवाँ के नाम से 
निकला है । 

नाटक को अभिनय-योग्यता उसकी उत्तमता की कसोटियों में 
से है, क्योंकि उसमें जीवन की विभिन्न अवस्थाओं का अनुकरण 
रहता है ओर नाटक का अथे ही नट से संबंध रखने वाला है । 
नाटककार की यही विशेषता है कि वह जीवन की नकल चलतें- 
फिरते सज्जीव रूप में बोलते-चालते मनुष्यों द्वारा कराता है। नाटक 
की अभिनयात्मक साथेकता रंगमंच पर ही हो सकती है। रंगमंच 
पर ही लेखक को भी पता चलता है कि वह जीवन की प्रति-लिपि 
उतारने में कहाँ तक सफल रहा, किंतु खेद की बात है कि रंगमंच 
के संबन्ध में जो कमी श्री बाबू हसरिश्विन्द्र के समय में थी, वह प्राय: 
अब भी है। यथाथ बात तो यह है कि रंगमंच की उससे भी अधिक 
शोचनीय अवस्था है। उस समय की साहित्य-समितियों द्वारा कई 
नाटक खेले अवश्य गये थे, किन्तु शिष्ट समाज में नाटक खेलने की प्रथा 
ने जड़ नहीं पकड़ी ओर अशिष्ट समाज से उन्नति की आशा नहीं की 
ज्ञा सकती । अशिक्षितों के हाथ में साहित्यिक नाटकों की साहि- 
त्यिकता जाती रहती है। हिन्दी-नाटकों का रंगमंच से विच्छेद 
रहा; इसका कारणा यह भी है कि रंग्रमंच एक व्यवसाय का विषय 
हो'गया है ओर जिस समय हिन्दी बोलने वाले प्रदेशों में रंगमंच का 
पुनर्जीवन हुआ उस समय उदू की तूती बोल रही थी, (इन्द्र सभा 
अमानत उदू का पहला नाटक था)। नाटथशालाओं के केन्द्र कलकत्ता 


हिन्दी नाटक ओर रंगमंच र्‌प्५्‌ 


ओर बंबई में थे । कलकत्ता में नाटक ग्रहों के होने के कारण 
१६०४५ में ही एक बंगला नाटक खेला जा चुका था । बंबई में यह 
रोज़गार पारसियों के हाथ में था । उन्होंने उदू नाटकों को ही 
अपनाया । उस समय देश में जाग्रति कम थी; हास-विलास, नाच- 
रंग, चमकते-दमकते पट-पटांबर ही में जनता की रुचि थी। अब 
देश में जाम्मति हुई है । भाषा की शुद्धता ओर शक्ति की ओर 
लोगों का ध्यान आकर्षित हुआ है। अभिनय में मनोविज्ञान के 
ज्ञान की आवश्यकता प्रतीत होने लगी है । 

प्राइवेट नाटक मंडलियाँ एक सीमित वृत्त में ही काम कर 
सकीं । वे जनता की रुचि आकर्षित करने में असमथे रहीं । पीछे 
से व्याकुल, बेताब, हअ्, राधेश्याम आदि महानुभावों के प्रभाव से 
हिंदी नाटकों को व्यावसायिक कंपनियों में स्थान मिला । सन १६१३ 
में बेताब का महाभारत नाटक खेला गया, वह बहुत लोक-प्रिय 
हुआ । हआ के श्रवणकुमार, गंगावतरण आदि नाटकों ने विशेष 
ख्याति पाई । 

हिन्दी नाटकों को रंगमंच पर स्थान मिला ही था कि सिनेमा 
का अविर्भाव हो गया ओर इस कला ने नाटक मंडलियों को बहुत 
आधात पहुँचाया । यद्यपि कला की दृष्टि से सिनेमा नाटक से पीछे 
है तथापि सिनेमा सुभीते के कारण अधिक लोकप्रिय हो रहा है । 
नाटक जीवन का अनुकरण है; सिनेमा अनुकरण का भी छाया- 
रूप है। वह वास्तविक से दो श्रेणी हटा हुआ है । किन्तु लोग इस 
बात को नहीं सोचते । इंगलिस्तान में नाटक अब भी लोक-प्रिय 
हैं। यहाँ पर जीवन के ज्ल्लास की कमी के कारण अभिनय की 

ओर रुचि अधिक नहीं । हिन्दी में भी रवि बाबू जेसे महानुभावों 
की आवश्यकता है ज्ञो अपनी कृतियों के अभिनय में भी योग दे 
सकें। इदिन्दी-भाषा को ऐसे नाटककारों की आवश्यक्रता है जो 
समाज के सूच्म निरीक्षक हों, जो मनोविज्ञान के पंडित हों, स्वयं 
अभिनय में कुशल हों, संगीतज्ञ हों, जो रंगमंच के मर्मज्ञ हों ओर 
उसके सब नियमों से अभिज्ञ हों, भाषा पर जिनका प्रभुत्व हो ओर 
जो साधारण गद्य में कबिता के प्रभाव से साथ शक्ति, सुबोधता, ओर 
भाव-गांभीय ला सकें । अब नाटक की उत्तमता कथावस्तु (म्लाट ) 
की पेचीदगी में नहीं रही, वरन मानवी प्रकृति की मनोवैज्ञानिक 
ओर सामाजिक समस्याओं के उद्घाटन में है। हषे की बात है कि 
हमारे नाटककार इस ओर ध्यान दे रहे हैं । 


३७. छायावाद ओर रहस्यवाद 


उन्नीसवीं शताब्दी की वेज्ञानिक उन्‍नति ने संसार को चका- 
चॉध में डाल दिया था । वेज्ञानिक सत्य ही भ्रव-सत्य समझा जाने 
लगा । इंद्रियगोचर होना ही वास्तविकता का मान-दंड बन गया। 
पश्चिमी वेज्ञानिकता का प्रभाव बेचारे बूढ़े भारत पर भी पड़ा। यहाँ 
भी[चारों ओर वेज्ञानिकता की दुहाई दी जाने लगी । डउपयोगिता- 
वाद की तूती बोलने लगी । सब चीज़ों का मूल्य रुपया आना पाई में 
आँका जाने लगा । संसार में भोतिकता का प्राधान्य होगा । वस्तु 
के बाहरी आकार-प्रकार के अतिरिक्त ओर कुछ न देखने की प्रवृत्ति 
शिक्षा ओर विदग्धता की कसोदी मानी जाने लगी । हिंदी-साहित्य 
के द्विवेदी युग में इसी इतिवृत्तात्मक्ता का बोलबाला था। किंतु 
मनुष्य का हृदय संकुचित वादों की अपेक्षा कुछ विशाल है। उसकी 
दृष्टि इन्द्रिय-गोचर जगत में सीमित नहीं रहती । हम इस संसार में 
विदेशी की भाँति नहीं हैं । हम उसकी भावानूकुल भाषा समझ सकते 
हैं। निमेर में हमें संगीत सुनाई देता है, गुलाब के फूल में मानंव- 
योवन प्रतिभासित होता है । संध्या-सुंदरी चुप-चाप परी की भाँति 

आकाश से उतरती दिखलाई देती हे, प्राची की स्वणे-आभा आशा 
का संदेश लाती है । कलियाँ खिलकर प्रकृति के हृदयोल्लास का 
परिचय देती हैं | हिम-कण हमारे साथ रोते हुए दिखलाई पड़ते हैं। 
जमुना की लहरों में भावुक हृदय को अतीत की आकुल तान सुनाई 
पड़ती है । इस प्रकार कवि-हृदय प्रकृति के सुरम्य राग से स्पंदित 
हो उठता है। उसके लिए प्रकृति मनुष्य से सम्बन्ध स्थापित करने के 
लिए आकुल दिखाई पड़ती है। आधुनिक कवि उपयोगितावाद से 
ऊब कर प्रकृति की कटी-छटी सीमाओं को पार कर प्रक्नति में 
मानवता के दशन करने लगा है। वह इस बात का अनुभव करता है 
कि प्रकृति की साथेकता उसके अस्तित्वमात्र में नहीं है । प्रकरति को 
गोचरता की सीमा में न बाँधकर उससे आत्मीयता स्थापन करने 
तथा किसी वस्तु को उपयोगिता मात्र के दृष्टिकोण से न देखकर 
उसको भावुकता की कसौटी पर कसने की प्रवृत्ति को ही छायावाद 
कहते हैं। यह प्रवृत्ति विस्तारोन्मुखी है। यह प्रवृत्ति आत्मा के 
प्रकृति के बंधनों से मुक्त होने तथा आत्मा के राज्य-विस्तार की 
घोषणा है । इस प्रकार से छायावाद एक स्वातंत्र्य-भावनामयी शेली 
का नाम हो गया है । 

मनुष्य का हृदय न केवल प्रकृति ही से सामंजस्य स्थापित 
करना चाहता है, वरन्‌ वह प्रकृति ओर मनुष्य दोनों का ही एक 
इंद्रियातीत सत्ता में समन्वय करना चाहता है। वह फूल में अपने 
योवन का ही प्रतिबिंत्र नहीं देखता वरन्‌ वह बिंब ओर प्रतिबिब्र के 
मूल स्रोत तक पहुँच कर उससे संबंध स्थापित करने की इच्छा 
करता है । 


छायावाद ओर रहस्यवाद स्च्६ 


जिस प्रकार प्रकृति की गोचर सीमाओं को पार कर उसमें 
टश्यमान इतिबृत्तात्मक भौतिकता को अपेक्षा एक अलोकिक अगो- 
चर भावुकता के दशन करने की प्रवृत्ति को छायावाद कहते हैं उसी 
प्रकार दृश्य संबंधों के अ्रतिरिक्त एक लोकोत्तर सत्ता के साथ संबंध- 
स्थापन की प्रवृत्ति को रहस्यवाद कहते हैं | छायावाद जिस प्रकार 
प्रकृति को मनुष्य के संबंध में लाता है, रहस्यवाद उसी प्रकार मनुष्य 
तथा मनुप्येतर जगत को उस से अतीत करने वाली श्रेष्ठतम सत्ता 
के साथ संबंधित करता है। वह ससीम ओर असीम का एक प्रकार 
से समन्वय कराता है। छायावाद ओर रहस्थ्वाद दोनों ही दृश्य की 
संकुचित सीमाओं को पार करने की ओर अग्रसर होते हैं। वतेमान 
की अपूणता उसका अस्थायित्व, उसका सूनापन, मनुष्य को वतेमान 
को अतीत करने वाली सत्ता की ओर ले जाता है | वह सत्ता चाहे 
अपने ही आध्यात्मिक आनंद में मिल ज्ञाय ओर चाहे वह अपने 
से प्रथक्‌ ईश्वर की हो । छायावाद में केवल भाव॒ुकता ही रहती है, 
रहस्यवाद भावुकता से कुछ ऊपर जाता है ओर उस में सान्‍्त ओर 
अनन्त ओर नश्वर ओर शाश्वत का सम्मिलन रहता है । 
रहस्यवाद का विषय बुद्धि ओर तक से परे एक अलोकिक 
अनुभव है । बुद्धि ओर तक दर्शन शास्त्र के घेरे से बाहर नहीं 
जाते | यह अनुभव गूँगे के गुड़ की भाँति अवणेनीय होता है । 
केते पारिख पचि मुए कीमत कही न जाय । 
दादू सब हैरान हैं गूँगे का गुड़ खाय॥ 
यद्यपि 'रहस्यवाद” शब्द नया है, क्योंकि पुराने लोग वादों में 
नहीं पड़ते थे; तथापि प्रचीन लोगों ने ईश्वर ओर मनुष्य के सम्बन्ध 

को रहस्य ही कहा है । गीता में भी यह ज्ञान परम गुह्म कड़ा 
गया है-- 
“इदं ते गुह्मतमं प्रवक्ष्याम्यनुसूयवे । 

रहस्यवाद अंगरेज़ी शब्द मिस्टिसिज़्म का अनुवाद है। बंगाल 
में रहस्यवादियों को मर्मी कहते हैं, क्योंकि ये लोग तत्व या मर्म 
को जानने की कोशिश ही नहीं करते बरन्‌ उसका अनुभव करते हैं। 
मुसलमानों में रहस्यवादी लोग 'सूफी” ( अर्थात्‌ सूफ वा मोटी ऊन 
पहनने वाले; यह नाम उनके सादे ओर त्यागमय जीवन के कारणा 
पड़ा था ) कहलाते थे । रहस्यवाद का इतिहास पुराना है। उपनिषदों 
से लेकर मध्यकालीन सनन्‍तों में होती हुई आधुनिक काल तक यह 
धारा कभी अविरल रूप से ओर कभी-कभी कुंठित गति से बहती 
चली आई है । रहस्यवाद का वण्ये विषय यद्यपि भापा का विपय 
नहीं ( कुछ यूनानी मर्मी लोग तो मौन ही रहा करते थे ), तथापि 
हृदय को बात बिना प्रकाश में आये नहीं रहती; आनन्द का सागर 
जब उमड़ता है तब उसका प्रभाव किसी न किसी भाषा में व्यक्त होता 
ही है | गूगा भी सेना-बेना से काम लेता ही है। कभी-कभी उद्देलित 
हृदय की भावनाएँ मीरा के से गीतों में प्रकाश पाने लगती हैं। 
यद्यपि वह सत्ता वाणी की पकड़ में नहीं आती “एक कहूँ तो है नहीं 
दोय कहूँ तो गारि', तथापि बिना कह्टे हृदय की उमंग पूरी नहीं होती। 
कबीर ने उसे बोल और अबोल के बीच में कहा है 'बोल-अबोल 
मध्य है सोई । बात यह है कि 'बोलत बोलत तन्‍त नसाई! 
उसी के साथ यह भी है कि जिसका मन आनन्द से भर जाता है उस 
से बिना बोले रहा भी नहीं जाता--“बिन बोले क्‍यों होई बिचारा। 

प्रेम की पूर्ण व्यं चना तो नहीं होने पाती 'याही सों अधखिली रही यह 
प्रेम की कली है! तो भी कुछ न कुड्ध व्यंचनना अवश्य होती है। भावा- 
विक्य के ही कारण रहत्यवाद को भावनाओं का प्रस्फुटन कविता 
में हुआ है ओर भाषा की अपूर्णता के ही कारण संकेतों का प्रयोग 
करना पड़ता है| नश्वर स्वर में अनश्वर के गीत गाना कठिन होता 
है; इसीलिए मनुष्य अपने नश्वर अनुभव की भाषा में अलोकिक 
भावों को व्यक्त करता है। सांकेतिक भाषा के दो उदाहरण देना 
पर्याप्त होगा । एक कबीर का, दूसरा सूरदास का । 
काहे री नलिनी तू कुम्हिलानी 
तेरे हि नाल सरोवर पानी 
जल में उत्पति जल में बास 
जल में नलिनी तोर निवास | 

यहाँ पर जल परमात्मा है, नलिनी जीव है । जल में रहकर भी 
नलिनी का दुखी होना आश्चय की बात है। यह उदाहरण कबीर 
की कविता से है। दूसरा उदाहरण सूरदास का है । इसमें भक्ति का 
प्राधान्य दिखलाई पड़ता है-- 

“चकई री ! चलि चरन-सरोवर जहाँ न प्रेम-वियोग ।” 

यह बिछुड़ी हुईं आत्मा के परमात्मा के साथ शाश्वत मिलन 
का प्रकार है। 

मनुष्य अपने प्रेम के अनुभव के आधार पर ही इंश्वरीय प्रेम 
का वन करता है | तुलसीदास के शब्दों में ईश्वर ओर मनुष्य के 
अनेक नाते हैं, 'तोहि मोहि नाते अनेक'; कितु अनुभव की तीक्रता 
के कारण अधिकतर लोगों ने दाम्पत्यभाव को प्रधानता दी है ।! 

इसीलिए रहस्यवाद में अंगारिक भाषा का प्रयोग होता है ओर 
कभी-कभी प्रेम की मस्ती तथा शास्त्रीय कमेकांड से परे होने 
की भावना को हाला का रूप दिया जाता है। कबीरदास जी राम 
की बहुरिया बनकर गोने जाने की बात करते हैं । कवीन्द्र रवीन्द्र 
भी श्रृंगारिक भाषा में कहते हैं 'ऐकला आमि बाहिर होलेम 
तोमार अभिसारें । जायसी सांकेतिक भाषा में प्रेमी से कहलाते हैं 
कि प्रेमिका का ही नाम हर जगह सुनाई पड़ता है। इसमें व्यक्तिगत 
प्रेम एकात्मवाद में परिणत होजाता है । 
परगट गुपुत सकल महेँ पूरि रहा सो गाँव । 
जहँ देखो तहँ ओही, दूसर नहिं जहँ जाँव | 

रहस्यवाद में मिलन के सुख ओर वियोग के दुख दोनों की 
ही अभिव्यंज्नना रहती है।यह मिलन दो प्रकार का होता है-- 
एक पक्ष के लोग तो कबीर की भाँति बूँद ओर समुद्र का सा 
मिलन मानते हैं. जिसमें व्यक्तित्व का नाश हो जाता है--बूँद 
समानी समँद में सो कत हेरथा जाई” ओर भक्त लोग चन्द्र 
ओर चकोर का सा व्यत्तित्व-पूण मिलन चाहते हैं--'रामचन्द्र 
तू चन्द्र चकोर मोहि कीजिए! । द 

वतेमान काल के हिंदी साहित्य में कुछ कवीन्‍न्द्र रबीन्द्र के 
प्रभाव से ओर कुछ स्वतन्त्र कारणों से रहस्यवाद की प्रवृत्ति है। 
यद्यपि आजकल के लोगों में मीरा ओर कबीर की साधना, त्याग- 
भावना, तन्‍्मयता ओर अनुभूति नहीं है तथापि हमारे वर्तमान 
कवियों ने भी अपनी कल्पना के सहारे आध्यात्मिक मिलन ओर 
वियोग का अच्छा वर्णन किया है। इन वर्णनों में अनुभूति नहीं 

तो अनुभूति का आभास अवश्य है। आजकल वियोग के दु:ख का 
अधिक रूप से वणेन किया जाता है। मद्दादेवी जी तो वियोग को 
ही सुग्ब मानती हैं-- 
युग युगान्तर की पथिक में छू कभी लूँ छाँह तेरी 
ते फिरूँ सुधि दीप-सी, फिर राह में अपनी अँघेरी । 
हम आजऊल के कवियों में दोनों प्रकार के अर्थात्‌ द्वेत मूलक 
व्यक्तित्वपरूण मिलन तथा व्यक्तित्व खोने वाले मिलन के वन 
पाते हैं | व्यक्तित्व-पूण मिलन का उदाहरण लीजिए-- 
आनन्द बन जाना हेय है 
श्रेयय्कर आनन्द पाना है। 
श्रीमती महादेवी वर्मा अपने को खो देने में ही अपने जीवन 
का चरम लक्ष्य समझती हैँ-- 
क्या अमरों का लोक मिलेगा 
तेरी करुणा का उपहार, 
रहने दो हे देव ! अरे 
यह मेरा मिटने का अधिकार । 
श्री सुतित्रानन्दन पंत के 'परिवतन! में हम प्रकृति संबन्धी 
रहस्यवाद की अच्छी भलक देखते हें । 
वर्तेमान काल में रहस्यवाद ओर छायावबाद का दुरुपयोग अव- 
श्य हुआ है। रहस्यवाद की भाषा भी रुढ़ि-प्रस्त हो गई है। सभी 
लोग हृदयतंत्री के टूटे तारों से अनन्त का राग अलापते हैं, किन्तु 
कुछ कवियों के काव्य में कवित्व के दशन अवश्य होते हैं । यदि 
रहस्यवाद में खराबी है तो इतनी ही है कि कुछ लोगों ने उसे कविता 

का एक मात्र विषय बना लिया है ओर वतेमान कविता जीवन से 
बहुत दूर हो गई है। प्रथ्वी को छोड़ कर आकाश में उड़ना उचित नहीं 
है | घायुयान भी पहले धरातल पर चलकर फिर आकाश में उड़ान 
लेता है। जीवन के क्षेत्र काव्य के क्षेत्र के साथ अ्रधिक विस्तृत 
हैं। कान्य को रहस्यवाद में ही संकुचित करना उसके साथ अन्याय 
करना है । हष की बात है कि अब हमारे छायावादी कवि जीवन की 
ओर भी 'क्क रहे हैं। “युगान्त', 'युग-वाणी” ओर "“प्राम्या' में पंत 
जी का जीवन की ओर भ्ुकाव अधिक है । वतमान रहस्यवाद 
अनुभूति-पूणें न होता हुआ भी निरीश्वरवाद ओर भोतिकवाद से 
अच्छा है, इसलिए हमको उसका तिरस्कार नहीं करना चाहिए । 

किसी वस्तु के प्रचार पा जाने पर लोग उसकी उत्पत्ति वा 
इतिहास के संबंध में प्रायः उदासीन हो जाते हैं। नवीनता ही 
कोतूहल उत्पन्न करती है। जिससे घनिष्ठता हो जाती है उसके 
कुल ओर जाति की ओर ध्यान नहीं दिया जाता। “सत्य शिव 
सुन्दरम! आजकल कला ओर साहित्य के क्षेत्र में आदशे-वाक्य सा 
बन गया है। सब लोग इसी की दुहाई देते हैं ओर इसको वेद- 
वाक्य नहीं तो उपनिषद्-वाक्य अवश्य समभते हें; क्योंकि इसका 
प्रचार अधिकतर ब्रह्मसमाज से ही हुआ है। वास्तव में यह यूनानी 
दाशनिक्र अफ्लातून के *[॥० ॥]॥0९, 3॥6 (५००00, 3॥6 ु 
362० पा प? का अनुवाद है। अनुवाद इतना सुन्दर ओर फबता 
हुआ है कि यह वाक्य हमारे यहाँ की देशी भाषाओं में घुलमिल 
गया है । वास्तव में बात यह है कि विचार क्षेत्र में, देशी-विदेशी 
का भंगड़ा नहीं रहता । उसमें विश्वात्मकता रहती है । भारतवर्ष के 
लिए यह विचार नितानत नवीन भी नहीं है। सत्य ओर आनन्द 
का तो समन्वय सब्चिदानन्द में ही होता है । शिव सुन्दरं का भाव 
हमको किराताजुनीय आदि काथ्यों ओर नीति ग्रन्थों में मिलता है; 
“हित॑ मनोहारि च दुलभं वच:” । गोस्वामी तुलसीदास जी ने भी 
साहित्य में हित को प्राधान्य दिया है; देखिये-- 

'कीरति भणित भूति भलि सोई । 
सुरसरि सम सब कहूँ हित होई ॥ 

कुछ लोगों ने साहित्य की व्युत्पत्ति 'सहित का भाव! अर्थात्‌ 
“हित के साथ होने का भाव” की है ओर काव्य में जो रस या आनन्द 
का प्राधान्य है वह सुन्दर का रूपान्तर है ' सत्य और सोंदय का 
समन्वय करते हुए कवींद्र रवींद्र दाद! नामक बँगला ग्रन्थ की 
भूमिका में कहते हैं--“सत्य की पूजा सोंदये में है। विष्णु की पूजा 
नारद की वीणा में है।” साहित्य ओर कला की आधिप्ठात्री देवी 
हंस-वाहिनी शारदा का शझंगार बिना बीणा के पूरा नहीं होता। 
नीर-क्ली र-विवेकी हंस सत्य का प्रतीक है । बीणा में सोन्दर्य-भावना 
की प्रतिष्ठा है // काव्य के उद्देश्यों में 'सद्य: परनिब्ेतये” ( तुरन्त 
उत्कृष्ट आनन्द देना) के साथ 'शिवेतरक्षतये” (अमड्जल का नाश) 
ओर “कान्तासम्मिततयोपदेशयुजे” (प्रिया का सा मधुर उपदेश) में 
हित ओर सुन्दर दोनों ही बातें आ जाती हैं । “सत्य शिव सुन्दर” 
को उत्पत्ति चाहे जिस देश और काल में हुई हो उसमें हमें एकाएक 
सत्य के दशन होते है । 

सत्यं शिव सुन्दरं विज्ञान, धर्म ओर काव्य के परस्पर सम्बन्ध 
का सूत्र है। विज्ञान केवल सत्य की ओर जाता है। शिवं उसके 
लिए गौया है ओर सुन्दरं उसकी उपेक्षा की वस्तु है। विज्ञान में 
सत्य के आगे शिव॑ ओर सुन्दरं को दब जाना पड़ता है। वेज्ञानिक 
नम्न सत्य का, वह चाहे जितना भयावह क्‍यों न हो, एकान्त उपासक 
है। वह 'बावन तोले पाव रत्ती'सत्य चाहता है। उसके लिए बीभत्सता 
कुछ अथ नहीं रखतो । उसने केवल सत्य॑ त्रयात पढ़ा है; प्रियं 

को रेखा मात्र भी बिगाड़ दे तो उसके लिए वह दोष हो जाती 
है । वह सत्य के रूप ओर प्राण दोनों की रक्षा करता है। 

धार्मिक शिव की ओर जाता है । शिवं ही उसके लिए सत्य 
की प्रतिष्ठा है। वह लक्ष्मी का मांगलिक घटों से अभिषेक कराता 
है; क्योंकि जल जीवन है, कृषि का प्राण है, मानव-सांगल्य का 
संकेत है। शित्र कल्याण या हित करनेवाले के नाते ही महादेव 
कहलाते हैं । वेदों में 'शिवसंकल्पमस्तु” का पाठ पढ़ाया जाता है । 
धार्मिक कोरे सत्य का उपासक नहीं, उसके लिए सत्य मांगलिक 
रूप धारण करता है। धार्मिक इहलोक को ही रक्षा नहीं करता, 
वरन परलोक की भी चिन्ता करता है। वह आत्मा को परम 
श्रेयन की ओर ले जाता है । 

साहित्यिक सत्यं शिव सुन्दर तीनों को उपासना करता हुआ 
सुन्दर को प्राधान्य देता है| वह्‌ 'सत्य॑ ब्रयात प्रिय॑ ब्रुयात्‌ न ब्रुयात्‌ 
सत्यमप्रियम! का पाठ पढ़ाता है । वह हिंत को मनोहर रूप देता 
है । सबचिदानन्द के रूप में सत्‌, चित्‌, आनन्द तीनों का आदर 
करता हुआ रस वा आनन्द को अपना जीवन-प्राण समभता है । 
उसके हृदय में रसात्मक वाक्य का ही मान है। 

साहित्यिक के लिए सत्य शिवं सुन्द्रं में एक-एक विचार की 
यथाक्रम महत्ता बढ़ती गई है । अब हमको यह देखना है 
कि वह इन विचारों की किस रूप से पूजा करता है । वह सत्यं को 
वेज्ञानिक की भाँति अपना धरम नहीं मानता । वह सत्य के रूप 
की परवाह नहीं करता, वरन्‌ सत्य की आत्मा की रक्षा करता है । 

कह शाब्दिक सत्य नहीं चाहता, घटना के सत्य को अपनाना 
अवश्य चाहता है; किन्तु उसे सुन्दर के शासन में रखना चाहता 
है | गोस्वामी तुलसीदास जी लक्ष्मण को शक्ति लगने पर मर्यादा 
पुरुषोत्तम राम से विलाप में कहलाते हें 'तुम जननी के एक कुमारा', 
'मिलहि न जगत सहोदर श्राता?, 'पिता वचन मनतो नहिं ओह! । 
इन में से कोई भी वाक्य ऐतिहासिक की कसोटी पर कसने से ठीक 
नहीं उतरता, किन्तु काव्य में इनका महत्त्व वास्तविक सत्य से भी 
अधिक है। इनके द्वारा शीरामजी के हृदय का भाव प्रगट होता है। 
राम का शोकावेग तथा उनके भाई के प्रति भाव ओर लक्ष्मण 
के महत्त्व की अभिव्यंजना करने फे लिए इससे अ्रच्छा साधन न था] 
इंगलैंड के अमर कवि शेक्सपीयर की 'डेज़डीमोना” मिथ्याभाषणा 
में ही अपने हृदय के सत्य का उद्घाटन करती है। वह अपने भाई 
से यह कहकर कि मेंने स्वयं अपने को मार डाला है अपने दाम्पत्य 
प्रम का परिचय देती है। कभी-कभी काव्य के लिए सत्य मिथ्या का 
रूप धारण कर 'सुन्दरं' का मान रखता है। जिस प्रकार गोस्वामी 
तुलसीदास अपनी अनन्यता में 'तुलसी मस्तक तब नव धनुष बाण 
लेहु हाथ' कहकर कृष्ण को राम के रूप में ही देखना चाहते थे, 
उसी प्रकार कवि 'सत्यं! को भी 'सुन्दरं' के रूप में देखना चाहता 
है | इसमें सत्य की अप्रतिष्ठा नहीं। बह सत्य की अवहेलना नहीं 
करता, वरन उसको ग्राह् रूप में देखना चाहता है। प्राह्म रूप देने 
की प्रक्रिया में सत्य की यदि कुछ काट-छाँट होआाय तो वह अपने 
आदशे की पूर्ति के अथे सत्य की उतनी हानि को शिरोधाये सममेगा। 
कवि यद्यपि स्वतंत्र है, तथापि बह सत्य की नितान्त अवहेलना नहीं 


सत्य॑ शिव सुन्द्रम्‌ २६६ 
कर सकता । उसकी कल्पना से रचे हुए महल चाहे हवाई किले 
कहलाबें किन्तु उनकी आधार-शिला दृढ़ वास्तविकता में ही रहती 
है। वह सत्य को सुन्दरं का रूप देने में सीमा से बाहर नहीं 
जाता । मूल घटना का वह आदर करता है, किन्तु उसकी व्याख्या 
ओर कारणों में अन्तर करने की स्वतंत्रता रखता है। यह 
केवल इसलिए कि उसके द्वारा वह सेद्धान्तिक सत्य का उद्घाटन 
करना चाहता है। 'शकुन्तला में अँगूदी ओर शाप की कथा कल्पना 
है । किन्तु उससे इस सत्य की रक्षा होती है कि दुष्यन्त का सा 
प्रेमी हृदय बिना किसी देवी कारण के अपनी प्रियतमा की फेबल 
राजनीतिक कारणों से अवहेलना नहीं कर सकता । कवि लोग 
मुँह म॑ं सोना डालकर नहीं बेठते । वे विश्वामित्र की सी नई सृष्टि 
रचने में भी संकोच नहीं करेंगे किन्तु वे संगति ओर सम्भाव्य का 
अवश्य ध्यान रक्खेंगे। वे कल्पना के घोड़े को अखंभव क्षेत्र में 
नहीं दोड़ायेंगे पर वे उसका सदा संगति की लगाम से नियन्त्रण 
करते रहेंगे। हु 

/यद्यपि आजकल कलाबाद (कला कला के लिए ही है) की मोंक 
में कुछ कविगण सत्यं ओर शिव की अवहेलना कर कहते हैं कि 
काव्य का नीति से कोई संबंध नहीं, तथापि यह बात जनता को 
मान्य नहीं हुईं। जनता सुन्द्रं की उपासक है, किन्तु सुन्दरं को 
सत्यं ओर शिवं के अलंकारों से श्रलंकृत देखना चाहती है। यह 
बात ठीक है कि सुन्दरं किसी दूसरे के शासन में नहीं रह सकता 
ओर उसके लिए उसके ही नियम लागू होंगे, तथापि वह मनुष्य की 
भनोवृत्तियों में विद्रोह नहीं उत्पन्न करेगा। साम्य ही सुन्दरं का 

मुख्य लक्षण है । सुन्दरं साम्य की उपेक्षा कर अपनी आत्महत्या 
न करेगा । नीति की रक्षा में सुन्दरं की भी रक्षा है । गंगा-जल की 
भाँति काव्य में पवित्रता ओर प्यास बुमाने तथा नीरोगता प्रदान 
करने का गुण एक साथ होना चाहिए। 2 

सुन्दरं तो साहित्य का उपास्य ओर इष्ट-देव है। वह सत्य कह्ठेगा 
किन्तु लट्ट-मार सत्य न कह्ेगा । काव्य के उद्देश्यों में कहा गया 
है कि काव्य का उपदेश प्रिया के उपदेश का सा माधुय-मंडित 
होता है। कविवर बिहारी यदि राजा को लट्टमार उपदेश देते तो 
शायद वे उपदेश देने में असफल तो रहते ही, दरबार से भी अनादर 
के साथ निकाले जाते । किन्तु डनके “नहिं पराग नहिं मधुर मधु, 
नहिं विकास इहि काल”? वाले दोहे ने जादू का काम किया। 
साहित्य सुन्दरं को इसीलिए प्राधान्य देता है कि कला में 
विचार के साथ प्रेषणीयता ( (५०0॥॥!प7व०४७०॥)॥५ ) का भी 
भाव लगा रहता है । कवि अपने भाव को संसार तक पहुँचाना 
चाहता है। उसके पास लोगों के हृदय-द्वार खोलने के लिए सांदय 
की ही कुंजी है। वह सोॉंदय का आवेशन चढ़ा कर कट्ठु से कटु सत्य 
को आय बना देता है । रवि बाबू की “चित्रांगदा' की भाँति कवि 
की वाणी सोंदये के प्रभाव से मानव रूपी अजुन के हृदय में प्रवेश 
कर उसको अपने गुणों से मुग्ध कर लेती है । इसलिए कवि संदिय 
का उपासक है। सोंदये में साम्य ओर समन्वय की भावना निहित 
रहती है। सोंदय में सत्य ओर शिव दोनों का सन्निवेश है । 


३४. भक्ति की रीति निराल्ली है 


भारतवष में आदिकाल से ईश्वर-प्राप्ति के तीन मांगे माने गये 

है, ज्ञान, कर्म ओर भक्ति। यद्यपि ज्ञान पंथ क्रपाण की घारा! 
बतलाया गया है और कर्म की गहना गति कही गई है, तथापि वेदों 
आर शास्त्रों ने इन दोनों मार्गों को निश्चित रूप दिया है। “भक्ति! 
हृदय का विपय है, दृदय की गति स्वच्छुन्द है, वह नियम ओर 
शासन से बाहर है। प्रेम का पाठ पढ़ाये से नहीं पढ़ा जाता। प्रेम 
न तो बाड़ी में उपन्नता है ओर न हाट में त्रिकता है।? प्रेम” का 
उदय हृदय में होता है। वेद उसका भेद नहीं जञानते | योग उसके 
वियोग में संयोग उत्पन्न करने में असमर्थ रहता है--'ऊधो ज्ञोग 
जोग हम नाहिं! । सूत्र उसको बाँध नहीं सकते, धमंशास्त्र उसको 
शासन में नहीं ला सकते, दशेनशास्त्र भी उसके लिए कोई महत्त्व 
नहीं रखते - 'नाँय कराय सके पट दरसन दरसन मोहन तेरो। 
दिन दिन दूनो कोन बढ़ावे या हिय माँक अँधेरो ।! राज-विधान 
में उत्तके लिए स्थान नहीं । घर, बार, मान-मर्थ्यादा, कुल की कानि, 
सब का प्रभाव विफल होता है-- 

किती न गोकुल कुल-बधू काहि न किहि सिख दीन । 

कोने तजी न कुलगली हर मुरली-सुर लीन ॥ 

भक्त की यही दशा होती है । उसे जाति-पाँति का कुछ खयाल 
नहीं रहता । हरि को भजे सो हरि को होई”, न वह हिन्दू रहता 
है ओर न मुसलमान, न ईसाई, न जेन--हाँ हम सब -पंथन ते 
न्‍्यारे, लीनो गहि अब प्रेम-पन्‍थ हम ओर पंथ तज्ञ प्यारे । 
उसे तो अपनी ही घुन रहती है। मीरा को भाँति उसको धन-धान्य, 
राजपाट, ज्ञान ओर गौरव सब हेय हो जाते हैं--- 

मेरे तो गिरधर गोपाल दूसरो न कोई। 
सन्‍्तन ढिग बैठि बेठि लोक-लाज खोई॥। 

भक्ति के प्रभाव से सब सांप्रदायिक विरोध नष्ट हो जाते हैं। 
हिन्दू-मुसलमान का भेद नहीं रहता। देखिए एक मुसलमान कव- 
यित्री क्या कहती है -- 

नंद के कुमार कुरबान ताँड़ी सूरत पे 
ताँड़ नाल प्यारे, हिन्दुवानी हो रहूँगी में । 

'गर्सी प्रकार उसके लिए जाति-पाँति का ध्यान नहीं रहता उसी 
प्रकार उसे अपना भी ध्यान नहीं रहता। उसे मुक्ति की भी चाह 
नहीं रहती, उसे तो केवल 'प्रेम' की चाह रहती है। वह यदि कुछ 
माँगता है तो संत तुलसीदास जी की तरह यही कहता है कि 'देहु 
भक्ति अनपायिनी' । उसको एक ही बल, एक ही भरोसा और एक 
ही आ्राशा तथा विश्वास रहता है। वह यही चाहता है कि वह 
चकोर की भाँति अपने प्रियतम को देखता रहे । वह द्वानि-लाभ 
सुख-दुख को भी कुछ नहीं समकता । वह दुख को भी सुख मानता 
है, वह प्रोपदी की भाँति दुखों का स्वागत करता है; क्योंकि दुख 
में भगवान की याद आती है । 

बहू कठिनाइयों से विचलित नहीं होता, प्रेम का बदला भी नहीं 
चाहता, प्रेम करना ही उसका एक-मात्र लक्ष्य बन जाता है। बस 
उसकी चातक की सी गति हो जाती है-- 
उपल बरखि गरजत तरजि, डारत कुलिस कठोर । 
चितव कि चातक जलद तजि, कबहँ आन की ओर ।। 
धन-वबेभव घट जाने की उसको परवाह नहीं, भोतिक बल की 
उसे चिन्ता नहीं | उसे यदि चिन्ता है तो केवल इस बात की कि 
उसका प्रेम न बटे-- 
स्रवन घटहु, अनि टग घटहु, घटहु सकल बल देहू । 
इते घटे घटिहे कहा, जो न घटे हरि नेह॥ 
भक्त को भगवान के न मिलने पर दुख होता है । वह उस दुख 
की भी सराहना करता है | विरह का शाप उसको वरदान हो जाता 
है । कबीर की भाँति वह विरह-शून्य हृदय को मसान समभता है। 
बिरह का काँटा उसके हृदय में खटकता है, किन्तु वह उसकी कसक 
को मधुर समभता है-- 
कहा निकासन आई उर ते काँटो, अरी हठीली। 
चुभ्यों रहन दे, लागति नीकी वाकी कसक चुभीली ॥ 
यह तो भक्त का निरालापन है कि वह काँटे को भी नहीं 
निकालने देता; वह उपदेष्टा को उलटा उपदेश देता है। ऊधो गोपियों 
को सममभाने आते हैं, उन्हें योग की शिक्षा देते हैं, बेराग्य का 
महत्त्व बतलाते हैं, प्र म-दु:ख से गोपियों को मुक्त करना चाहते हैं, 
लेकिन क्या उत्तर मिलता है ! 


३०४ प्रबन्ध-प्रभाकर 


श्याम गति, श्याम मति, श्याम ही हैं प्रानपति, 
श्याम सुखदाई सों भलाई सोभाधाम हैं। 
ऊधो तुम भये बोरे, पाती लेके आए दोरे, 
योग कहाँ राखें यहाँ रोम-रोम श्याम हैं। 
व (्‌ २५८ रे 
कान्ह भये प्रानमय प्रान भये कान्हमय, 
हिय में न जान परे कान्ह हैं कि प्रान हैं। 
योग के उपदेष्टा ऊधो भी इस उत्तर को सुनकर दंग रह जाते 
हैं | आत्म-विस्म्ृति उनको भी घेर लेती है-- 
लखि गोपिन को प्रेम, नेम ऊधो को भूल्यों। 
गावत गुन गोपाल फिरत कुंजन में फूल्यो ॥ 
खिन गोपिन के पग धरे धन्य तुम्हारो नेम । 
घाइ-घाइ द्रम भेटही ऊधो छाके प्रेम ॥ 
भक्त के लिए संसार की सभी बातें उलटी होती हैं । वह श्याम 
रंग में डूबने को उज्ज्वल होना समभता है--“ज्यों-ज्यों बूड़े श्याम 
रंग, त्यों-त्यों उज्जलु होय” । उसके लिए सोना और जागना एक 
हो जाता है । मरण ही उसके लिए जीवन होता है। 
पाने में में तुमको खोऊेँ 
खोने में सम पाना; 
यह चिर अतृप्ति हो जीवन 
चिर तष्णा हो समिट जाना ! 
क्या ही सुन्दर भाव है ! संसार के सुख ओर ऐश्वरय को पाने 
में प्रियतम को खोना है ओर संसार को खो देने में प्रियतम को 

पाना है। अतप्ति ही जीवन है। प्रेम-पिपासा मिटती नहीं, यदि 
उसको तृप्णा है तो बस मिट जाने की । 

भक्त जन विरोधों के संचात बन जाते हैं। कभी तो दीन से भी 
दीन, कभी हठी से भी हठी दिखाई पड़ते हैं। कभी तो “हों सब 
पतितन को टीको”; 'मो सम कोन कुटिल खल कामी......, पापी 
कोन बड़ो है मोते सब पतितन में नामी, सर पतित को ठौर कहाँ 
है, सुनिए श्रीपति स्वामी” ; 'सूरदास द्वारे ठाठो आँधरो भिखारी” 
कहते हैं ओर कभी अकड़ बेठते हैं और लड़ने को तेयार हो 
जाते हैं-- 

आज हो एक-एक करि टरिहां 

के हमहीं के तुमहीं माधव, अपुन भरोसे लरिहों । 

भक्त के लिए कोई नियम नहीं, कोई श्रृंखला नहीं, कोई बंधन 
नहीं । वह्‌ स्वच्छन्द है, वह उन्मुक्त है, वह अपनी घुन का पूरा है। 
यदि उत्तकी कोई चीज़ एप्थिर है तो उसकी लगन है, इसके सिवाय 
उसके मन की बात जानना कठिन है । वह कभी रोता है ओर कभी 
हँसता है, कभी रीकता ओर कभी खीमता है। वह इस संसार में 
नहीं रहता, उसकी मथुरा तीन लोक से न्‍यारी होती है। उसके 
हृदय का रहस्य वही ज्ञानता है। उसके भीतरी मर्म को--दढे को-- 
सांसारिक लोग नहीं समक सकते । जाके पाँय न परी बिबाई, 
सो का जाने पीर पराई!” । भक्ति की रीति भक्त ही जानता है। 
सांसारिक लोग तो बस इतना ही कह सकते हैं कि-- 


“प्रेम को पेंड़ो ही है न्‍्यारो । 

इस संसार का प्रत्येक मनुष्य कुछ शक्तियों ओर प्रवृत्तियों 
को लेकर जन्म ग्रहण करता है। चाहे पूवजन्माजित संस्कारों के 
कारण, ओर चाहे बंशपरंपरागत संस्कारों के हेतु, ये शक्तियाँ 
आर प्रवृत्तियाँ सब मनुष्यों में भिन्‍न-भिन्‍न प्रकार की होती हैं। 
इसी कारण सब मनुष्य एक से नहीं होते ओर जीवन व्यापार के 
अथे इनकी पूँजी भी एक दूसरे की अपेत्ता न्‍्यूनाधिक होती है । 
इसी को 'गाँठ की अ्रकृल” कहते हैं। जब किसी मनुष्य पर समभाने 
का असर नहीं होता तब पूछते हैं कि कुछ गाँठ की भी अकल रखते 
हो ! गाँठ की पूँज्ी नये संस्कारों द्वारा बढ़ाई जाती है। इन्हीं 
नये संस्कारों को जिनके द्वारा मनुष्य की स्वाभाविक प्रब्ृत्तियों ओर 
शक्तियों को पू्णरूप से विकसित कर मनुष्य को जीवन-संग्राम के 
योग्य बनाया जाता है, शिक्षा कहते हैं । 

जिस प्रकार उत्तम बीज को सफल वृक्ष बनाने के लिए उपयुक्त 
जलवायु, अच्छे खाद ओर पर्याप्त सिचन की आवश्यकता है, इसी 
प्रकार जीवन संग्राम में सफलता प्राप्त करने के लिए शिक्षा की 
आवश्यकता है । शिक्षा केवल स्कूलों में ही नहीं दी जाती, वरन्‌ 
सारा जीवन ही एक बड़ा शिक्षालय है। यद्यपि यह बात बिलकुल 

ठीक है, तथापि जो संस्कार बाल्यकाल में बन जाते हें वे जीवनभर 
के सुख ओर दुःख का कारण होते हैं । इसीलिए बाल्यकाल की 
शिक्षा बड़ा महत्त्व रखती है । 

यह शिक्षा पढ़ना-लिखना सिखाने में ही समाप्त नहीं होती, वरन्‌ 
बालक को पूण मनुष्य बनाना द्वी इसका मुख्य ध्येय है। पूर्ण 
मनुष्य किसे कहते हैं ? पूणे मनुष्य वह है जिसकी बोद्ध ( अर्थात्‌ 
बुद्धि संबंधिनी), भावात्मक ओर संकल्पात्मक (अर्थात्‌ क्रियात्मक) 
मानसिक शक्तियाँ एवं शरीर की भोतिक शक्तियाँ पूरणेतया विकसित 
हों ओर जेसा उसका शरीर और मन बलवान हो बेसी ही उसकी 
आत्मा भी बलवान हो । मनुष्य अपनी बुद्धि द्वारा संसार को 
सममकर उसके नियमों से लाभ उठा सकता है। वह अपनी भावा- 
त्मक शक्तियों द्वारा मनुष्यों के साथ सद्व्यवहार कर उनके साथ 
प्रीति-पूवेक रह सकता है। ज्िस के भाव ओर मनोयोग नियमित 
नहीं, जो अनुचित क्रोध करता है, जो समय पर अपने मनोगत 
भावों को प्रकाशित नहीं कर सकता, जो ईर्षा-द्वेष के जाल में फँसा 
रहता है, जो अपने अनुराग को संयमित नहीं रख सकता, वह जीवन 
में अ्रसफल रहता है। जिस प्रकार मनुष्य में सद्दिचार आवश्यक है, 
उसी प्रकार दृढ़ संकल्प भी आवश्यक है | संकल्प के बिना क्रिया 
नहीं होती । विचार संकल्प ओर क्रिया के बिना पंगु हैं ओर विचार 
के बिना क्रिया अंधी है। बिना भाव के जीवन भी शुष्क ओर 
नीरस है । ज्ञिसके हृदय में प्रेम नहीं वह मनुष्य मनुष्य नहीं । 
सत-शिक्षा विचार, भाव ओर संकल्प तीनों का सुखद्‌ साम्य 
स्थापित कराती है | वह मनुष्य को धमे, अथे ओर काम तीनों 


३८८ प्रबन्ध-प्रभाकर 


के उचित मात्रा में उपाजेन करने में सहायक होती है । वह मन 
को विक्रसित, शरीर को पुष्ट ओर आत्मा को उच्चाशय वाली बनाती 
है । हमारी शिक्षा ऐसी होनी चाहिए जिससे हमारे बिचारों में 
मोलिकता आवे, हमारा ज्ञान जीते जागते पौधे की भाँति फूल-फल 
सके । वह हमारे मानसिक संस्थान का अंग बन जावे, मूल-रहित 
गुलदस्ते की भाँति न रहे, जो परीक्षा के बाद चार दिन में ही 
सूम्व जावे । 

हमें वह शिक्षा चाहिए जिससे हमारी भाषा में शक्ति उत्पन्न हो, 
हमारे चरित्र में बल पेदा हो, हमारा शरीर हृष्ट-पुष्ठ ओर सक्रिय रहे, 
हम सबसे प्रेम-पूवेक व्यवहार कर सकें, साहित्य, संगीत और कला 
के अनुशीलन से अपना ओर अपने समाज का जीवन सुखद बना 
सके ओर जिससे हम स्वतन्त्र आजीविका उपाजन कर अच्छे 
नागरिक बन सके । आजीविका का प्रश्न बड़ा जटिल होता जा 
रहा है । अब हमको हाथ-प र से काम करके ही आजीविका कमानी 
होगी । ऐसा न करने से हम जीवन संग्राम में न डट सकेंगे । अब 
स्कूलों का रूप बदल जायगा। वे कारखानों का रूप धारण कर लेंगे। 

जन-समाज के हित के लिए प्रत्येक मनुष्य का अच्छा नागरिक 
बनना उतना ही आवश्यक्र है ज्ञितना कि उप्तका मनुष्य होना; 
क्योंकि मनुष्य सामाजिक जोव है, उसका रहन-सहन, जीवन-मरणा 
समाज में ही होता है। समाज के बिना मनुष्य ऐसा है जेसे तालाब 
के बिना कमल । जो शिक्षा मनुष्य को केवल मनुप्य बनाकर छोड़ 
देती है वह अपूरण है, क्‍योंकि मनुष्य की पूणृता समाज में ही है। 
शिक्षा मनुष्य को नागरिक जीवन के लिए तेयार करती है । यह 

तेयारी ऐसी होनी चाहिए जिससे कि मनुप्य समाज के विकास में 
रुकावट न बनकर उसका सहायक बने । 

सारांश यह कि शिक्षा का ध्येय मनुष्य को उपाधियों से 
विभूषित करना नहीं, वरन्‌ मनुष्य की शारीरक, मानसिक, ओर 
आत्मिक उन्नति कर उसको पूण मनुष्य तथा चरित्रवान बनाना 
ओर सामाजिक हित की दृष्टि से उसे आदशे नागरिक बनाना 
है। ये अक्षर-ज्ञान की उपाधियाँ तो उस ध्येय की पूर्ति के लिए 
साधन-मात्र हैं । उपाधियाँ एक प्रकार से सरकारी नोकरियों के 
लिए प्रवेश-पत्र हैं । सब उपाधिधारी नोकरी भी नहीं पाते। नौकरी 
पा लेना ही जीवन की सफलता की कसोटी नहीं । नौकरी पा लेने 
पर भी जो मनुष्य जीवन-संग्राम में पूरा नहीं उतरता वह शिक्षित 
नहीं कहा जा सकता । राष्ट्र ओर समाज के प्रति जो व्यक्ति अपने 
कत्तव्यों को निभा नहीं सकता वह शिक्षित नहीं कहा जा सकता। 


४१. वतेमान शिक्षा के गुण-दोष 


अपने लक्ष्य को पूरा करना ही वस्तु का सबसे बड़ा गुण है, 
ओर उसको पूरा न करना सबसे बड़ा दोष | अम्रत का मूल्य उसकी 
श्लंजोवनी शक्ति में है ओर विष का मूल्य उसकी मारण शक्ति में। 

शिक्षा के गुण-दोष उसके लक्त्य को पूरा करने अथवा न 
करने पर निभेर हैं । शिक्षा का लक्ष्य क्या है ? मनुष्य की शारी- 
रिक, मानसिक ओर आध्यात्मिक शक्तियों का पूर्ण विकास करके 
मनुष्य को समाज में अपना कत्तेव्य-पालन एवं साम्यमय जीवन 
व्यतीत करने के योग्य बनाना । इस ध्येय को सम्मुख रखते हुए 
हमको देखना चाहिए कि वतमान शिक्षा-पद्धति ने कहाँ तक इस 
की पूर्ति की है ! 

वतमान शिक्षा ने विद्यार्थियों के मानसिक विकास की ओर 
सबसे अधिक ध्यान दिया है। वतमान शिक्षा ने इस बात का उद्योग 
अवश्य किया है कि विद्यार्थियों का दृष्टिकोण व्यापक बनाया जावे । 
वे कूप-मंडूक की भाँति न रहें ओर वे मानव-समाज के ऊँचे 
मस्तिष्क के संपर्क में आ जावें। जो वज्ञानिक ज्ञान आजकल के 
कालेज के विद्यार्थी को होता है वह शायद अरस्तू ओर सुकरात को 
मी प्राप्त न था। दूर देशों का कोई ऐसा नवीन सिद्धान्त नहीं, 
जिसको हमारे विद्यार्थी न जानते हों । संसार में जितनी उन्नति हुई 
है, उससे विद्यार्थगण अनभिज्ञ नहीं रक्खे जाते । यह सब होते हुए 
भी वतमान शिक्षा विद्यार्थियों में मोलिकता उत्पन्न करने में असमथे 

रही है। जब तक हम संसार से ज्ञानोपाजन करके बदले में उसको 
कुछ न दें तब तक हमारा अध्ययन ऐसा ही है जसा दिन भर 
चारपाई पर पड़े रहने वाले का भोत्नन करना । 

मौलिकता के अभाव का कारण भारतीय विद्यार्थियों के 
मस्तिष्क की कमी नहीं, वरन्‌ इसके लिए शिक्षा-पद्धति ही उत्तर- 
दायिनी है | गुरु का काये सोना बनाना नहीं वरन्‌ अपना सा पारस 
बनाना है। विद्यार्थी स्वयं चाहे सोना बन जाय किंतु वह स्वयं 
आविष्कारक नहीं बनता । सर जगदीशचन्द्र बसु ओर आचाये 
प्रफुल्नचन्द्र राय जेसे व्यक्ति खोजने से ही मिलते हैं। इसके दो 
मुख्य कारण हैं | एक तो मातृ-भाषा का हमारी शिक्षा का माध्यम 
न होना और दूसरा यह कि आजकल पाख्य-विषय केवल मानसिक 
व्यायाम रहते हैं, उनमें न व्यावहारिकता लाई जाती है, और न 
उपयोगिता और न वे रुचिकर बनाये जाते हैं । 

मात-भाषा माध्यम न होने के कारण कालेज की शिक्षा द्वारा 
अजित ज्ञान हमारे मानसिक संस्थान का अंग नहीं बनता। वह 
जीते-जागते पोधे की भाँति नहीं होता, वरन्‌ गुलदस्ते के फूलों की 
भाँति अनुत्पादक रहता है। वह ज्ञान सफल नहीं हो सकता। 
मात-भाषा को शिक्षा का माध्यम न रखने के कारण विचारों ओर 
भाषा का अस्वाभाविक विच्छेद ही नहीं होजाता बरन्‌ पढ़े ओर 
अनपढ़ों में भारी अन्तर होजाने के कारण ज्ञान ओर क्रिया में भी 
विच्छेद हो जाता है। दूसरी भाषा में होने के कारण ज्ञान के मोटे 
सिद्धान्त भी साधारण जनता के लिए अगम्य हो जाते हैं और 
विद्यार्थीगण भी उनको स्वेसाधारण के लिए बोध-गम्य बनाने की 

सामथ्ये नहीं रखते, क्योंकि वे अ्रपनी भाषा में अपने विचार प्रकट 
करना नहीं जानते । 
हमारे विद्यालयों में ज्ञान को व्यावहारिक ओर रुचिकर बनाने 
का ध्येय मात्र तो अवश्य है, किन्तु केवल मनोरथ से कार्यसिद्धि 
नहीं होती । कोसे बड़ा होता है ओर समय थोड़ा, ओर उसी के 
साथ परीक्षा में पास होना आवश्यक होता है। इस कारय 
विद्योपाजेन तोते का काम बन जाता है। विद्यार्थीगण विद्या क 
भार वहन करते हैं किन्तु उसका आनंद नहीं लेते। बालकों की 
शिक्षा में पाठ्य-विषय को सरल बनाने का उद्योग अवश्य किय 
जाता है, किन्तु जब तक यह काये योग्य शिक्षकों के हाथ में + 
दिया जावे तब तक यह पर्याप्त रूप से सफल नहीं हो सकता । खेद 
का विषय है कि शिक्षा-शा्त्र के पारंगत शिक्षक भी अपने ज्ञान क' 
उपयोग नहीं करते। वे पढ़ाने को केवल आजीविका का साधन 
सममते हैं वास्तविक रुचि नहीं रखते । 
शारीरिक विकास का हाल भी मानसिक विकास का सा हूं 
है । खेल-कूद के लिए कार्यक्रम में अवश्य स्थान है । उससे बालक 
के शरीर में थोड़ी बहुत स्फूति भी रहती है, व्यायाम भी हो जात 
है; कितु साधन ही ध्येय बन जाता है । स्कूल के खेल-कूद से बालक 
में परिश्रम-शीलता नहीं बढ़ती । हाँ, बालचर खंस्थाएँ इस ओ 
ध्यान दे रही हैं। किंतु साधारणतया वतेमान शिक्षा से विद्याश 
आलसी ओर अकमंण्य होते जाते हैं । उन लोगों को हाथ से का: 
करने का गोरव यथोचित रूप से नहीं बतलाया जाता । काले: 
ओर स्कूल के खेल-कूदों से इतना लाभ अवश्य है कि उनके द्वा 

सामाजिकता बढ़ती है। विद्यार्थीगण एक दूसरे से व्यवहार करना 
भी सीखते हैं कितु उसी के साथ फेशन और फिजूलखर्ची बढ़ती 
है। यदि यही सामाजिकता सादगी के साथ बढ़ाई जावे तो बहुत 
ही उत्तम हो । 

वतमान शिक्षापद्धति में आध्यात्मिकता की ओर बिलकुल 
ध्यान नहीं दिया जाता । ललित कलाओं का अनुशीलन अवश्य 
कराया जाता है किंतु उनके साथ कोमल भावों की जाम्नति नहीं की 
जाती । ललित कलाओं का अनुशीलन तब ही सफल हो सकता है 
जब जीवन में कुछ मृदुता आवे ओर साम्य-भाव की जञाम्रति हो। 
कविता, संगीत और चित्रकला का सा साम्य जीवन में आ जाय । 

वतमान शिक्षा ने स्वतन्त्रता के भावों को अवश्य जागम्रत किया 
है, किंतु उसके साथ आत्म-संयम में भी कमी आ गई है। सच्ची 
स्वतन्त्रता आत्म-संयम में है। जो लोग आत्म-संयम करने में 
असमथ रहते हैं वे स्वतंत्रता का सदुपयोग नहीं कर सकते । वर्तमान 
शिक्षा में धर्म से ददासीनता होती जाती है ओर उसी के साथ 
जातीय संस्क्ृति का भी हास होता जाता है। जातीय संस्कृति को 
स्थापित रख कर ही मनुष्य जनता में काम कर सकता है ओर 
उसको अपनी विद्या से लाभ पहुँचा सकता है । 

वर्तमान शिक्षा का सबसे बड़ा दोष उसका बहु-व्यय-साध्य होना 
है । हमारे विद्यार्थी होस्टलों में प्रायः पचास रुपया मासिक खर्चे 
करते हैं, किंतु जब नोकरी की बात आती है तब तीस-पेंतीस रुपये 
को भी कोई नहीं पूछता । वतेमान शिक्षा विद्यार्थी को नोकरी के 
सिवाय ओर किसी काये के योग्य नहीं रखती । शारीरिक परिश्रम 

के काये उनकी शान ओर ओर शक्ति के बाहर की बात होजाती है। 
अब शिक्षा का दृष्टिकोण बदलता जा रहा है। शिक्षालयों में उद्योग- 
धंदे सिखलाये जाने की योजनाएँ चल रही हैं। प्रांतीय सरकारें 
वर्धा की योजना को क्रियात्मक रूप देने का विचार कर रही हैं । 

संक्षेप में यह कहा जा सकता है कि वतमान शिक्षा ने हमारे 
मानसिक क्षितिज को विस्तार देते हुए भी हम में गांभीय ओर 
मोलिकता नहीं उत्पन्न की । शारीरिक विकास की ओर ध्यान 
देते हुए भी विद्यार्थी को हाथ से काम करने का गोरव ओर आलस्य- 
परित्याग का सुख नहीं बतलाया ओर न उसने शिक्षितों को जनता 
के साथ मिलकर काम करना सिखाया है। वतमान शिक्षा का सबसे 
बड़ा दोष यह है कि इसने रहन-सहन को तो ऊँचा कर दिया है, 
किंतु उसी के साथ धनोपाजन करने की शक्ति उत्पन्न नहीं की । इस 
तरह यह केवल असंतोष का कारण बन रही है । 

वर्तमान शिक्षा में गुण भी हैं, दोष भी हैं। 'अकरणात्‌ मन्दकरयां 
श्रेय” न करने से कुछ करना अच्छा है । संसार ही गुण-दोष-मय 
है, किंतु शिक्षा के दोषों का दुष्परिणाम बहुत दूर तक जाता है। 
शिक्षा का संबंध भविष्य से है । यदि हमारी शिक्षा अच्छी है तो 
हमारा भावी समाज अच्छा बनेगा ओर यदि हमारी शिक्षा खराब 
है तो हमारा भविष्य भी खराब होगा ओर उसका उत्तरदायित्व हम 
पर है। वतेमान शिक्षा के जो दोष हैं वे ऐसे नहीं हैं जो दूर न हो 
सकें । सत्संकल्प ओर परिश्रम की आवश्यकता है। उससे सब कुछ 
साध्य है । 


४२. कया विज्ञान ओर कविता का 
पारस्परिक विरोध हे ! 


साधारण दृष्टि से विज्ञान ओर कविता में परस्पर विरोध 
दिखाई देता है, ओर यह बात बहुत अंश में ठीक भी है. । विज्ञान 
ओर कविता के सत्य-सम्बन्धी सिद्धान्त में भेद है । विज्ञान सत्य, 
केवल सत्य चाहता है। वह सत्य को रोचक ओर प्रिय बनाने का 
उद्योग नहीं करता । विज्ञान केवल 'सत्यं! का उपासक है । कवि 
'सत्यं” के साथ 'शिवम ओर सुन्दरम” का भी पाठ पढ़ाता है | कवि 
का ध्येय सत्य अवश्य है किन्तु कवि के सत्य ओर वज्ञानिक के 
सत्य में कुछ अन्तर है । वैज्ञानिक ठोस बाह्य सत्य चाहता है । कवि 
हृदय की सत्यता देखता है । 

वेज्ञानिक आदश की ओर नहीं जाता, उसके लिए जेसा है बेसा 
ही कह देना सत्य है--“जसा का तेसा” चाहे शुभ हो, चाहे अशुभ, 
प्रिय हो अथवा अप्रिय, इसकी वेज्ञानिक को चिन्ता नहीं । कवि 
'सत्यं ब्रुयात्‌ प्रियं ब्रुयात्‌ न ब्रुयात्‌ सत्यमप्रियम्‌! का पक्तपाती है। 

बेज्ञानिक बावन तोले पाव रतक्ती वाली यथाथेता को अपना 
ध्येय बनाता है। कवि हृदय की ग्राहकता को अपना लक्ष्य मानता 
है। वेज्ञानिक विश्व-वेचित्रय में अपनी बुद्धि द्वारा नियम और 

अंखला खोजकर उनके मानसिक बोध बनाता है । कबि उसी 
चित्र-विचित्र संसार को अपने भावों ओर मनोवेगों के राग में रैंग 
कर उसे ओर भी चित्ताकषेक बना देता है। एक का काम बुद्धि के 
बोध से है तो दूसरे का काम हृदय के भावों से है । 

फिर क्या विज्ञान और कविता में नितान्त विरोध है ? नितान्त 
विरोध तो घोर से घोर विरोध में भी नहीं होता । सभी वस्तुओं में 
वस्तुत्व अथवा विचारविषयत्व की समानधमंता तो रहती है, किन्तु 
विज्ञान ओर कविता में बहुत सी बातों की समता है । जो विरोध 
है वह इतना ही है जितना समान वस्तुओं में होना चाहिए । 
दोनों ही का वाडमय से सम्बन्ध है । दोनों ही मनुष्य के अनुभव 
की व्याख्या करते हैं । किन्तु दोनों का कार्यक्षेत्र विभाजित है ओर 
इस विभाजन के अनुकूल दोनों की पद्धति में अन्तर है । पद्धति का 
मेद होते हुए भी दोनों को कल्पना का सहारा लेना पड़ता है । दोनों 
ही में आश्चये, चमत्कार, नवीनता,खोज-बीन, आनन्द ओर संलम्नता 
का काय रहता है । दोनों का ही अन्तिम लक्ष्य मनुष्य जाति का 
हित-साधन है । फिर विरोध केसा ? जिस प्रकार कवि कल्पना के 
बिना नहीं चलता उसी प्रकार वेज्ञानिक भी कल्पना बिना पग नहीं 
रखता । बात-बात पर कल्पना का कायें है। न्यूटन ने पेड़ से फल 
गिरते देखा । उसकी कल्पना उसको सोर-मंडल की ओर ले गई। 
उसने सोचा जिस प्रकार फल प्रथ्वी की ओर आकर्षित हुआ उसी 
तरह सोर-मंडल के पिंड एक दूसरे की ओर गुरुत्व के परिमाणा में 
आकर्षित होते हैं। वाट ने बटलोई की भाप के द्वारा ढककन के दृश्य से 
भाष की शक्ति की कल्पना पर स्टीम ऐंजिन का निर्माण किया। जब 

वेज्ञानिक किसी घटना से आश्वये-चकित होता है, तभी वह व्याख्या 
के लिए कल्पना को दोड़ाता है । जब वह किसी एक सिद्धान्त की 
कल्पना कर लेता है तभी वह निरीक्षण ओर प्रयोग द्वारा उसकी 
पुष्टि के अथ सामग्री खोजता है। कवियों की कल्पनाएँ भी वेज्ञानिकों 
के नये-नये आविष्कारों में सहायक होती हैं । जो बात कल कल्पना- 
मात्र थी वह आज सत्य हो जाती है । उड़ने की इच्छा पहले कवियों 
के ही हृदय में जागरित हुई थी । उसको आज विज्ञान ने सफल 
कर दिया । यदि ये कल्पनाएँ न होतीं तो वायुयान भी न होते । 
कवि मेघदूत का निर्माण करता है तो वेज्ञानिक विद्यतदृत बना लेता 
है । कवि संसार की विचित्रता से चकित हो उसको मानव-हृदय 
देकर एक साम्य स्थापित करता है। वेज्ञानिक उस विचित्रता में 
व्यापक नियमों की खोज कर एक बोद्ध ( बुद्धि सम्बन्धी ) साम्य 
स्थापित करता है | दोनों सिंह ओर सपूत की भाँति पीटी हुई 
लकीर से हटकर नई राह खोजते हैं । नई राह खोजने में दोनों की 
प्रतिभा एक-सी होती है । भेद केवल विषय का होता है। दोनों ही 
के द्वारा मानव जाति का हित-साधन होता है, दोनों ही शक्ति के 
साधंक हैं । यदि एक आध्यात्मिक बल देता है तो दूसरा भोतिक 
बल । दोनों ही प्रकृति देवी के उपासक हैं । यदि एक उसके 
सोन्दये-निरीक्षण में मग्न है तो दूसरा उसकी सेवा द्वारा मेवा पाने 
का यत्न करता है ओर प्राकृतिक नियमों को अपने लाभ का हेतु 
बनाता है । विज्ञान यद्यपि शुष्क है तथापि उसमें भी उतना ही आनन्द, 
उतनी ही संलगम्नता आ जाती है जितनी कि काब्य में । गगन-मंडल 
के तारागणों की गति में वैज्ञानिक एक अनुपम लास्य देखता है, 


शेश्८ प्रबन्ध-प्रभा कर 


उसी लास्य का लघुतम रूप परमाणुओं के विद्युताणुओं में पाता 
है । मनुष्य-कंकाल जो वेराग्य का उद्दीपक माना जाता है उसके 
लिए विकासवाद का रहस्य, जो उसके लिए मुगल-सम्राटों के रंग- 
महलों के रहस्य से भी अधिक रुचिकर होता है, उद्घाटन करता 
है। वह वीर विजेता की भाँति अंबर-चुंबित हिमाचल के उच्चतम 
शिखिर तक जाने में बीर रस के स्थायी उत्साह का पूर्ण परिचय 
देता है। जो सोन्दर्य कवि को फूलों में मिलता है उसी सोन्द्य को 
वह फूलों को जड़ों में भी देखकर परमात्मा की बुद्धिमत्ता को 
सराहना करता है । 

वेज्ञानिक ओर कवि दोनों ही आश्चये-चकित बालक की भाँति 
सृष्टि का रहस्य जानने की चेष्टा करते हैं । दोनों एक लक्ष्य की 
ओर जा रहे हैं, किन्तु भिन्न-भिन्न मागे से । दोनों ही सरस्वती के 
लाड़ले पुत्र हैं; दोनों ही से मनुप्य-जाति उपकृत है। एक ने हृदय 
की तुष्टि की है तो दूसरे ने मस्तिष्क की । यदि एक ने मनुष्य को 
मानसिक सुख दिया है तो दूसरे ने भोतिक सुख का संपादन किया 
है । यदि एक ने प्राकृतिक शक्तियों को मनुष्य का हृदय प्रदान कर 
मनुष्य का सहचर बनाया है तो दूसरे ने उन शक्तियों का बुद्धि 
द्वारा नियंत्रण कर उनको मनुष्य का अनुचर बनाया है। दोनों में 
कोई छोटा-बड़ा नहीं है। दोनों में विभिन्नता होते हुए भी समानता 
है, दोनों की वृषभानुजा ओर हलधर के वीर की सी जोड़ी है । 

अन्य शास्त्रों की भाँति विज्ञान का भी इतिहास बहुत प्राचीन 
है, कितु वेज्ञानिक उन्नति की बाढ़ जैसी हम आजकल देखते हैं, 
बेसी उन्नीसवीं शताब्दी के उत्तराधे से ही प्रारंभ होती है । 

विज्ञान की कई शाखाएँ हैं । प्रत्येक में भिन्न-भिन्न आविष्कारों 
द्वारा उन्नति हुई है । यद्यपि सभी विद्याएँ मनुप्य के लाभाथे हैं, 
तथापि कुछ वेज्ञानिक आविष्कार ऐसे हैं जिनका मनुष्य जाति के 
हित से सीधा संबंध है ओर कुछ ऐसे हैं ज्ञिनकी क्रियात्मक उपयो- 
गिता कम है, परन्तु जिन्होंने मनुष्य के ज्ञान में हलचल मचा दी है 
ओर जिनका मनुष्य जाति की क्रियाओं पर बहुत कुछ प्रभाव है । 

हम पहले प्रकार के आविष्कारों का पहले वरणन करेंगे। वाष्प- 
संबंधी कलें, बेतार का तार, वायुयान, विद्युत्‌ का प्रकाश, दूरवीक्षण 
यंत्र, ऐक्स-रे, ओर रेडियम पहले प्रकार के आविष्कारों में है। इन 
आविष्कारों के सहारे मनुष्य ने देश ओर काल पर विजय पा ली 
है । महीनों ओर वर्षा का सफर घंटों ओर दिलों में तय हो जाता है, 
ओर बात की बात में संसार के इस छोर से उस छोर तक मनुष्य की 
पहुँच हो जाती है। ऐक्स-रे ओर रेडियम की किरणों स्थूल पदार्था 
में भी प्रवेश कर जाती हैं ओर बक्स के भीतर की वस्तु हस्ता- 


२३२० अबन्ध-प्रभाकर 


मलकवत्‌ स्पष्ट प्रतीत होने लगती है। ऐक्स-रे ओर रेडियम(जिसकी 
प्राप्ति का श्रेय मेडम क्यूरी नाम्नी एक फ्रांसीसी महिला को है) 
द्वारा चिकित्सा-शास्त्र में बहुत कुछ वांछनीय परिवतेन हो गया 
है। मनुष्य को अपने शरीर के भीतर की बात जानने के लिए 
अनुमान का सहारा नहीं लेना पड़ता । अब तो अ्रत्यक्षे कि प्रमाणमी 
की बात हो गई है । शल्य-चिकित्सा ( (07८7० ४०॥ ) अब अंधे 
की टटोल नहीं रही, वरन्‌ बावन तोले पाव रत्ती की सी निश्चित 
बात हो गई है । रेडियम नासूरों की चिकित्सा में बहुत कुछ 
उपयोगी सिद्ध हुआ है। 

विद्यतशक्ति ने तो एक प्रकार का कल्पबृत्ष स्वग से लाकर 
मत्य-लोग में उपस्थित कर दिया है। एक बटन दबाया नहीं कि 
सारा नगर विद्युत्‌ की विशुद्ध निर्मेल ज्योत्स्ना में निमम् हो गया | 
'तमघो मा ज्योतिगेमय” की प्राथेना कम से कम भोतिक रूप में 
तुरन्त ही स्वीकृत हो जाती है। इतना ही नहीं विद्युत-शक्ति आप 
को चाकरनी बनकर आपके घर को परिष्कृत करती है । बटन दबाते 
दी हुक्म की तामील होने लगती है । जाड़े में गरम वायु ओर 
गरमियों में शीतल वायु का सेवन कर लीजिए । पवनदेव भी आप 
के इच्छानुवर्ती बन जाते हैं । पंख लगाकर उड़ने का चिरसंचित 
स्वप्न भी आज चरिताथ होगया है । मनुष्य के पर लग गये हैं। 
जल, थल ओर आकाश में मनुष्य की समान गति हो गई है । 

यह विद्युत्‌ की ही शक्ति है जो आपकी बात को एक क्षण में 
दूर देश में पहुँचाकर 'मनोजवं मारुततुल्य' वेगवाली डक्ति को 
चरिताथ कर देती है। बेतार के तार ओर वायुयान का आविष्कार 


व मान वेज्ञानिक आविष्कारों का महत्त्व ३२१ 


प्रायः साथ ही साथ हुआ । हम गगन-विहारी होकर भी वायरलेस 
(५०॥:८०५७) द्वारा भूतल से संबंध बनाये रखते हैं । घर के कमरे 
में बेठकर लंडन ओर पेरिस के गानों को सुन सकते हैं | केवल 
आमोद-प्रमोद ही नहीं वरन्‌ राजनीतिक भाषण ओर विदेश के 
बाजार-भाव भी घर बेठे सुनने को मिल जाते हैं। समय आएगा कि 
हम दूर देशों के शब्द के अतिरिक्त दृरदेशस्थ वक्ताओं के चित्र भी 
देख सकेंगे । दूर-दशेन ([6।९४४५४४००) अब स्वप्त की बात 
नहीं रही । 

विद्युत्‌ की अनन्त संभावनाएँ हैं ओर धीरे-धीरे ये संभावनाएँ 
वास्तविक होती जारही हैं। चल-चित्रों ने मनुष्य के आमोद-प्रमोद 
ओर सामाजिक जीवन में बहुत सहायता दी है। चित्रों में बोल 
डालने की कसर रह जाती थी, वह भी सवाक्‌ चित्रों ने पूरी कर 
दी । चित्रपट आमोद-प्रमोद का ही साधन नहीं है, वरन शिक्षा का 
भी साधन बन गया है। किन्तु खेद इतना ही है कि भारतवष में 
इसका शिक्षा-संबंधी उपयोग बहुत कम किया जाता है। 

दूरवीक्षण ओर अनुवीक्षण यंत्रों ने मनुष्य के हित-संपादन में 
बहुत कुछ योग दिया है। दूरवीक्षण यंत्र समुद्र-यात्राओं में बड़ा 
सहायक होता है । अनुवीक्षण यंत्र ने अणो अणीयान! को “महतो 
महीयान! करके बतला दिया है ओर नाना प्रकार के कीटागुओं को 
आलोक में लाकर चिकित्सा-शास्त्र में हलचल मचा दी है। 
मलेरिया-संबंधी कीटागुओं के ज्ञान से ज्वर का रोग बहुत कुछ 
शासन में आगया है । इन कीटागुओं द्वारा रोग के निदान में भी 
बहुत कुछ सुगमता हो गई है । 


३०२२ प्रबन्ध-प्रभाकर 


बेज्ञानिक आविष्कारों द्वारा केवल मनुष्य के सुख का ही संपा- 
दन नहीं हुआ है वरन्‌ इन्होंने मनुष्य जाति के संगठन में भी बहुत 
कुछ योग दिया है | रेल और जहाज द्वारा देशी ओर प्रांतीय 
सीमाएँ विलीन हो गई हैं । व्यापार के लिए अनन्त सुविधाएँ 
उपस्थित हो रही हैं । मनुष्यमात्र की एक ज्ञाति बनने के स्वप्न देखे 
जा रहे हैं। डाक्टर रवीन्द्रनाथ ठाकुर की विश्व-भारती संसार के 
विद्वानों को ज्ञानसंबंधी सहकारिता का उद्योग करने में संलग्न है । 
आज भारतबष में प्रांतीयता का भेद अपेक्ताकृत कम दिखाई देता 
है। हमारे विचार-क्षेत्र का विस्तार बढ़ गया है । हम अन्तर्जातीय 
समस्याओं में रुचि रखने लगे हैं| भोतिक सामग्री के विनिमय के 
साथ विचारों के विनिमय का भी अधिक सुयोग हो गया है । हमारे 
विद्यार्थी दूर देशों में विद्यामन कर अपने देश को उन्नत बनाने 
के प्रयत्न में हैं । 

ये सब आविष्कार एक दाशेनिक महत्त्व भी रखते हैं। इन अवि- 
5्कारों से यह सिद्ध होता है कि संसार में नियम ओर श्रृंखला हे । 
विज्ञान-संबंधी हमारी भविष्यवाणियाँ इसका प्रत्यक्ष-प्रमाण हें। 
जसा हम सोचते हैं बसा ही प्रभाव में भी सिद्ध होता है। 
नियम हमारे लाभ के साधन बनाये जा सकते हैं । वे संसार में 
बुद्धि का विस्तार करते हैं ओर इस बात का भी खंकेत देते हैं. कि 
इस भोतिक्र संसार के पीछे एक चेतन नियंत्रण है, यदि ऐसा न 
होता तो इसमें हमारी बुद्धि की गति न होती । विज्ञान संसार को 
बुद्धि-गम्य प्रमाणित कर ईश्वर की सत्ता स्थापित करने में सहायक 


होता है । 

यह संसार सुख-दुःखमय है । इसमें पाप-पुण्यों का इन्द्र है। 
प्रत्येक भलाई के साथ बुराई लगी हुई है। जो विज्ञान मनुष्य जाति 
के सुख का संपादक है वही मनुष्य जाति की हत्या में भी सहायक 
होता है । वायुयान के कारण अब दुगे भी दुगेम नहीं रहे । जिन 
वायुयानों में बेठकर हम देवताओं की भाँति व्योम-विहार करते हैं वे 
ही ऊपर से पुष्पों के स्थान में गोले बरसा कर मनुष्य जाति के 
निरंकुश घात के साधन बनते हैं । जहाँ विज्ञान की शक्ति 'रक्षणाय! 
न रह कर परेषां परिपीडणाय” हो जाठी है वहीं मनुष्य देवत्व 
को छोड़ कर राक्षस का रूप धारण कर लेता है। नाना प्रकार की 
विषेली गेल्लें ईजाद की जा रही हैं । जो दूरवीक्षण यन्त्र हम को 
आकाश के तारूगणों की सेर कराकर विश्व की अनंतता का भाव 
अनुभूत कराते है वे ही घातक तोपों के सहकारी बनते हैं । 

नवीन अविष्कारों ने मनुष्यों में आलस्य की मात्रा को भी 
बढ़ाया है ओर उसकी शारीरिक शक्ति को कम किया है, किन्तु 
यह सब विज्ञान का दुरुपयोग है । इसके लिए मनुष्य उत्तरदायी है, 
विज्ञान नहीं । जिस अप्मि से भोजन पकाया जाता है वही अमप्मि 
मनुष्य के घर-बार को भस्म भी कर देती है । इससे अप्मि की 
उपयोगिता कम नहीं होती । यही हाल वेज्ञानिक आविष्कारों 
का है। 

दूसरे प्रकार के आविष्कारों में विकासवाद ओर विद्यत्‌-अरु 
सम्बन्धी ज्ञान मुख्य है । इनको वास्तव में आविष्कार न कहकर 
खोज ( [9520ए2८79 ) कहना अधिक सत्य होगा । विकासवाद 
जेसा बतलाया जाता है वेसा ठीक हो था न हो, परन्तु उसने ज्ञान 

का दृष्टिकोश बदल दिया है। सब शास्त्रों में क्रमोन्नति देखी जाने 
लगी है। ज्ञानवरों का ज्ञाति-विधान विकास के सिद्धान्तों पर ही अब- 
लंबित है। समाज और साहित्य सब ही में विकास-बाद के नियम 
लगाये जाते हैं । विशेषीकरण ( 502०9]22007 ) के साथ 
एकीकरणा का सिद्धान्त सब कायेक्षेत्रों में व्याप्त हो रहा है। विकास- 
वाद के सिद्धान्त हमको भेद में अमेद दिखलाते हैं। भेद्‌ में अमेद 
देखने को ही श्रीम:हृगवद्गीता में सात्विक ज्ञान कहा है। सारे विश्र 
में एक नियम ओर अंखला की व्याप्ति घटाई जाती है। यह केवल 
विकासवाद का ही फल नहीं है वरन सारे विज्ञान ने ज्ञान की एका- 
कारिता स्थापित करने में सहायता दी है । विद्युत-अग़ुओं ने 
भोतिकवाद को भी बहुत धक्का पहुँचाया है। अब संसार भोतिक 
अग॒ुओं से बना हुआ नहीं माना जाता, वरन्‌ शक्ति के केन्द्रों का 
घात-प्रतिघात माना गया है। बीसवीं शताब्दी का विज्ञान हमको 
आध्यात्मिकता की ओर लेता जा रहा है। सर ओलीवर लॉज 
प्रभ्नति की प्रेतवाद संबन्धी गवेषणाएँ भी इस में बहुत सहायक हो 
रही हैं। आइनस्टाइन का सापेक्षवाद (:८४८४४५ संबंधी सिद्धांत) 
विज्ञान में हलचल मचा रहा है । विज्ञान के ध्रुव निश्चय चल हो 
रहे हैं । ये सब बातें हमको बतला रही हैं कि संसार कोई भोतिक 
टढ़ पदाथ नहीं है । सारा संसार ज्ञान ओर शक्ति का ही विस्तार है। 

समय आवेगा जब धर्म ओर विज्ञान में विरोध न रहेगा। 
विज्ञान के संपक से धर्म अपना अन्धविश्वास छोड़ देगा ओर कुछ 
अन्ध-विश्वास विज्ञान द्वारा सिद्ध भी हो जावंगे, उसके फल-स्वरूप 
विज्ञान धर्म का आदर करेगा । 


४४. प्रतिभा केक्षेत्र 


चमत्कारपूण बुद्धि को प्रतिभा कहते हैं । जहाँ पर बुद्धि पीटी 
हुई लकीर से हटकर किसी नवीन ओर जाती है वहीं प्रतिभा का 
चमत्कार दिखाई पड़ने लगता है । पागल भी पीटी हुई लकीर से 
बाहर जाता है, इसीलिए कवि ओर पागल की कल्पना को एक-सा 
कहा है। किन्तु पागल जो लकीर से हटता है, वह सिलसिला तोड़ 
कर हटता है, उसके पागलपन में नियम ओर क्रम नहीं रहता । 
कवि के पागलपन में चाहे संसार के नियमों का उल्लंघन हो, किन्तु 
उसमें अपने आन्तरिक नियम रहते हैं । पागल की उच्छुद्नलता में 
संगति नहीं रहती, उसको बुद्धि का चमत्कार नहीं कह सकते । 
इसलिए पागल की प्रतिभावानों में गणना नहीं है । प्रतिभा में नवी- 
नता होती है, किन्तु उसमें नियम, क्रम ओर प्रयोजन रहता है। जहाँ 
जहाँ बुद्धि का प्रयोग हो सकता है वहाँ वहाँ प्रतिभा के क्षेत्र हैं । 

यद्यपि लोग कविता को हृदय का विषय बतलाते हैं तथापि 
उसमें बुद्धि का बहिष्कार नहीं है । कविता की 
कविता प्रेरणा हृदय से होती है, उसी से उसे शक्ति मिलती 
है । कल्पना से वह बढ़ती है ओर बुद्धि द्वारा उस 
में नियम ओर अंखला आती है। बुद्धि कल्पना को केवल संयमित 
ही नहीं रखती वरन्‌ उसको दीप कर उसे काय-कारिणी बना देती 
है। कवि लोग सदा व्चारकों ओर राजनीतिज्ञों के सहायक रहे हें। 
उनकी वाणी में आकषेण रहता है । वह शीघ्र ही जनता के हृदय 
में स्थान पा जाती है। कहा जाता है कि कविता का युग हो चुका। 
यह बात इसी अंश में ठीक है कि कविता से काम नहीं चल सकता। 
आज कल हम को जीवित रहने के लिए काव्य-गगन से उतर कर स्ढ़ 
भूमि पर चलने की आवश्यकता रहती है । यह सब होते हुए भी 
सत्कवि की प्रतिभा के लिए अब भी गुंजाइश है। संसार को अपनी 
प्रतिभा से चकित करने तथा भारत का मस्तक गौरव से ऊँचा करने 
वाले महाकवि रवीन्द्रनाथ आजकल के ही कवि हैं । अब कविता 
का क्षेत्र भी विस्तृत हो गया है। अब केवल राजा-रानियों फे सोंद्ये 
का ही वर्णन नहीं होता, वरन्‌ भिक्तुकों ओर दलितों का सोंदये भी 
कवि-हृदय को आकर्षित करता है। प्रतिभा को काव्य-्षेत्र में भव्य 
भवन बनाने के लिए ओर भी ज़मीन मिल गई है । किन्तु अब 
उसको सुदृढ़ बनाने की आवश्यकता है, जिससे कि वह आलोचना 
के मंकावात में गिर न पड़े । 
कवि को लोगों की रुचि ओर प्रसन्नता का ध्यान रखते हुए 
लोकोपकारक बनना चाहिए । वह लट्टमार बात न कह्टे । उसकी 

उक्ति सत्य हो, सुन्दर हो ओर कल्याणमयी हो । इस प्रकार की 
वाणी द्वारा वह समाज का नेत॒त्व भी कर सकता है | 

इस विषय में प्रतिभा की बड़ी आवश्यकता है। इस उन्नति के 

समय में प्रतिभा का काये जितना सुगम है. उतना 
विशान ही कठिन है । नये पथों पर जाने के साधन बढ़ 
गए हैं । इतिहास हमारा पथ-प्रदशक है। अपनी 

सूक को कार्यरूप में परिणत करने के भी साधन बढ़ गए हैं, किन्तु 
उसी के साथ नये मार्गा की काफी खोज हो चुकी है | जो कुछ हम 
सोचते हैं पहले लोग सोच चुके हैं । यह सब होते हुए भी नवीन 
आविष्कारों के लिए गुंजाइश है, क्योंकि मनुष्य की आवश्यकताओं 
का अन्त नहीं और ज्ञान का भी अन्त नहीं | मालूम नहीं, भविष्य 
के गर्भ में कितने वेज्ञानिक चमत्कार छिपे हैं । 

भारतवषे के लिए यह बड़ी लज्जा की बात है कि विज्ञान में 
वह पश्चिमीय देशों का बहुत ऋणी है। उसने लिया बहुत है, पर 
दिया नहीं के बराबर है। यद्यपि वज्ञानिक गवेषणा के लिए भारत- 
वासियों के पास वे साधन नहीं जो यूरोप वालों के पास हैं, तथापि 
रढ़ संकल्प ओर संलग्नता के आगे कोई भी द्वार बंद नहीं 
रहता । 

यद्यपि ज्ञान का मूल्य है ओर प्रत्येक ज्ञान क्रियाशील है, तथापि 
वरतेमान परिस्थिति को देखते हुए ऐसे आविष्कारों की आवश्यकता 
है जिनकी व्यावसायिक उपयोगिता हो ओर जिनसे देश की दरिद्रता 
ओर बेकारी दूर होने की संभावना हो । ऋषि की अपेक्षा व्यवसाय 
की अधिकता आवश्यकता है। विज्ञान के साथ व्यापार ओर 

व्यवसाय में भी प्रतिभा की आवश्यकता है। व्यापार ओर व्यवसाय 
में धन की पूँजी के साथ अकल की पूँजी भी चाहिए। 

ज्ञान कोई अनुपयोगी नहीं। यद्यपि काव्य ओर दर्शनशास््र 

पेट नहीं भरते, तथापि इनका मनुष्य को क्रियाओं 

दर्शन शास्त्र पर प्रभाव पड़ता है। जेसे हमारे विचार, ध्येय ओर 

लक्ष्य होते हैं, बेसी ही हमारी क्रियाएँ होती हैं। 

इसलिए दशनशास्त्र में भी प्रतिभा की आवश्यकता है। अपने पूवेजों 

के विचारों के मनन, विवेचन, अध्ययन ओर अध्यापन द्वारा 

प्राचीन संस्कृति को जीवित रखना आवश्यक है 

यद्यपि इतिहास में नवीनता की गुंजाइश नहीं, तथापि इतिहास 

में प्राचीन बातों को स्पष्टता देने, उनको आलोक 

इतिहास में लाने, उनकी खोज करने ओर खोज में मिट्टी 

ओर धातु को और भूसा ओर अनाज को अलग 

करने के लिए एवं सांसारिक घटनाओं में काय-कारणा-श्रंखला 

स्थापित करने के लिए नवीन पद्धतियों की आवश्यकता है। 

प्रतिभावान के लिए इतिहास में भी बहुत कुछ काम है । यही हाल 

अथेशास्र ओर राजनीति का है । इन शास्त्रों की केवल ज्ञान-बृद्धि 

ही की आवश्यकता नहीं, वरन इनके ज्ञान को व्यवहार-योग्य ओर 
क्रियात्मक बनाने में प्रतिभा की बड़ी आवश्यकता है | 

जिस प्रकार ज्ञान के लिए प्रतिभा आवश्यक है, उसी प्रकार 

क्रिया के लिए भी प्रतिभा आवश्यक है। क्रिया के जितने क्षेत्र हैं वे 

सब प्रतिभा के भी क्षेत्र हें । खेल-कूद, व्यापार, दान, मान, खान, 

पान, रहन, सहन, बोलचाल, कचहरी, दफ्तर सभी में प्रतिभा की 


